
इदं न मम 


चार चवगां सारकी एक आवय हांव . भुरग्यांचो सांबाळ करूंक जाय म्हळ्यार तांकां 
वेळार खावंक घालूक जाय , तांचे बलायकेची जतनाय घेवंक जाय , दुयेंत पडली जाल्यार 
वखदविर्सद करूंक जाय इतलेच जाणा आशिल्ली . भुरग्यांक मन आसता , आमच्या 
उलोवण्यां करण्यांनी तांचें मन केन्ना केन्ना दुखवता , तांचो अवमान जाता 

आनी 
हांचे घाय आयुश्यभर तांच्या जिवितांत उरतात म्हणपाचें म्हाका कोणेंच केन्नाच सांगूक 
नाशिल्लें . 

आमकां गिरीश जाला त्याच वर्सा आमी वाक पावली . आनी थंय काकासायबांचें 
पुस्तकालय पळोवपा - सांबाळपाचे काम आमच्या वाट्याक आयलें . ह्या पुस्तकालयांत 
म्हाका गिजुभाई बधेकांची ' माबाप थर्बु आकरूं छे ' , ' मा बापोने ' , ' आ ते शी माथाफोड ' 
नांवाची गुजराती भाशेंतली कांय पुस्तकां मेळ्ळी . आनी आवय जाल्ल्यान हांवें ती 
मोटे उमेदीन वाचली . गिजुभाई मादाम मोंतेस्सोरीचे एक भक्त आनी शिष्य . भुरग्यांच्या 
सांगातांत तांगेली तीन तपां गेल्ली . ह्या तीन तपांच्या काळांत तांणी भुरग्यांच्या मनाची 
आनी तांगेल्या संवसाराची जी बारिकसाणेन नियाळणी केल्ली तिचो आपरोस तांगेल्या 
ह्या पुस्तकांनी तांणी दिल्लो वाचूंक मेळ्ळो . भुरग्यांचे कुडिची आनी बलायकेची जतनाय 
घेतली आनी तांची अपुर्वाय केली म्हूण भागना , आवय बापायन भुरग्यांचे उलोवप 
करप , चलप खेळप सगळे बारकायेन लक्ष दिवन पळोवंक जाय आनी तांकां सारकी 
' समजून घेवन ' तांचे वाडीक आपणाली आडखळ येवंक दिनासतना हातभार लावंक 
जाय म्हणपाचें पयलेच फावट ह्या पुस्तकांनी म्हाका समजावन सांगलें . 

आनी तरणे पिरायेचे उमेदीन ह्या पुस्तकांच्या आधारान हांवें ' फुलत्यो कळयो ' 
नांवाचे एक सदर ' मीर्गा'त सुरू केले . गिजुभाईनी दिल्ले कांय प्रसंग वेंचून ते आमच्या 
वातावरणांत बसयले आनी मेकळ्या हातान लिखणी चलोवन सुमार पस्तीस ' कळयो ' 
मीर्गाच्या काय आंकांनी गुंथून काडल्यो . 

१ ९ ५७ त ह्यो पस्तिसूय कळयो ' गोमंत भारती'न पुस्तकरुपान उजवाडायल्यो . दोन 
हजार प्रती छापिल्ल्यो , त्यो दोन वर्सा भितर सोंपिल्ल्यो पळोवन म्हजी उमेद वाडली 
आनी हांवें गिजुभाईंच्या पुस्तकांतले आनीक कांय प्रसंग वेंचून - तेवूय आमच्या 
वातावरणांत बसोवन – पुस्तकाची दुसरी आवृत्ती काडपाचे बेत रचले . गिजुभाईचे 
थोडें तात्वीक विवेचनूय तातूंत घाले . 

इतल्यांत गोंय मेकळं जालें आनी आमचे जिवीत वेगळेच एके दिकेन चलपाक लागलें . 
तातूंत पुस्तकाची दुसरी आवृत्ती काडपाचे काम आपशींच फाटी पडले . नव्या गोंयांत 
जी नवीं नेमाळी सुरू जाल्ली तांतल्या कांय नेमाळ्यांनी ह्या बरपांतले कांय वांटे 

' वाडट्यो वाली ' ह्या नांवान छापूंक दिवन संतोस मानलो . 

पयर अवचीत् एक पोरणो ट्रंक - वायटी लागल्या म्हूण - उस्तूंक बशिल्लें थंय 
' वाडट्या वालीं'च्या कात्रणां सयत तात्वीक विवेचनाचे हातबरपूय मेळ्ळे . हांवें हे सगळे 
बरप ' फुलत्यो कळयो ' पुस्तकाचे एक प्रती सयत जाग प्रकाशना सुवादीन करून 
म्हळे , ' हे कित्याकूय उपकारा पडपा सारकें आसा जाल्यार पळोवपाचें . 

' नव्यान एक हात ओडून दी ' , म्हाका जाप मेळ्ळी . 
बरपा वयल्यान हांवें थोडोभोव हात ओडलो खरो . पुणून पयलीं सारकी शक्ती 
आनी उमेदूय आयज उरूंक नाशिल्ल्यान बरप परतें जाग प्रकाशना सुवादीन करून 
हांवें म्हळे , ' म्हज्यान चड कांय जावपाचे ना . एक तर हे आसा तशें छापपाचे , ना 
जाल्यार तुमकां जाय ती निवळावणी , काटछाट , वाड करून छापपाचें . ' हांवें दिल्ले 
मेकळिकेचो जाग प्रकाशनान पुराय लाव घेतलो आनी म्हज्या बरपाक नवेंच एक रूप 
दिवन तें ' जाग ' म्हयनाळ्यांत दिले . ' जाग ' म्हयनाळ्यांत ते फेब्रुवारी १ ९९ ६ पसून 
जुलय १ ९९ ६ काळांत ' आमची भुरगीं ' ह्या माथाळ्या खाला स खिस्तिंनी येत रावलें . 
तेंच आतां ' फुलत्यो कळयो ' ह्या पोरण्या नांवान वाचप्यांच्या हातांत आसा . 
ह्या पुस्तकाक म्हजें कशें म्हणचें . खूब येवजिलें . अंती म्हळे , गिजुभाईंचे मूळ बरप 
आनी ' जागा'न तयार करून छापिल्लें आतांचें बरप हांचे मदीं हांव खंय तरी येतां . 
पुस्तक म्हजें न्हय , अशें कशें म्हणूं ? 

एक गजाल मुजरत सांगची - शी दिसता 
भुरग्यांचेर बरोवपाचो म्हाका कसलोच ' अधिकार ' ना . पुणून , म्हज्या भांवडा पसून 
नातरां मेरेनचे जिविताचे यात्रेत म्हज्या आंगार खांदार खेळून ल्हानाची व्हड जाल्ली 
कितलिंशीच भुरगी आसात . गिजुभाईंकडल्यान हांव शिकलां ताचेकूय चड ह्या भुरग्यांनी 
म्हाका शिकयला . हांवें जल्मांत कोणाचेर चुकून लेगीत हात उबारूक ना . कोणाक 
केन्ना हिणोवंक ना . सगळ्यांचेर उपाट मोग केला . आनी सगळ्यांचो उपाट मोग जोडला . 
म्हजे हे पुण्यायेचो थोडो भोव अंश ह्या पुस्तकांत देवला असो म्हजो समज आसा 
देखून हे पुस्तक वाचून गोंयची एक लेगीत आवय हांव पळेतां ते भाशेन भुरग्यांच्या 
संवसाराकडेन पळोवंक पावली जाल्यार म्हाका वैतरणी पेंवन पलतडी गेल्ल्याची खोस 
भोगतली . हो एकूच हावेस मनांत बाळगून हांवें हे पुस्तक म्हज्या नांवान येवंक दिला . 
हरशीं , इदं न मम . हे म्हजें न्हय . 

' फुलत्यो कळयो ' पुस्तकाचे पयले उजवाडावणे वेळार बाकीबाबांनी ' पुरस्कार ' बरोवन 
दिल्लो . हे नवे उजवाडावणेत तो ' आशीर्वाद ' ह्या नव्या नांवान दिला . 
प्रियोळ 
२ आक्टोबर , १ ९९ ७ 

गोदूबाय केळेकार 


आशीर्वाद 


भुरगी म्हळ्यार फुलत्यो कळयो . त्यो देवाल्या पोरसांत जातात . पूण त्यो वयर 
काडचेल्यो आसतात जाणट्यांनी आपल्या मायेमोगान , लक्तुबायेन आनी समजिकायेन . 
भुरगीं सगळ्यांगेरूच जातात . पूण भुरग्यांकडेन अशे नदरेन पळोवपी भोव थोडी . तांकां 
जेवंक - खावंक घालें , न्हेसूं - पांगरूंक दिलें , वेळवार वखद - विर्सद केलें आनी तांकां दोन 
अक्षरां लायलीं , चडच जाल्यार तांचे खातीर कांय गांठ करून दवरली म्हणटकूच 
आपले कर्तव्य सोंपले असोच चड करून जाणट्यां मनशांचो समज . 

जण एका भुरग्यांत मनिसपणाची एक नवी कळी देवान फुलूक घाल्ली आसता 
आनी ती आमी जाणट्यांनी कंवळ्या हातान फुलोवंचेली आसता . भुरग्यांक आपणालें 
अशें खाशेलें व्यक्तित्व आसता , सपनांचें आनी आकांक्षांचे जग आसता . आपले भोंवतणचें 
जग वळखून घेवपाची तांची धडपड आसता . आनी ते धडपडींतल्यानच तांगेली निज - कळा 
अपरूप रुपां घेवन फांकत - फुलत आसता . हे भान जांकां जालें ती भुरग्यांच्या देहाय 
परस तांच्या कंवळ्या मनाची विशेश दखल घेतात आनी तांकां देख लायता आसतना 
खासा आपणाकय देख लायतात . हे तांगेले करणे वांगडा तांगेलो अणभव आनी शाणेपण 
हांचो भुरग्यांक लाव जावन ह्यो कळयो सगळ्या आंगांनी फुलतात आनी तांगेल्या परमळान 
जाण्ट्यांचे जिणें सुखा - समाधानाचें जाता . 

' वयें पोर जे थोर होऊनी गेले , वयें थोर जे चोर होऊनी ठेले ' अशें खंयशें रामदास 
स्वामींनी बरोवन दवरला . भुरग्यांतलें मांगल्य वळखून आपणे मंगळ जावंच्या जाग्यार 
आमी जाणटी मनशां आमच्यांतलें अमंगळ तांचेर लादून तांकां इबाडीत आसतात . 
देखुनच तर महाकवी खलिल जिब्रान हांणी एकेकडेन म्हळां की भुरग्यांक तुमचे भशेन 
करच्या जाग्यार तुमी तांचे भशेन जावंचे यत्न करात . भुरगें म्हळ्यार सृष्टिच्या नियंत्याच्या 
हातांतलो बाण . तो जाता तितलो फुडें वचचो म्हणून तो तुमकां धनुश्याभशेन बागयता . 
हे वळखून तुमी जाता तितलें बागोवन घेयात आनी ह्या बाणांक जाता तितलें पयस 
वचूंक दियात . तातूंतच तुमचे जिणेची कृतार्थताय आसा . 

ह्या दोन स्रेश्ट कविनी सांगिल्लें हे म्हान सत्य आमच्या गोदूबायन सभावताच 
वळखिलां . खरेले आवयक हे शिकोवंचें लागना . खरेले मायेच्या दोळ्यांक हे 

सट्ट 
करून दिसता आनी जेन्ना ते तशें दिसता तेन्ना तें साढ्या - सोप्या उतरांनी प्रकट जाता . 
गोदूबाय म्हणटा ते प्रमाण ताणें मानसशास्त्रावेले ग्रंथ वाचल्यात जातीत . अणभवी लोकांले 
अणभवूय आयकल्यात जातीत . पूण ताजे लिखणेतल्यान जें प्रकट जालां आनी जे 
तरेन प्रकट जालां तें पळेतकूच ह्या पुस्तकांतलें भांडवल जायांचे वा आडगत हाडिल्लें 

दिसना . खाशेल्या खरेल्या अणभवाचो नाद हातूंत घुमता . ताणें वर्णिल्ले ल्हान सान 
प्रसंग आमच्या जण एकल्याच्या घरांत आमच्या दोळ्यांमुखार दिसपट्टे घडटना आमकां 
दिसतात . हे प्रसंग वाचता आसतना असले आनीक जायते प्रसंग आमच्या दोळ्यार 
येतात . आनी जणेक प्रसंगावांगडा गोदूबायन जें भाश्य केला तसलेच भाश्य आमच्याय 
मनांत उद्भवले बगर रावना . भुरग्यांच्या करण्यांतल्यान जो अन्वयार्थ ताणें लायला 
आनी तांकां देख लावपा संबंदान में पथ ताणें सांगलां तें सर्व - शी आमकां प्रत्येकाक 
मान्य जायतूच अशें ना . पूण भुरग्यांचो खाशेलो म्हूण एक संवसार आसता आनी 
तांकां खाशेलें म्हूण व्यक्तित्व आसता हाजें भान आमी दवरूंक जाय आनी तांचो 
मान राखूक जाय हो जो सार ह्या पुस्तकांतल्यान येता ताचे संबंदान मात दुमत 
जावपाचें ना . 

अनास्तेची जी साय आमच्या दोळ्यांर आयल्या ती गोदुबायन ह्या पुस्तकान काडून 
उडोवन भुरग्याल्या नंदनवनांत भितर कशें सरचें आनी थंय कशें वावुरचे हे दाखोवन 
दिला . आनी ताका लागून आमचे जीवन एकेपरीन भोव समृद्ध केला . ताची अपेक्षा 
अशी आसा की ताचे भशेनच आमीय हे क्रिडेत रममाण जावंचें . तशें आमी करूं 
जाल्यार ताका फाव जाल्ली तसरीप आमी दिल्लेभशेन जातली . 

म्हाका उमेद आसा की ह्या सुपुल्ल्या पुस्तकान ताणे भोव व्हडलें यश जोडला . 
आयचे जाणटे तर ताचे उपकारीक जातलेच , पूण आयची भुरगी जेन्ना जाणटी जातली 
तेन्ना ती आमचेय परस ताची चड उपकारीक जातली . 

१ . 


आमी सगळींच चुकतात 


आवय भुरग्याक मारता आनी भुरगें ' नाका , पाय पडटां तुका , म्हाका मारूं नाका ' 
म्हूण रडत रडत तिका विनयता . 

हो देखाव पळोवं येता ? म्हज्यान नज . म्हजो जीव सकल वयर जाता . भुरग्याचे 
दर एके हिमटेंत म्हाका घर हुलपता काय - शें दिसपाक लागता . तागेल्या दर एका 
हुडक्यांत देव घराक स्राप दिता काय सो दिसपाक लागता आनी हांव उचांबळीत 
जावन म्हणटां , ' देवा , कसले आवय कडेन तुर्वे हे भुरगें दिला ? ... हिका भुरग्याचो 
सांबाळ करूंक येना ' आनी हांव भितरले भितर घुसमटूंक लागतो . 

आवय भुरग्यांक मारता ती मारता , ताका हँच फँच करता , ' तूं बोंडो , तूं रेडो ' 
म्हूण हिणयता तेन्नाय म्हजो जीव खासावीस जाता . भुरग्याक खऱ्यानीच बोंडो आनी 
रेडो करपाक ही मुखार सरल्या काय कितें अशें दिसपाक लागता आनी ' देवा , ह्या 
भुरग्याक तुंवें बऱ्या खंयच्या घरांत जल्माक घालपाचो , हिगेर कित्याक घालो ? ' अशें 
म्हणून हांव देवाकडेन शीण काडपाक लागतो . आवय बापूय जेन्ना भुरग्याक हे करूं 
नाका , तें करूं नाका म्हूण सांगतात , तेन्नाय म्हाका अशेंच कितें - शें जाता . भुरग्याचें 
भुरगेपणूच झोंबून घेवपाक ही मुखार सरल्यांत काय कितें अशें दिसपाक लागता आनी 
ह्या भुरग्यां खातीर म्हाका कितेंच करूंक येना म्हूण दांत ओंठ चाबून हांव म्हजेरूच 
उबगतां . 
मागीर म्हणटां 

आवय भुरग्याक मारता ती कितें तिका भुरगें नाका जाला म्हूण व्हय तर ? भुरग्याची 
तिका माया ना म्हणूं येत व्हय तर ? ती भुरग्याक बोंडो , रेडो म्हणटा ती कितें भुरगो 
तिका खऱ्यांनीच बोंडो , रेडो जाल्लो जाय म्हूण व्हय तर ? हे करूं नाका , तें करूं 
नाका म्हणटा ती कितें ताचें भुरगेपण पांया पोंदा चिडून उडोवपा खातीर व्हय तर ? 
भुरग्याच्या बऱ्या खातिरूच ती सगळं करता . बाबडेक कितें केल्ल्यान भुरग्याचे बरें 
जातलें म्हणपाचें खबर ना . भुरग्यांचो सांबाळ करूंक जाय हे ती जाणा , पुणून सांबाळ 
करूंक जाय म्हळ्यार कितें करूंक जाय आनी कितें करूंक जायना हे खबर ना . 
सांबाळ करूंक जाय म्हळ्यार ताचे कुडिची राखण करूंक जाय , ताच्या आरोग्याची 
जतनाय घेवंक जाय , इतलेच ती जाणा . ही राखण ती करता ; जीव ओतून ताच्या 
आरोग्याची जतनाय घेता . 


११ 


भुरग्याक एक मन आसता म्हणपाची एकूच गजाल ती नकळ . तिका कोणे ती 
अजून सांगूक ना . भुरग्याच्या मनाकडेन ताचे कुडी परस चड लक्ष दिवंक जाय म्हणपाचें 
तिणे अजून आयकूक ना . हाका लागून ती एका सारक्यो एका फुडल्यो एक चुको 
करीत रावता . 
ती खंय चुकता ? 
तीच एकली न्हय , आमी सगळींच चुकतात . 

आमच्या दिसपट्ट्या जिवितांतले कांय ल्हान ल्हान प्रसंग घेवनूच आमी खंय चुकतात 
तें समजून घेवपाचो यत्न करुंया 


HERE 


२ . 


भुरख्यांचे खोशयेत वांटो घेवंक शिकुंया 


रमेशाक सातवें वर्स चलता . अंदूच तो शाळेंत वचपाक लागला . फकत अक्षरां शिकला . 
ताका आतां अक्षरां वाचूंक येतात . कितेंय मेळू , तो वाचपाचो यत्न करता . पुस्तकांची 
नांवां वाचता , वर्तमानपत्रांतले खबरांचे माथाळे वाचता . बाजारांत पावलो जाल्यार 
पसऱ्यांच्यो पाटयो वाचता . वाचता ताचो अर्थ ताका कळटा काय कितें , ताकाच खबर . 
पुणून एक खरें , अक्षरां वाचतकूच तो खूब खोशी जाता . 

पण 
काल बापायन ' महाभारत ' हाडिल्लें . मेजारूच दवरिल्लें . रमेशाची ताचेर नदर पडली . 
ताणें तें हातांत घेतले . ' म ... हा ... भा ... र ... त ऽऽ ' करून नांव वाचले . पुस्तक 
उक्तें करून तो भितरलें वाचूंक वतालो , इतल्यांत , बापायची ताचेर नदर पडली . 
बापूय ऑफिसांतली फायल घेवन बशिल्लो . आपणालो ' हिशोब ' पळयतालो . रमेशान 
' महाभारत ' हातांत घेतिल्लें पळोवन भियेलो . पुस्तक पिंदत म्हूण ताका भय दिसलो . 
' कितें घेवन बसला रे तूं ? ' ताणें काचाबूल जावन रमेशाक विचारलें . 

' हांव वाचतां . ' रमेशान जाप दिली . 

' चल , ऊठ ... तुगेलें पुस्तक घेवन बस ' अशें म्हणून रमेशाच्या हातांतलें महाभारत 
ताणें काडून घेतले . आरमारींत भितर दवरलें आनी बायलेक उलो मारून ' आगो , 
हाका व्हरात गो भितर ' म्हूण मोट्यान फर्मायलें . 

रमेश बापायच्या तोंडाकडेन पळयत रावलो . बापायन पुस्तक आपणाल्या हातांतलें 
कित्याक काडून घेतलें , ताका समजले ना . आपणालें खंय तरी चुकलें , अशें ताका 
दिसले . पुणून खंय तें ताच्या लक्षांत आयलें ना . 


१२ 


आनीक एका दिसाची खबर . 

पावसाळो सुरू जाल्लो . आमोरेर दिव्या सकल बसून रमेश अशेंच कितें वाचतालो . 
कितलेशे जीव दिव्या भोंवतणी नाचपाक लागिल्ले . अवचीत ताणें वणटीर एक पिसोळे 
आनी एक पाल पळयली . पिसोळे वणटीर बसतालें . म्हणटासर उडटालें . पाल ताका 
धरपाचो यत्न करताली . पिसोळ्यान केदो वेळ पालीक नाचयली . निमाणे , एके कडेन 
तें बशिल्लें आसतनाच पालीन ताचेर उडी घाली आनी ताका धरलें . 

रमेश पिसोळ्याचो आनी पालिचो हो खेळ केदो वेळ पळेत राविल्लो . आयज पयलेच 
खेपे तो हो खेळ पळेतालो . ताका तो नवो आशिल्लो . पालीन पिसोळ्याचेर उडी घालून 
ताका धरिनाफुडें रमेश उचांबळीत जालो . म्हन्यांत बापूय फायल घेवन बशिल्लो . रमेशान 
ताका उलो मारून म्हळे , ' बाबा , पळे , पालीन पिसोळं धरले ... पळे बेगीन ... ' 

बापायचे लक्ष फायलींत आशिल्लें . रमेशान ताका उलो मारलो तेन्ना ताचो हिशोब 
चुकलो . ताका रमेशाची तिडक मारली . ताणें बायलेक उलो मारून ' आगो व्हर गो 
हाका हांगासल्लो ' म्हूण मोट्यान फर्मायलें . 

रमेश बापायच्या तोंडाकडेन पळेत रावलो . 


( ACATE 


खूब कडेन अशें घडटा . भुरग्यांच्यो करण्यो आवय - बापायक समजनात . 
आनी आवय - बापायच्यो करण्यो भुरग्यांक समजनात . 

रमेश वाचूंक शिकिल्लो . ताका अक्षरांचे ज्ञान जाल्लें . तो आपणालें 
हे ज्ञान वाचून पडटाळून पळेतालो . ताणें ' महाभारत ' पिंदपाखातीर 

हातांत घेवंक नाशिल्लें . अक्षरां वाचपाखातीर घेतिल्लें . 

अक्षरां ताणें वाचिल्ली . आनी ताका खोस जाल्ली . 
ताच्या हे खोशयेचो अर्थ बापायक कळूक नाशिल्लो . 
बापायक तो पुस्तक पिंदत म्हणपाचो भय दिसलो . 
ताणें रमेशाच्या हातांतलें पुस्तक काडून घेतले . 
भुरगी पुस्तकां बेश्टी कित्याक पिंदतली ? चुकून 

केन्नाय ती तांच्या हातांतल्यान पिंजतात . 
पुणून हे केन्नाय एक दीस चुकून घडटा . सदां घडना . 
केन्नाय एक दीस चुकून घडटा ती चूक सदां घडटली 
अशें मानप ही व्हडली चूक . रमेशाच्या हातांतलें पुस्तक 
काडून घेवपा बदला , धरुंया , बापूय रमेशा म्हांत 
वचून बशिल्लो , पुस्तक उक्तें करून ताचेकडल्यान ताणें 
आनीक थोडे वाचून घेतिल्लें जाल्यार रमेश खोशी 


मा 


E 

जातलो आशिल्लो . ताका आपणाक जाल्ल्या ज्ञानाची बापायक जाणवीक जाल्ल्याचो 
वेगळो एक आनंद जातलो आशिल्लो . 

पालीन पिसोळे धरिल्लें पळोवन रमेशाक ' पाल पिसोळ्याक धरता ' म्हणपाचे ज्ञान 
जाल्लें . ह्या ज्ञानान ताका एके तरेचो आनंद जाल्लो . तो बापायक आपणाल्या ह्या 
आनंदांत वांटेकारी करूंक सोदतालो . बापायक ताचो अर्थ कळ्ळो ना . 

भुरग्यांच्या खोशयेंत जांकां वांटो घेवंक येना ती आवय - बापूय शिकिल्ली - सवरिल्ली 
आसलीं जाल्यारूय खरेपणानशीं तांकां अन्नाडीच लेखूक जाय . 


3 . 


भुरव्यांच्या मनाची गुपितां सगली आमकां समजनात 


मावशीबाय भाजी शिनूंक बशिल्ली . भाजी शिनून जातकूच कोयर भायर उडोवपाचें 
काम भारती करीत आयिल्लें . भारती स वर्साचें . ताका असली कामां करपाची आवड . 
आयजूय तें आयलें . पुणून अजून सगली भाजी शिनून जावंक नाशिल्ली . अर्दीच जाल्ली . 
तें बसून रावले . अवचीत ताची नदर वायंग्यांचेर पडली . ताणे एक वायंगें हातांत घेतले 
आनी मावशीबायक विचारले , " हें वायंगें भायर उडोवं ? ' 

मावशीबायन ' ना ' म्हणून मोट्यान जाप दिली . 

वायंगें भायर उडतकूच कितें जाता तें भारतीक पळोवपाचें आशिल्लें . ' हांव उडयतलें ' 
अशें 

म्हणून तें वायंगें घेवन धांवले . मावशीबाय काचाबूल जाली . ती आदोळे वयली 
उठली आनी भारती फाटल्यान धांवली . ते मेरेन भारती जनेलासरी पाविल्लें . आनी 
ताणें वायंगें मोखून मारिल्लें . मावशीबायक राग आयलो . ' पाड पडिल्लें पोर ' अशें 
म्हणून तिणें ताचे फाटीर मोट्यान एक थापट मारलें . 

भारतीय भँऽऽ ... करून रडपाक लागलें . 


हांगा प्रस्न उपरासता 

मावशीबायन कितें करपाचें ? वायंगें उडोवंक दिवपाचें ? बरें , उडोवं नाका म्हूण 
सांगिल्लें आसतना उडयिल्लें जाल्यार ओगी रावपाचें ? 

तिणे येवजूंक जाय आशिल्लें , भारती भाजी शिनता ती पळोवपाक येवंक नाशिल्लें . 
तें कोयर उडोवपाक आयिल्लें . तें ओगी बसून रावचे नाशिल्लें . ताणें वायंगें उडो 
काय म्हूण विचारिना फुडें ' हो घे , हो कोयर उडय ' अशें म्हणून कडेक काडिल्लो 

अर्दो कोयर ताका उडोवंक दिवपाचो आनी ' आनीक काडटकूच तुका उलो करतां ' 
. अशें सांगपाचें . भारती कोयर उडोवन वतलें आशिल्लें . थोड्या वेळान परतें येतलें 
आशिल्लें आनी उरिल्लो कोयर उडयतले आशिल्लें . 
दुसरोय एक उपाय करून पळोवपाचो 

' हें वायंगें उडोवं ' काय म्हूण भारतीन तिका विचारले तेन्ना तिणें ताका विचारपाचें , 
' वायंगें तूं खंय उडयतलें ? उडयतकूच तें खंय पडटले ? मागीर , थंयच्यान ते कोण 
हाडटलो ? तें खळयेंत पडलें जाल्यार भाजयेक उपकारा पडटलें ? ' हे तरेचे दोन 
चार प्रस्न ताका विचारिल्ले जाल्यार वायंगें भायर उडोवपाचो ताका जो उत्फकों आयिल्लो 
तो मात्सो देंवतलो आशिल्लो आनी तें प्रस्नाच्यो जापो सोदपाचो यत्न करतलें आशिल्लें . 

भारतीक वायंगें सकल उडयल्यार कितें जाता तें पळोवपाचें आशिल्लें . भुरग्यांक 
कितें जाणा जावन घेवपाची इत्सा जायत , सांगू नज . तांच्यो कल्पना कश्यो आनी 
खंय धांवतीत , हेवूय सांगू नजो . तांची ' प्रयोगा'ची फळां कसली आसतली , सांगप 
कठीण . व्हडल्या व्हडल्या विज्ञानिकांक पडनात तसले प्रस्न तांकां पडटात . व्हडल्या 
व्हडल्या विज्ञानिकाक येवजनात तसले प्रयोग तांकां येवजतात . भुरग्यांच्या मनाची 
गुपितां सगली आमकां समजनात . म्हूण आमी तांच्या प्रयोगांत आडखळी हाडटात . 
मागीर , तांचीय कुचमण जाता , आमचीय जाता . भारतीच्या मनांत एक जिज्ञासा जागी 
जाल्ली . ती भागोवपा खातीर ताका एक प्रयोग येवजल्लो . मावशीबाय ताचे फाटल्यान 
धावूक नाशिल्ली जाल्यार घडये भारती वायंगें भायर उडोवचेंय नाशिल्लें . पुणून मावशीबाय 
ताचे फाटल्यान धांवली आनी ताणें वायंगें भायर उडोवन कितें जाता तें पळेलें . फाटीर 
थापट पडले . 

खरेपणानशीं मावशीबायनूच ताका वायंगें भायर उडोवंक लायलें ! 

बरें , वायंगें खळयेंत पडलें तें पडलें , भारतीचेर तिणे थापट कित्याक मारलें ? थापट 
मारिल्ल्यान वायंगें भितर येवन पडटलें अशें तिका दिशिल्लें ? 


४ . 


भरख्याली आडांगपणां 


राजूच्या हातांत खडू पडल्यार पुरो , तो रोखडोच खडवान वणटी रंगयता . विचारल्यार 
' हांव चितयां कायता ' म्हूण जाप दिता . 
केन्ना केन्ना वाड्यावयली सगली भुरगीं एकठांय करता आनी फोलिणां घेवन ती 

बडय बडय बडयता . वांगडा आपुणूय किळच्यो मारता . ' हे कितें करता रे ? ' म्हूण 
विचारल्यार ' आवाज आयकतां ' म्हूण जाप दिता . 

आवय बापूय ताका मदीं मदीं खेळ हाडून दितात . आदेसा भितर ' भितय कितें 
आशा ' तें पळोवपाक तो खेळ मोडून उडयता . 

एक दीस आंगणांत एका बिळांत बोट घालून तो ' मुयो खंय वतात ' तें पळेतालो . 

तीन वर्साचो भुरगो . पुणून तागेले जिज्ञासेक अंत आनी पार ना . हे कितें , तें कितें , 
हे अशेंच कित्याक , तें तशेंच कित्याक असल्या तागेल्या प्रस्नांक घरांत कोणाकूच 
जापो दिवंक येनात . कोणाकूच ताचेकडेन लक्ष दिवपाक वेळ ना . सगली कामांत आसतात . ' 

कामांत सगली आसतात हे म्हण , समजूं येता . पूण ताच्या प्रस्नांची लक्तुबाय 
तरी कोणाक आसपाची . तिवूय ना . मागीर , राजूकूच आपणाल्या प्रस्नांच्यो जापो सोदून 
काडच्यो पडटात . त्यो सोदून काडटना तो जें कितें करता तें जाण्टेल्यांचे नदरेन 
' आडांगपणां'त मोडटा . खडवान तो ' वणटी इबाडटा ' , फोलिणां बडोवन तो ' बोवाळ 
करता ' अशें जाणटेली उलयतात तेंय ताच्या कानार पडटा . पुणून तो पर्वा करिना . 
आपणाक जाय तेंच तो करता . दीस भर कसल्या न्हय कसल्या ' उपद्व्यापा'त गुल्ल 
आसता . 

मात्शे लक्तुबायेन तागेल्या ह्या ' उपद्व्यापा'कडेन जाणटेल्यांनी पळेल्लें जाल्यार 
तांची नदरूच बदलतली आशिल्ली . तागेलो एकान एक उपद्व्याप तांकां अर्थान उपाट 
भरिल्लो दिसतलो आशिल्लो . राजू जे उपद्व्याप करता ते निखटे ' खेळ ' न्हय , त्यो 
तागेल्यो ' ज्ञान जोडपाच्यो ' अॅक्टिविटीस् - प्रवृत्त्यो म्हणपाचें तांच्या लक्षात येतलें 
आशिल्लें . राजूची ही ' ज्ञान - साधना ' चल्ल्या म्हणपाचें तांकां कळटलें आशिल्लें . संवसार 
कसो चलता , असोच कित्याक चलता , हे जाणा जावन घेवपाची तागेली उत्कंठा व्हडल्या 
व्हडल्या विज्ञानिकांचे उत्कंठेच्या पांवड्याची म्हणपाचें तांकां समजतलें आशिल्लें . आनी 
ती तागेल्या दर एका उपद्व्यापाकडेन तोखणायेनूच न्हय तर गंभिरतायेन पळोवंक 
शिकतली आशिल्ली आनी मागीर तागेल्या प्रस्नांक जापोय गंभिरतायेन दितली आशिल्ली . 

भुरग्यांचे नदरेंतल्यान भुरग्यांच्या ' आडांगपणां'कडेन पळोवपाची नदर ज्या 
आवय - बापायंक मेळ्या तांचे सारके भाग्यवंत आवय - बापूय दुसरे नात . आनी , असले 
आवय - बापूय ज्या भुरग्यांक मेळ्यात तांचे सारकी भाग्यवंत भुरगीं दुसरी नात . 

जाका जीब आसा , ताका रुचूय आसता . जाका दोळे आसात , ताका नदरूय आसता . 
जाका मेंदू आसा ताका जाणा जावन घेवपाची उत्कंठाय आसता . 

आनी जाणा जावन घेवपाचे भुरग्यांचे उत्कंठतायेक अंत आनी पार नासता . 

भुरख्याक फटयलें म्हूण 

तें फटवना 


सुधा जोरांतल्यान निकतेंच उठिल्लें . पथार आशिल्लें म्हूण जावये , मदीं मदीं ताका 
हे खायन तें खायन दिसतालें . एक दीस ताणे घरांत दाळींब हाडिल्लें पळेलें आनी 
ताणें आवयकडेन दाळींब मागले . 

' च्यँ , दाळींब तुका ? तूं अजून सारकें जावंक ना . तुका दाळींब बरें न्हय . ' आवयन 
जाप दिली . 

सुधा रडपाक लागले . आवयन म्हळे , " तूं जाय तितले रड ... दाळींब हांव तुका 
दिवपाची ना . ' 

सुधा रडत रावलें . आवय तापली . ' तुका सांगल्यार समजना ? तुका दाळींब बरें 


न्हय . ' 


तरी आसतना सुधाचे रडे थांबले ना . तें मोट्या मोट्यान रडपाक लागले . आवय 
बेजारली . तिका कितें करचें , समजना जालें . थोड्या वेळान तिका सुधाची काकुळट 
दिसली . भितर गेली . दाळंबाच्यो दोन चार बियो घेवन आयली आनी त्यो सुधाच्या 
हातार दवरून म्हळे , ' घे ... पुणून तुजी ती रड थांबय ... ' 

सुधा दोन चार बियांनी धादोशी जाता ? तें सगळे दाळींब जाय म्हूण हट घेवन 
बसले . मोट्या मोट्यान रडपाक लागले . आवयन आनीक चार बियो ताच्या हातार 
दवरून म्हळे , ' घे ... आतां दाळींब सोंपलें . ह्यो चार बियो म्हजे खातीर दवरिल्ल्यो . 
त्यो आतां तूं खा . ' 

सुधाक एक भाव आशिल्लो . सदा . तो शाळेत गेल्लो . शाळेंतल्यान परतले परांत 
आवयन ताका दाळंबाचो एक कुडको दिलो . सुधान ताच्या हातांत तो पळेलो आनी 
ताणें आवयक विचारले , ' दाळींब सोंपलें म्हणटाली न्हय तूं ? सदाच्या हातांत हो 
कुडको खंयच्यान आयलो ? ' आवय सदाचेर तापली . ' दाळींब ताका दाखय म्हूण 
तुका कोणे सांगिल्लें ? ' 

' तुर्वे दाखोवं नाका म्हूण सांगिल्लें जाल्यार दाखोवंचो नाशिल्लो . तुंवे म्हाका दाखोवं 
नाका म्हूण सांगूक ना . ' सदान जाप दिली . 

आवयन घब्ब करून ताचे फाटीर एक थापट मारलें आनी म्हळे , " देड शाणो खंयचे 
कडलो . ' 
सदा रडपाक लागलो . 

With Best Compliments From 
आवयचो जीव कणकणलो . 

Dr. TMA PAL FOUNDATION 

Syndicate House 
MANIPAL - 576104 

हांगा कोणाचे खंय चुकलें ? 

पयली गजाल म्हळ्यार , सुधाक दाळींब बरें न्हय , अशें आशिल्लें जाल्यार घरांत 
दाळींब हाकुंकूच जायनाशिल्लें . बरें , हाडलें तें हाडले . तें सुधाचे नदरेक पडचें ना 
हाची जतनाय तरी घेवंक जाय आशिल्ली . आवयन दाळींब हाडलें ही तिगेली पयली 
चूक . बरें , हाडलें तें हाडले . तें सुधा पसून लिपोवन दवरपाची जतनाय तिणे घेतली 
ना ही तिगेली दुसरी चूक . तिसरी - सुधाक दाळींब बरें न्हय अशें आशिल्लें जाल्यार 
तें कितलेय रडू आशिल्लें . ताका तें आपूण दिवचीं ना ह्या नित्शयार ती घट रावूक 
जाय आशिल्ली . ती रावली ना ही तिची व्हडली चूक . भुरग्याक फटयलें म्हूण तें 
फटवना हे तिका कळ्ळं ना ही तिगेली चवथी चूक . 

भुरग्याच्या सभावाचे एक आंग लक्षांत दवरूंक जाय 

भुरग्याक जें जाय आसता तें ' पूर्ण ' च जाय आसता . धरुंया , दाळंबा बदला सुधान 
लाडू मागिल्लो जाल्यार तें पूर्ण ( म्हळ्यार सगळो ) लाडू मागतलें आशिल्लें . कुडक्यान 
तें धादोशी जावचें नाशिल्लें . 
कुडको दिवपा बदला ल्हान पुणून पूर्ण ( सगळो ) लाडू दिवचो . भुरगें धादोशी जातलें . 

आवय मायेस्त आसूंक जायच . पुणून ती जेन्ना ' ना ' म्हणटा तेन्ना ताचो अर्थ ' ना'च 
जाता हाचे खरेपण भुरग्याक पढूंक जाय . 

मुदलात भरण्यांत वसवशेपण नासता 


वसंत पानार गरजे परस चड वाडून घेतालो . आनी थोडेशें जेवन उट्ठालो . आवयक 
तिडक मारताली . म्हणटाली , ' हाका मद मारला .. हे हे मोदे सांडटा ! ... हाका चार 
दीस उपाशी दवरूंक जाय म्हणटकूच जाग्यार येतलो ! 

वसंत चड कित्याक वाडून घेता आनी मागीर तें सांडून कित्याक उट्ठा हे समजून 
घेवपाचो यत्न आवयन केन्ना करूंक ना . केल्लो जाल्यार ती ताका दुशण दिवची 
नाशिल्ली . 

चडश्या भुरग्यांक आपणाक कितलें जाय , हाचो अदमास नासता . म्हूण ती चड 
वाडून घेतात आनी पोट भरलें म्हणटकूच सांडून उट्ठात . 
पुणून हांगा दुसरी एक गजाल आशिल्ली . 

वसंताच्या बापायकूय ही खोड आशिल्ली . तो पान पुसून केन्ना जेवी नाशिल्लो . 
पानार सांडप हे व्हडपणाचे लक्षण अशें मानतालो . पोरण्या ' भाटकारी ' संस्कारांत 

वाडिल्लो . वसंत बापायचे देखीन चलतालो . 

आवयन एक दीस म्हाका ताची आनीक एक खोड सांगली . म्हणपाक लागली , 
' पानार हे हे मोदे सांडटा , पूण केळी चोरून खाता ... कितली खावची ? 
कितलीय ... हिशोब ना . ' 

आवय ताका पोटभर केळी केन्नाच खावंक दिनाशिल्ली . एकूच दिताली . 
केन्ना केन्ना अर्द दिताली आनी म्हणटाली , ' एकूच आशिल्लें , अर्द तुका 
घे , अर्द तुज्या पपाखातीर दवरतां . ' वसंत भुरगो आसलो तरूय इतलें 
तो जाणा आशिल्लो की घरांत केन्ना कोण एकूच केळं हाडिना . एक 
तर घड हाडटात वा फेणो हाडटात . आवय आपणाक फटयता म्हणपाची ताका खातरी 
पटिल्ली . तो आवय सांगता तें खरें मानिनाशिल्लो . आवय दुसऱ्या खंयच्याय कामांत 
गुल्ल उरताली , तेन्ना तो घरांत सगळे कडेन भोंवतालो आनी जिस्त केळीं सोदून 
काडटालो . एक दीस आवयन ताका केळीं चोरतना धरिल्लो आनी येतिश्ट लडो दिल्लो . 

हांवें आवयक म्हळे , ' हांव सांगता तशें करशीत ? केळ्यांचो 
एक घडूच हाड आनी तो वसंताक दिवन ताका सांग ' तुजेच 

खातीर हाडला ... तुका जाय तेन्ना जाय तितली केली की । 
खा . 

' अख्खो घडूच खातलो ... ' 
हांवें म्हळे , ' ना . जाय तितलींच खातलो ... पछेतली तूं ... ' 
दुसऱ्या दिसा तिणें एक घसघशीत बरो घड 

घड हाडलो आनी 
वसंताक सांगलें , ' हो तुजेच खातीर हाडला ... हाँगा देनहता .. 
जाय तेन्ना जाय तितली केळीं काडून खा . 
वसंताक अजापाचो धसको बसलो . आवय खरेंच सांगता काय 
आपणालीं फकांडां मारता , हेच ताका समजना जालें . थोड्या 
वेळान ' ही फकांडां न्हय ' म्हणपाचें ताका पटलें . ताचें काळीज 

खोशयेन नाचपाक लागलें . ताणें पयल्याच फाराक एका 
फाटल्यान एक चार केळी खावन उडयली . थोड्या वेळान 
आनीक दोन खाली . मागीर ताका पुरो जालें . ' उरिल्ली फाल्यां 
खावप ' अशें येवजून तो खेळपाक गेलो . रात जाली . न्हिदलो . 
मदींच ताका जाग आयली . ताणें आवयक विचारले , ' घड 

खंय ? ' आवय आयज शाणी जाल्ली . तिणे वसंताच्या 
उशाकडेनूच घड हाडून दवरिल्लो . ' हो तो पळे ' अशें म्हणून तिणे 
ताका घड दाखयलो . 


पुस्तकालय 


कोंकणी 


लक 


विश्व 


' 


नि 


RE 

दुसऱ्या दिसाय घड वसंताकडेनूच उरलो . 

त्या दिसाच्यान आवयन केळी केन्नाच लिपोवन दवरलीं नात . आनी वसंतानूय 
केन्ना केळीं चोरून खालीं नात . केळीं मेजार आसताली . वसंत जाय तेन्ना जाय तितली 
केळी खातालो . सुरवेक चड खावची . मागीर , एका दोनान ताचें भागचें . 

भुरगीं केन्नाच कितेंच चड खायनात . तींचड खातात तेन्ना धरून चलचें , आवय - बापायचे 
खंय तरी चुकता . मागल्यार मेळटा हाचे खरेपण आसत जाल्यार भुरगी आपणाक 
जाय तितलेच खातात . मुदलांत तांच्यांत वसवशेपण नासता . वसवशेपण तांच्यांत 
आवय - बापूय निर्माण करतात . 

बळयां कितेच खावोवप पिवोवप ना 


रान्नीर आयदन दवरचे पयलीं ' कितें करूं ? तुका कितें खायन दिसता ? ' म्हूण 
खंयचेच आवयन भुरग्याक विचारलां व्हय केन्ना ? कितें रांदचें तें तिणेच थारायला 
वा तिगेल्या घोवान सांगला . आनी भुरग्याक तेंच खावचे पडला . 

भुरग्यांक रूची आसतात म्हणपाची जाणवीक खंयचेच आवयक आयजवेर जावंक 
ना . 

भुरग्यांक तीख खाण आवडना . कांय भुरग्यांक तर गोडूय आवडना . आमकां कोडू 
सोडून सगळे आवडटा . तीख तर चडूच . भुरगीं तीख जिनसाक हात लेगीत लायनात . 
पुणून ' केन्ना खावंक शिकतलीं ? ' अशें म्हणून आवय बापूय तांकां बळयां तीख खावयतात . 
आनी भुरगीं बावडी नाका आसतना भियेवन खातात . आमी खा म्हणटात तेंच भुरग्यांनी 
खावंक जाय . आमी कर म्हणटात तेंच तांणी करूंक जाय . आमी सांगतात तशीच 
तांणी चलूंक जाय . आमच्यो रुची , आमच्यो संवंयो , आमच्यो देखी आमी भुरग्यांचेर 
थापीत आयल्यांत . कित्याक ? ती ल्हान आनी आमी व्हड ; व्हडांचोच शेक ल्हानांचेर 
सदां चलत आयला , हे खातीर मू ? 

आमचो शेक आनी खंयच चलना . फकत भुरग्यांचेर चलता . आमचे सारकीं तांणी 
जावंक जाय हो आमचो हट . आमचे सारकी जावपाक ती जल्माक आयल्यांत व्हय ? 
आमी तरी आमच्या आवय - बापाय सारकी जाल्यांत व्हय ? भुरग्यांनी आमचे सारकी 
कित्याक जावंक जाय ? तांकां तांचे सारकीं जावंक दिवंक जाय . आमचे परस वेगळी . 
आमचे परस आगळी . कोणे एकल्यान म्हळां ते भाशेन , संवसार सदां भुरग्यांच्या पावलांनी 

मुखार चलत रावला . The future of the race marches forward on the 
feet of little children . तांकां आमचे मुखार वचूंक दिवंया . ते खातीर तांगेल्यो 
आवडी - नावडी पयलीं समजून घेवया आनी त्यो भागोवपाचो यत्न करुंया . 

भुरग्यांक जें खायन दिसना तें तांकां बळयां खावोवंक वा पिवोवंक जायना . तांकां 
जें खायन पियेन दिसता तेंच तांकां दिवपाचो यत्न करुया . इतली मेकळीक तांकां 
दिली जाल्यार ती कितेंय खातली हो भंय तकलेंतलो काडून उडयल्लो बरो . भुरगीं 
' कितेंय ' खायनात . आमीच ' कितेंय ' खातात , कितेंय पियेतात . भुरगीं तांकां जाय 
तेंच आनी जाय तितलेच खातात . 

प्रस्न उपरासता तो हो 

दूद भाजयो भुरग्यांनी खावंकूच जाय . पुणून काय भुरग्यांक दुदूय आवडना , भाजयोय 
आवडनात . तेन्ना कितें करपाचें ? जाप एकूच आसा आवय - बापायन बुद्द वापरपाची . 
ज्यो गजाली तांणी खावंक जाय तांची रूच तांकां कशी लावची हाचो उपाय सोदून 
काडपाचो . आवय - बापायची खरी कळाशी आसा ती हांगाच – उपाय सोदून काडपांत . 

' ' राव , आईक सांगता ... ' 


दोगी भयणी . दोगांय मजगतचे अंतर फकत दोन वर्साचे . 
व्हडली कातर घेवन बशिल्ली . कागदां कापून फुलां तयार करताली . इतल्यांत 
धाकली थंय पावली . तिणें व्हडलेच्या हातांत कातर पळेली . ती आपणाक दी म्हूण 
मागपाक लागली . व्हडलेन दिली ना , म्हूण ती झोंबून घेवपाक गेली . व्हडलेन धाकलेक 
धुकल्ली . धाकली पडली आनी रडपाक लागली . 

आवय वाटूक बशिल्ली . तिणें धाकलेची रड आयकली आनी मोट्यान विचारले , 
' कितें जालां गो ? ' . 

' म्हाका कातर दिना . ' धाकलेन रडत रडत आवयक सांगलें . 
' आगो , दी गो ताका कातर . ताची रड कित्याक घाल्या ? ' आवयन व्हडलेक सांगलें . 
' म्हजें इल्लें शें उरला ... मागीर दितां . ' व्हडलेन जाप दिली . 
धाकली आनीक मोट्यान रडपाक लागली . 
आवयन तिडकीन व्हडलेक विचारले , " दिता काय ना ताका ती . ' 
व्हडली भियेली . तिणे कातर धाकलेक काडून दिली , आपणे रंगांची पेट काडली 
आनी पिशोल हातांत घेवन चित्रां रंगोवपाक बसली . 

धाकली कातरीन कागदां कातरताली . तिची नदर व्हडलेच्या हातांतल्या पिशोलाचेर 
पडली . ती पिशोल मागपाक लागली . व्हडलेक तिडक मारली . ' ना दिवचें ' , तिणें तिडकीन 
धाकलेक म्हळे . 

' दिवचें ना ? आईक सांगतालें . ' धाकलेन आवयचो भय घालून व्हडलेक सांगलें . 
' सांग ... हांव दिवचें नां ' व्हडलेन म्हळे . 

धाकलेन मँऽ करून मोट्यान रडपाक सुरवात केली . आवयचे वाटप अजून चलतालें . 
तिणे धेगसो घालून विचारले , ' आगो , कितें जालां गो ? ... 

' म्हाका पिशोल दिना ... ' धाकलेन रडत म्हळे , 
' आगो दी गो ताका पिशोल ' म्हूण तिणे व्हडलेक ऑर्द सोडली . 

व्हडलेन आवयक भियेवन पिशोल काडून दिले . धाकलेन जैताचे नुरेन व्हडले कडेन 
पळयलें आनी म्हळे , ' दिना म्हणटालें न्हय ? आईक सांगतकूच कशें पळे दिलें तें ? ' 

' मर तूं . ' व्हडलेन धाकलेक स्राप दिलो . 


घरांत दोगां भुरगी आसली म्हणटकूच खूब फावी अशें घडटा . धाकल्याची चड 
अपुर्वाय जाता आनी व्हडल्याची मातशी उवेखणी जाता . व्हडलें हें व्हडलें जाल्ल्यान 
ताणे धाकल्याक जाय तें दिवंक जाय , अशें जाणट्यांक दिसता . व्हडलें धाकल्या 
परस व्हड आसलें तरूय तें भुरगेंच आसता , हे ती विसरतात . आनी व्हडल्याचेर 
अन्याय करतात . व्हडल्याचेर अन्याय जायत रावले जाल्यार तें ल्हवू ल्हवू धाकल्याचो 
दुस्वास करपाक लागता . हो दुस्वास जाणटेपणांत वाडत वता . जाणट्यांनी हे लक्षात 
दवरूंक जाय आनी असो दुस्वास वाडूंक दिवंक जायना . धाकल्याची चड अपुर्वाय 
जाली जाल्यार ताचेर कितें परिणाम जातलो हाचोय विचार करूंक जाय . चड अपुर्वाय 
जाली जाल्यार धाकलें सर्तिचें जाता . आपणाक कितें फावता , कितें फावना हाचो 
विवेक होगडावन बसता . आनी तें लटक्या अभिमानाचें , सुवार्थी , आपल्या वादंडाचें , 
आपलें तेंच खरें करपी जाता . जाणटेपणांत लेगीत ताका हीच संवय उरता . मुदलांत 
भुरगी सर्तिची नासतात . आवय बापूय तांकां सर्तिची करतात . 

ज्या घरांत दोगां वा दोगां परस चड भुरगीं आसतात थंय तांच्यांत सर्त निर्माण 
जावची ना हाची आवय बापायन खूब जतनाय घेवंक जाय . 

व्हडलेच्या हातांतली कातर आवयन धाकलेक दिवंक लायली , हें समा जालें ना . 
तशें , व्हडलेच्या हातांतलें पिशोल धाकलेक दिवंक लायलें , हेय बरें जालें ना . दोगांकूय 
दोन कातरी हाडून दिल्ल्यो , दोगांकूय दोन रंगांच्यो पेटयो आनी दोन पिशोला हाडून 
दिल्ली जाल्यार धाकली व्हडलेच्या हातांतली कातर वा पिशोल मागची नाशिल्ली ; 
आपणाली कातर वा आपणालें पिशोल घेवन बसतली आशिल्ली . 

वा , अशें करूं येताले व्हडली कागदां कातरून तयार करता ती फुलां सारकी 
मांडून दवर म्हूण धाकलेक सांगू येतालें . आनी दोगांकूय एकामेकांक आदार दिवन 
कशें काम करूं येता हे दाखोवं येतालें . व्हडली पिशोल घेवन बशिल्ली तेन्ना धाकलेक 
तूं पिशोल धुवन दी म्हूण सांगून तिका कामाक लावं येताली . दोगिच्यो इत्सा भागतल्यो 
आशिल्ल्यो आनी दोगीय खोशी जातल्यो आशिल्ल्यो . 

आवयन दोगिचेरूय अन्याय केल्लो . आनी दोगिंचेय लुकसाण केल्लें . दोगिंकूय चुकिचे 
वाटेन व्हेल्ली . 


९ . 


शुरख्याली झगडीं आनी जाणटेली 


मीराबायन घोवाक म्हळे , ' त्या दिलीपाक हांगा येवपाचो बंद कर पळोवया . भौन 
भौन येता आनी रवीक घेवन वता . मागीर दोगूय एकामेकांची फाट धरतात . आड्या 
वयल्यान उडयो मारतात ... आयज रवी मात जाल्यार पडपाचो . ' 

घोवान हांसत विचारले , ' पडलो ना मू ? ' 
मीराबायक राग आयलो . तिणे म्हळे , ‘ पडलो ना म्हूण कितें जालें ? पडिल्लो जाल्यार 
पाय मोडचो नाशिल्लो ? म्हाका बाये हे सोंसना . दिलीप व्हड ताच्या घरा ... ताका 
हांगा येवपाचो बंद करूंक जाय . ' 

घोव कांयच उलयलो ना . ओगी रावलो . ' अमकें जाल्लें जाल्यार तमकें जातले 
आशिल्लें ' असल्या तर्कटांक अर्थ नासता आनी असल्या तर्कटांचेर आदारून 
शेजाऱ्यांकडेन झगडी मोलावपांत शाणेपण नासता , हे तो जाणा आशिल्लो . 

खंयचेय भुरगें एकलें - एकलें खेळना . खेळपा खातीर ताका दुसरें भुरगें जाय पडटा . 
घरांत दुसरें भुरगें नासत जाल्यार तें शेजारच्या भुरग्यांक आपयता . ह्या घरांत रवी 
एकलोच . शेजाऱ्यालो दिलीपूय त्या घरांतलो एकलो . दिलीप रवी परस दोन वर्सानी 
व्हड . मस्तो . रवीक तो खूब आवडटा . सगळ्या भुरग्यांक आडांगी आनी मस्ती भुरगी 
आवडटात . तांच्याच सांगातांत ती खोशी उरतात . दिलीप आपूण जावन आयलो ना 
जाल्यार रवी ताका वचून आपयता . खेळटां खेळटां दोगूय केन्ना केन्ना झगडटात . पूण 
रोखडे एक जातात . रवीचो बापूय हे जाणा म्हूण तो दोगांकूय काय म्हणिना . मीराबायक 
हे समजना . दिलीप - रवी हांची झगडी जालीं म्हणटकूच ती मदीं पडटा आनी मागीर 
' अवचिन्नाळो पोर ' अशें म्हणून दिलीपाक दुशण दिता . तरी बरें , 


अजून दिलीपाचे 

आवयल्या कानार तिगेली हीं उतरा पडूंक नात . ना जाल्यार ' तुगेलो पोर , म्हगेलो 
पोर ' करून दोगीय झगडटल्यो आशिल्ल्यो . दिलीपाची आवय मीराबायच्याच पांवड्याची . 
झगडून दोगीय उलयनासतना रावतल्यो आशिल्ल्यो . मीराबायचो घोव अशें जावंक 
दिवंक दिना . तो म्हणटा , " तूं भुरग्यांच्या झगड्यांत मदीं पडूं नाका . दोगूय झगडटात 
तशेच एकूय जातात हे तुंर्वे पळेलां . दोगांकूय एकामेकांचो सांगात जाय . ह्या सांगातांतूच 
दोगूय खोशी आसतात . भुरग्यांच्या झगड्यांत तांच्यो आवयो पडल्यो जाल्यार आवयो 
एकामेकांची तोंडां पळोवच्यो नात . भुरगे एक जातले . मागीर , तुमची तोंडां पळोवन 
तांची कुचंबणा जातली . 
तो आनिकूय सांगता 

' रवी मात जाल्यार आयज पडपाचो ' अशें म्हणपा बदला ‘ पडपाचो पुणून पडलो 
ना ' अशें म्हणप आनी तातूंत खोशी जावप बरें . ' तळयेंत देवलो , पुणून बुडलो ना ' , 
' फस्क पेटलें पुणून हात भाजलो ना ' हे तरेन दर एके गजाली कडेन पळोवचे . म्हणटकूच 
झगड्यांक कारण मेळचे ना . 

तो म्हणटा , तूं जतनाय घे . पडपाचो , बुडपाचो , भाजपाचो प्रसंग येवंक दिवं नाका . 
ते खातीर , दोगूय खेळटात तेन्ना तूं दोगांचेरूय नदर दवर . पुणून तूं तांचेर नदर दवरून 
आसा , हाची तांकां सुलूस लागूक दिवं नाका . ' 

मीराबाय सगळे 
पुणून ... 


आयकून घेता . 

फकत चुकोच दाखयतलीं ? 


अवधूताक बापायन उलो मारलो . उलो कानार पडना फुडें अवधूत धावन आयलो . 
वाटेर आवयन दुदा - तोप दवरिल्लो . धांवत येता आसतना अवधूताचो पांय तोपाक 
मात्सो आदळ्ळो . तोपांतलें इल्लेंशें दूद जमनीर उसळ्ळे . 

आवय रांदचे कुडींत आशिल्ली . तिणें पडिल्ले दुदा थेंबे पळेले . आनी ताणशेवन 
अंयधूताक.म्हनें , ' कितें रे , दोळे फुटले ? सगळे दूद रकयलें तु ... 

आनी फणफणली . ' पोराक चलूंक म्हूण येना . फकत धांवंक जाणा . ' 
अवधूताक ऐक भयाण आसा : शान्ती . अवधूता परस धाकली . जेवपाचो वेळ जाल्लो . 
आवय रांदचे कुडीत ताटां तयार करताली . तांतलें एक वाडिल्लें ताट घेवन ती जेवणा 

कुडीत येताली . वाटेर तिचेच खेळ पडिल्ले . तिका चत्राय उरली ना . खेळाक पांय 
आपटलो आनी तिचो तोल सुटलो . हातांतलें ताट सकल पडले . वाडिल्ले सगलें जमनीर 
शिंपडले . 

आवय ताणशेली . ' अवचिन्न खंयचे कडलें ! तुका ताट व्हरूं नाका म्हूण सांगिल्लें , 
तरी आसतना घेवन गेलें आनी सगळे जेवण वाट लायलें ! 

आकान उज्यांत तेल रकयलें . ' ताट सारकें धरूंक जायनाशिल्लें ? हात मोडिल्ले 


तुजे ? ' 


शान्तीक कामां करपाची आवड . वावराडे म्हऱ्यांत बसून आयदनां घांसतलें , 
चिक्र - पिरयो धुतलें . केन्ना सान्न घेवन जेवणा कुडींतलो कोयर काडटलें . केन्ना मुस्तायकी 
उमळपाक बसतलें .... 

एक दीस ताच्या हातांतल्यान एक चिक्र निसरून सकल पडलें आनी फुटलें . आवयन 
पळेलें . ती फणफणत आयली . घब्ब करून ताचे फाटीर एक थापट मारलें आनी म्हळे , 
' वाज हाडलो पोरान . आपणाच्यान जावपाची न्हय ती कामां करूंक मुखार सरतलें 
आनी अशी चिक्रां - बिक्रां फोडटलें . 


हे वातावरण संस्कारी न्हय . 

भुरगी धांवतात तीं तांकां चलूंक येना म्हूण न्हय . तांच्या आंगांत एक प्रचंड ' डायनामो ' 
काम करीत आसता . तातुंतल्यान जी ' एनर्जी वा म्हणुंया , जी कर्म - शक्ति भायर 
सरता ती भुरग्यांक धांवंक लायता . भुरगी आठ णव वर्त्यांची जायसर चलपा परस 
चड धांवतात . मुखार् लेगीत कांय वर्सी तांकां ही संवय उरता . हातुंतल्यानूच तांची 
वाड जाता . 

भुरगी धांवतात म्हूण तांकां दुशण दिवप संमा न्हय . बरें , धांवली 
आनी तांचो पांय खंयूय आदळ्ळो म्हूण तांकां दुशण दिवप हेवूय 

समा न्हय . ती मुद्दाम पांय आपटितात व्हय ? पाय चुकून 
आपटता . म्हूण ' तुजे दोळे फुटले ... तुका दिश्टी पडना ' असल्या 

उतरांनी तांकां हिणसावप निखालूस समा न्हय . 


a 


म mam 

भुरगीं धांवता आसतना पडटातय . 
ती मुद्दाम पडनात . 

शान्तीक कामां आवडटात . सगल्या भुरग्यांक आवडटात . ती कामां करून कितेंय 
तरी ' शिकतात . ' अनंताची वळख करून घेवपाची तांची ही खटपट आसता . भुरगी 
कामां करतात तेन्ना तांकां ' करूं नाका ' म्हूण सांगप समा न्हय . कामां करतां करतां 
कितेंय चूक जाली जाल्यार तांकां उलोवन खावप हे तर निखालूस समा न्हय . शान्तीन 
मुद्दाम हातांतलें ताट सकल उडोवंक नाशिल्लें . मुद्दाम चिक्र फोडूंक नाशिल्लें . ताट 
' चुकून ' हातांतलें पडिल्लें . तशें चिक्र चुकून फुटिल्लें . चुकून घडटा ताका दुशण दिवप 
सारकें न्हय . कामां करपाची भुरग्यांक उमेद येवंक जाय म्हूण मदीं मदीं तांची तोखणायूय 
करूंक जाय . ' काय बरें पळे , ताट व्हरून दवरलें ... ' ' काय बरें पळे , चिक्र धुवन 
काडले ' अशें कितेंय म्हळे म्हणटकूच तांची उमेद वाडटा . उमेदी वांगडा तांचो 
आत्मविस्वासूय वाडटा . आपणाल्या गुणांची तोखणाय जाता हे कळटकूच तीं तोखणाय 
करपा सारकींच कामां करपाक लागतात . हाचे उरफाटें , चुकोच दाखयत रावली , चुकां 
खातीर दुशणच दीत रावली जाल्यार आपणाक कामां सारकीं करूंक येनात अशें तांकां 
दिसूं येता आनी तांचो आत्मविश्वास उडून वचूं येता . 

संस्कारी आवय - बापायचें काम कितें ? भुरग्यांचो आत्मविश्वास उडून वता अशें 
करप ? काय आत्मविश्वास वाडटा अशें करप ? 


११ . 


बऱ्याची तुस्तूय जाय 


आवय शिणटाली , ' चलयेक कितेंच सारकें करूंक येना ... पाट मांड म्हळे जाल्यार 
ढब ढब् करून पाट उडयतलें . ल्हवू दवरचेच ना ... ' 
' ल्हवू दवरचे म्हूण केन्ना तुंवें ताका सांगला व्हय ? ... ' 
' मोट्यान ढब् ढब् करून उडोवचें न्हय म्हूण हजार खेपो सांगला ... ' 
' ताणे पाट ल्हवू केन्नाच दवरूंक ना ? ' 
' केन्नाय चुकून दवरला आसत . ' 
' तेन्ना , पाट अशेच मांडूंक जाय म्हूण सांगलां ? ' 


' ना ... ' 


सगळ्या घरांनी अशें घडटा . भुरगीं चुको करतात तेन्ना तांच्यो चुको आमी तांकां 

मुजरत दाखयतात . इतले खेपे दाखयतात की आपणा कडल्यान चुकोच जातात अशें 
तांकां दिसपाक लागता . आनी तांच्या हातान एका सारक्यो चुको जायत रावतात . 
आनी ती एका सारकी आमची उलोवणीं खायत रावतात . पुणून सदां तीं चुकोच करतात 
व्हय ? खूब फावटी कामां सारकीय करतात . पुणून ह्या कामांचो आमी हिशोब दवरिनात . 
अवगूण दाखोवप , गुणांची तोखणाय करप ना हो आमचो जाणटेल्यांचो सभाव . गुणांची 
तोखणाय जावंक जाय . ही चली ढब ढब् करून पाट उडयता जायत . पुणून ' केन्नाय ' 
तरी ती ते सारके मांडटा मू ? त्याच वेळार तिका ' सदां अशें केलें जाल्यार कितलें 
बरें जातलें ' अशें आवयन म्हळ्ळे जाल्यार आपणाक कामां सारकी करुंकूय येतात 
म्हणपाचे कळटलें आशिल्लें . आनी आपणाली चूक सुधारपा कडेन तिचे लक्ष वतलें 
आशिल्लें . बऱ्याची तुस्त आयकतकूच बरें करपाची भुरग्यांची उमेद वाडटा . फकत 
चुको दाखोवन भुरगी निवळनात . 

जितली मनशां तितली मतां ? 


' रमा , खंय वता ? ' 
' हे थंय . ' 
' थंय कित्याक ? ' 
' बाबान म्हाका थंय बसून खेळ म्हूण सांगला . ' बाबा हो रमाचो व्हडलो भाव . 
इतल्यांत बापूय घरांत येता , तो रमाक पळेता आनी विचारता , ' थंय कितें करता 


रे तूं ? ' 


' हांव खेळटां ' रमा जाप दिता . 

' खेळटा म्हूण तोंड घेवन सांगता ? चल , कुडींत भितर बसून अभ्यास कर ... तूं 
काय शिकना अशें सर सांगतालो . ' 

रमा खेळ बंद करता आनी कुडीत वचून अभ्यास करता . इतल्यांत रमाची व्हडली 
भयण कुडींत येता . रमा अभ्यासाक बसला - सो पळोवन तापता , ' तुका अभ्यास केन्ना 
करचो , खबर ना ? ऊठ , उदक काडला . न्हावन यो पयलीं . इकरा जाली . ' 

रमा अभ्यास बंद करून न्हावंक वता . 

इतल्यांत बापूय येता . रमाक एक ऑर्द सोडटा , ' हाका मात्शें पुंडीदादालें घर दाखोवन 
यो . ' 

कोण एकलो पुंडीदादालें घर सोदीत आयिल्लो . 
' हांव न्हावन येतां पयलीं . ' 
' मागीर न्हा . हाका पयलीं घर दाखय . ' 
रमा सगल्यांत ल्हान . बाकिची सगली जाणटी . जाणटी जल्मा येतनाच ल्हान भुरग्यांक 
ऑर्दी करपाचो हक घेवन येतात . रमा एकल्याची ऑर्द आयकता . तितले म्हणसर 
दुसऱ्याची ऑर्द सुट्टा . पयलें काम अर्दकुटं सोडून तो दुसरें काम करूंक लागता . 
म्हणटासर तिसऱ्याची ऑर्द सुट्टा आनी रमाक दुसरेंय काम अर्दकुटेंच सोडून तिसरें 
काम करचें पडटा . 

रमाकडल्यान एकूय काम सारकें जायना . काम केल्ल्याची खोसूय ताका केन्ना मेळना . 
तो मागीर निशेता . तो ल्हान जाल्ल्यान ताका ' ना ' म्हणूक येना . तो भितरले भितर 
कुचमता . 

घरांत जिती मनशां , तितली मत्तां , अशें आसलें जाल्यार त्या घरांत खंयच्याच 
भुरग्याची सारकी वाड जावपाची ना . खुबशी घरां अशी ' विस्कळीत ' आशिल्ल्यान 
आमचो समाजूय विस्कळीत जाला . कोण कोणाचें आयकना . कोण कोणाक लेखिना . 
' हांव सांगता तें खरें ' अशें जण एकलो म्हणटा . आमचो समाज समाज - सो दिसच 
ना . भुरावळ कसो दिसता . हाचे कारण घरांतूच आमी भुरावळ कशी जियेतात . 

घर हे घर आसूंक जाय . 
जण एकल्याक दुसऱ्याचो पीळ आसूंक जाय . 
जण एकल्याक दुसऱ्याचो भौमान आसूंक जाय . 
एकामेकांक ' समजून ' सगली जंय सांगातान चलतात त्याच घराक घर म्हणटात . 

भुरख्याक भेश्टावप सोंपें ; पूण तें बरें न्हय 


आमोरे वेळ . भुरगें घरांतलें भायर वता , आवयक तें ह्या वेळार भायर गेल्लें नाका . 
' ती भुरग्याक भंय घालता , ' शी शी शी , ह्या वेळार भायर सरनात ... काळखांत भायर 
वशीत , तुका हाऊ येवन व्हरतलो . ' 

भुरगें भियेवन घरांत भितर सरता . 
आवय खोशी जाता . 
भुरग्याक भेश्टावप सोंपें . पुणून भेश्टावप बरे म्हणूं येत व्हय ? 

कॉव 


विश्व 


आमी पावला पावलाक भुरग्यांक भेश्टायतात . धरुंया , भुरगें जेविना . आवय वावराडेक 
उलो करतली आनी म्हणटली , ' आपय गे भुताक ' ... , वावराडी माथ्यार तुवालो ओडटली . 
' हू ऽऽ हू ऽऽ ... ' करून येतली . भुरगें भियतलें आनी मटमटीत जेवतलें . 
हे तरेन भुरग्याक भय घालून जेवोवप समा व्हय ? 

भुरगें रातचे मदींच उट्ठा . आनी रडटा . तें कित्याक रडटा समजना . ताका भूक 
लागिल्ली आसू येता , ताच्या पोटात दुखता आसूं येता , ताका जळार चाबिल्लें आसूं 
येता . कित्याक लागून ते रडटा हाचो आवय विचार करिना . ताका न्हिदोवपा खातीर 
आवय ताका थापटिता आनी भय घालता , ' न्हीद बेगीन ... ना जाल्यार क्रासेस 

भायर घो घो पावस पडटा . भुरग्याक पावस पळोवन अपरूप दिसता , 
पावसांत 
वचून नाचचेंशे दिसता . तें आंगणांत देवता . पावस आंगार घेता आनी मजिना . भितरल्यान 
आवय येता . तापता , ' भितर सर पयलीं . थंडी जाल्यार कोण काउंटरो ? ' 

भुरगें तळयेंत देवलें , आवय म्हणटा ' नाका , बुडटलें . ' 
भुरगें झाडार चडलें , आवय म्हणटा ' नाका , पडटलें . ' 

KUTIOM 
लो 
भुरगें वाटे वयलो सुण्या पेटो घेवन येता . आवय म्हणटा , ‘ सोड ताका , 

हे भशेन , ल्हानपणा सावन भुरग्यांक आमी भंयाची देख दितात . काळखाचो भंय , 
वागाचो भंय , भुताचो भंय ; तें कित्याक , देवाचो लेगीत भंय आमी तांकां घालतात . 

ल्हानपणांत जें भुरगें वागाक भियेतालें तें मात्शें व्हड जातकूच मास्तराक भियेता . 
जाणटेपणांत सरकाराक भियेता . ' बॉसा'क भियेता . ल्हानपणांत काळखाक भियेल्लें 
भुरगें जाणटेपणांत कसलेय साहस करपाक भियेता . जल्मभर वचत ताच्या भयान 
मनीस जियेवपाक लागता . 

खरेपणानशीं , भुरग्यांक आमी उरफाटी देख दिवंक जाय . धरूंया , भुरग्याक काळखाचो 
भंय दिसता . जाल्यार , ताका आमी काळखांत घेवन वचूंक जाय . आनी सांगूक जाय , 
' पळे , काळखाचो भय दिसतालो न्हय तुका ? कोण आयलो तुका हांगा खावपाक ? 
कोण्ण ना . हाऊ - बिऊ , वाग - बीग सगळे आमकां पळोवन पळून गेले . ' भुरग्याक झाडाचेर 
चडपाक भय दिसता जाल्यार ताका आमी झाडार चडोवंक जाय आनी झाडार चडपाचो 
ताचो भंय काडूंक जाय . तळ्येंत देवपाक भय दिसता जाल्यार ताका तळयेंत देवोवंक 
जाय . वांगडा आपणेय देवूक जाय . धिटायेची जंय जंय देख दिवं येता , थंय थंय ती 
आमी तांकां दिवंक जाय . पुणून ते खातीर आमकां भुरग्यांक थोडो वेळ दिवंक येवंक 
जाय . बाकिची सगली कामां करपाक आमकां वेळ आसता . भुरग्यांखातीर मात आमचे 
कडेन वेळ नासता . 

आनी हांगाच आमचें चुकता . 
भंया वयल्यान आनीक एके गजालिचो उगडास जालो 

आमच्या शेजाऱ्याक एक दीस घरांत एक हुंदीर दिश्टी पडलो . ते बरोबर शेजारी 
बडी घेवन ताचे फाटल्यान धांवलो . ' हर्त ... हर्त ' करून हुंदरा वांगडा आपूण सालभर 
नाचपाक लागलो . ताका नाचता तो पळोवन घरांतलीं बाकिची सगलीं सालांत आयलीं . 
' हो तो पळे ' , ' हो तो पळे ' करून तिंवूय नाचपाक लागली . कोणें सान्न मोखून हुंदराचेर 
मारली , कोणें जोतें मोखून मारले , कोणें बडयो मारल्यो . घरकान्न ‘ ए रमेश , ए राजेन्द्र ' 
करून पुतांक मोट्या मोट्यान उलो मारपाक लागली . 

हुंदराक कोण भियेवंक नाशिल्लो . पुणून ताका मारपाक सगल्यांनी आकांत केल्लो . 

चार वर्त्यांचे शशी कुडींत आपणाले बावलेक न्हिदयतालें . सगल्यांचो हो अवतार 
पळोवन ताचो आवरो उडलो . तें मोट्यामोट्यान रडपाक लागले . ताणें हुंदीर पळोवंक 
नाशिल्लो अशें न्हय . जायते फावटीं पळेल्ले . तें हुंदराक भियेनाशिल्लें . घरच्या जाणट्यांचो 
बोवाळ पळोवन तें भियेलें . 

आयज हे शशी दोगां भुरग्यांची आवय जाला . पूण हुंदराक भियेता . इतलेंच न्हय 
तर जल्ल्याकूय भियेता . 
मनीस भित्रे जातात ताका तांची आवय - बापूय खुबशीं जापसालदार आसतात . 

भंया भाशेन दुबाव 


दुबाव म्हळ्यार ' सुपरस्टिशन्स ' – कुड्डे विश्वास . बुद्दीन जे समज फट म्हूण 
दाखोवन दिवं येतात ते खरे मानप . असले कितले - शे समज आमी आयुश्यभर सांबाळून 
जियेतात . ते आमकां ल्हानपणांत आवय - बापायकडल्यान वा भोंवतणच्या 
समाजाकडल्यान मेळिल्ले आसतात . 

वा म्हणुंया , भुरगी आवय - बापायकडल्यान ते घेतात . देखीक 

घरांतल्यान भायर सरले बराबर वाटेर माजर आडवें गेलें जाल्यार ज्या कामाक 
आपूण वतां तें जावचें ना , अशें मानप ; पाल चुकचुकली जाल्यार ' दीस बरो गेल्यार 
पुरो ' अशें म्हणप ; रातची सुणी होळम घालूक लागलीं जाल्यार दुश्चिन्न मानून तांकां 
आमडूंक लागप ; शिताक तांदूळ काडटा आसतना हातांतलो आठवो सकल पडलो 
जाल्यार ' आयज दनपरां कोणूय तरी जेवंक येतलो ' अशें मानप , पडवेर कावळो का ... 
का ... करूंक लागलो जाल्यार ' कोणूय सोयरो येता ' असो समज करप ; दावो दोळो 
पिटपिटूंक लागलो जाल्यार ' हे बऱ्याचे लक्षण न्हय ' अशें मानप ; माथ्यार पाल पडली 

जाल्यार कोणूय मरतलो असो समज करून घेवप ; देवाक पांयां पडली नात जाल्यार 
देव रागार जातलो ; देंवचाराक सूर आनी रोंट घालें ना जाल्यार तो पिडूंक लागतलो ; 
मिरसांग वांटून फातर तशीच धुयनासतना दवरली जाल्यार जाळ पडटले , दुख्ख भोगचें 
पडटलें ; गंध झरयले उपरांत सांड धुयनासतना दवरली जाल्यार केन्नाय तरी आंगाक 
कोड जातलें ... एक आनी दोन न्हय , असले हजार तरांचे दुबाव आमी काळजांत 
सांबाळून जियेतात . केन्नाच ह्या दुबावांकडेन दुबावी नदरेन पळेनात . केन्नाच ते बुद्दिच्या 
वरकुलार घांसून पळेनात . भुरगी आमचे कडल्यान हे सगळे दुबाव घेतात . हे दुबाव 
घेयात म्हूण आमी तांकां नाका सांगू , आमची चलणूक पळोवन ती ते घेतात . 

सीताबायगेर एक दीस दुदा - पायस केल्लो . तिगेल्या घोवाची जल्मगांठ आशिल्ली . 
सगली जेवंक बशिल्ली आसतना शेजारचे केंसर साकर मागपाक आयलें . सीताबायन 
तोंड फुगार केलें , ' पाड पडिल्लें जिस्त जेवणावेळार आयलें ' अशें मनांतल्या मनांत 
म्हणून ती उठली आनी साकर हाडपाक भितर गेली . केंसर थंयच उबें आशिल्लें . 
ताची पायसाचेर नदर पडली . ' आयज पायस गो तुमगेर ' ताणें विचारलें . सीताबाय 
साकर घेवन आयली ती केंसराक दिली . आनी केंसर वचनाफुडें भुरग्यांचेर तापली , 
' तुमी दार कशें लायलें ना ? ' 

' आमी दार केन्नाच लायनात ' . एकल्यान जाप दिली . 
सीताबाय फणफणून म्हणपाक लागली , ' हाय हाय म्हणात आनी इल्लो इल्लो 
पायस भायर उडयात . तुमकां रेंच जायत म्हूण भंय ' . 

‘ रेंच जावप म्हळ्यार कितें गे ? ' धुवेन विचारलें . 
' धाळ लागप ' आवयन जाप दिली . 
भुरग्यांनी ' हाय हाय ' करून इल्लो इल्लो पायस भायर उड़ोवपाक ताटांत वेगळो 


काडून दवरलो . 


सीताबायची ही धूव आतां , दोन भुरग्यांची आवय जाल्या . पयर मडगांवां हांव तिगेर 
पाविल्लें . जेवपाक राविल्लें . तिगेल्या घोवाचो जल्मदीस आशिल्लो . तिणे ह्या निमित्त्यान 
पायस केल्लो . आमी जेवपाक बशिल्लेकडेन शेजारचे एक चली साकर मागपाक आयलें . 

सीताबायली धूव तोंड फुगार करून उठली . भितर वचून साकर घेवन आयली . 
ती ते चलयेक दिली आनी तिचो रेंच लागत म्हूण सगल्यांक इल्लो इल्लो पायस 
कडेक काडात म्हणून सांगलें . 
पस्तीस वर्सी पयलीं पळेल्लो देखाव हांवें आयज परतून एक फावट पळेलो . 

हांवें कपलार हात मारलो आनी म्हळे , ' हाका म्हणटात संस्कार . आनी आमची 
परंपरा ! ' 

आनी परंपरेचो खंय आमकां अभिमान आसूंक जाय ! 

कठोर मायाच खरी म्हणूक जाय 


निखालूस आत्मविस्वास नाशिल्ले कितलेशे जाण आमकां समाजांत पळोवंक मेळटात . 
तांकां कसलंय काम सांगात , ' आमच्यांनी जावचें ना ' अशें सांगून ते मेकळे जातले . 

खरेपणानशीं तांकां तशें दिसता . 
ते अशे कशे जाले जातले ? हाची जाप आमकां तांच्या भुरगेपणांत मेळू येता . 

आमचो एकलो वळखिचो आसा . आमचेच पिरायेचो . सामको आत्मविस्वास 
वगडायल्लो . ताका कितेंय सांगचें , ' म्हज्यान जावचे ना हे काम ' अशी ताची जाप 
मेळटली . ताचें भुरगेपण हांवें पळेल्लें . ताका घरांतली कामां करीन दिसताली . आवय 
ताका ती करूं नाका म्हूण सांगताली . ' तुज्यान तें जावचें ना ' म्हणटाली . तो आयदन 
उखलतालो . ' तुज्यान उखलूक जावचें ना , तुज्या पायार पडटलें ' अशें आवय म्हणटाली . 
तो माळयेर वतालो . आवय धांवन येताली आनी म्हणटाली , ' राव , हांव व्हरून पावयतां 
तुका ... तूं पडटलो . ' तो सुरी हातांत घेवन आंबो पेसूंक बसतालो . ' नाका , सुरी तुज्या 
हाताक लागतली ' , आवय म्हणटाली . तो जें जें करूंक वतालो त्या त्या वेळार जिस्त 
आवय ताका आडायताली , ' तुज्यान हे जावचें ना ' ' तूं तें मोडटलो ' ' तें फुटलें ' 
' हेतुका लागतले , रगत येतलें ' , ' तूंपडटलो ' अशें म्हणून ताका कितेंच करूंक दिनाशिल्ली . 

परिणाम : ताचो आत्मविस्वास भुरगेपणांतूच उडून गेल्लो . तो आयुश्यभर असोच 
आत्मविश्वास नाशिल्लो उरलो . कसलेय काम ताका सांगात , तो आपणाच्यान जावचें 
ना अशें म्हणून मेकळो जाता . 

फाटल्या गिमांत एक देख - देणो देखाव पळोवंक मेळ्ळो . पणजे रावपी आमचो एकलो 
इश्ट आठ - धा दिसां खातीर आमगेर येवन राविल्लो . तो , तागेली बायल , चलो आनी 
चली , चल्याचो एक सवंगडी , सुरेश . सकाळी उठनाफुडें ताणें भुरग्यांक घेवन दोंगरार 
वचचें . चुन्ना , चारां , मुट्टे सोदचें . धा इकरांक झरीर न्हावंक वचचे . तीन चारांच्या 
अदमासाक कुळागरांत वचचें , जें जें कितें ताणें भुरगेपणांत केल्लें तें सगळं आतां 
ह्या भुरग्यांक सांगाताक घेवन करचें . सुरेश ताचे बरोबर वतालो खरो , पुणून 

भियेतालो . 
एक दीस कुळागरांतल्यान आमी सगली आमगेलें पोरणें घर ताका दाखोवंक घेवन 
गेली . वाटेर व्हाळाक घाल्लो बांद लागलो . बांदाक मदीं उदक व्हांवपाक वाट सोडिल्ली . 
ताचेर दोन तीन माडयो घाल्ल्यो . आमी सगली त्या माडयांवयल्यान गेली . फकत 
सुरेश उरलो . आपणाच्यान जावचें ना म्हणूक लागलो . ' ना , हांव येना . म्हज्यान जावचें 
ना . हांव धुंवळून सकल पडटलों . ' 

' कोणे सांगलें तुका हे ? ' आमच्या इश्टान विचारले . 
' आईन . ' सुरेशान जाप दिली . 
' आई हांगा केन्ना आयिल्ली ? ... तूं भियेवं नाका , यो , ' इश्टान म्हळे . 
' ना , म्हज्यान जावचे ना . ' 
' जातलें तुज्यान , हांव सांगतां , तूं यो . ' 

आवा - शिवा करून सुरेश आयलो . हांसलो . आपणाच्यान जावचें ना अशें ताका 
दिसतालें तें धीर धरून यत्न केल्यार जाता अशें ताका दिसले . 

ताचो आत्म - विस्वास वाडलो . परती येतना आमी तेच वाटेन आयली . सुरेश आतां 
तुरतुरीत आमचे मुखार चलतालो . 

आपणाक कितल्योश्यो गजाली जमनात असो सुरेशाचो समज आशिल्लो . धा दिसा 
भितर असल्यो कितल्योशो गजाली ताका जमपाक लागल्यो . 

पिरवळा आपणें कितें पळेलें आनी कितें कितें केलें तें ताणे पणजे वतकूच आवयक 
सांगलें . 

दुसऱ्या आयतारा आमचो कळंगूटे वचपाचो बेत आशिल्लो . पिरवळाच थारिल्लो . 
सक्काळी वचचें . एक रात थंय काडची आनी दुसऱ्या दिसा सांजचे परतुचें असो बेत 
D आशिल्लो . सुरेशूय आयिल्लो . आमी सगळी वेळेर गेली . दर्या पळोवन भुरगी नाचपाक 
लागली . दर्याच्या ल्हारां भाशेन भुरग्यांची काळजाय उसळटाली . सुरेशाचें लेगीत . आमचो 
इश्ट भुरग्यांक घेवन उदकांत देवलो . ताका पेंवक येतालें . भुरग्यांक पेवंक शिकोवचें 
अशें ताच्या मनांत आशिल्लें . तागेली दोनूय भुरगी ताचे वांगडा दाँत गेली . 

फकत सुरेश पयस रावलो . 
' तूं पयस - सो रे ? ' 
' हांव दर्यांत देंवचो ना . ' 
' कित्याक ? ' 
' आईन देवू नाका म्हळा ... म्हाका सोपूत घाला . ' 

आमच्या इश्टाक भिरभिरी मारली . ताणें सुरेशाक म्हळे , ' तूं येवचो ना जाल्यार 
तुका व्हरून घरा पावयतां . ' 

सुरेश रडपाक लागलो . 

हांव मदीं पडलें . म्हळे , ' आवयन सोपूत घाला ताका . आसूं , ताका घरा व्हरून 
पावोवपाची गरज ना ... बसून पळोवं दी ताका आमी कशीं न्हातात ती . ' 

आवयन सोपूत घाल्लो म्हूण सुरेश दाँत देवलो ना . सोपूत घाला म्हणटकूच ताका 
पाळो दिवप ताची लागणूक आशिल्ली . आवयचेर ताची भक्ती . तिका वेर वचूंक 
जायनाशिल्ली . 

आवयक ताची खूब माया . 
दाँत देवलो आनी सट्ट करून व्हांवन गेलो जाल्यार कितें जातलें , हो भंय तिका 
आसप सभावीक . पुणून चलो कुडीन , मनान , काळजान घटमूट जावचो अशेंय , तेच 
बराबर तिका दिसूक नाका आशिल्लें ? आवयची माया भुरग्यांचे वाडीआड येता जाल्यार 
ती माया न्हय , तो मोग न्हय , तो फकत तिगेलो सुवार्थ , अशेंच म्हणचें पडटलें . जिवितांत 
' रिस्क ' घेवचोच पडटा . ना जाल्यार मनीस जाणटेपणांत ' अरवळ ' जाता . आपणालो 
चलो अरवळ जावचो न्हय , अशें आवयक दिसूंक जाय आशिल्लें . सुरेश एकलो वचूंक 
नाशिल्लो . पेवंक जाणा जाल्ल्या एका इश्टावांगडा गेल्लो . हो इश्ट आपणाल्या भुरग्यांक 
घेवन दाँत देवतालो हे खबर आसतना पुताक ' तूं मात देवं नाका आं , बाब ... तुका 
म्हजो सोपूत आसा ' अशें ताका सांगप हे खंयचेच नदरेन समा म्हणूक येना . 

सोपूत घालतकूच भुरगें ताका पाळो दिता . म्हूण ताका ' शाणे ' लेखप समा न्हय . 
हे शाणे भुरगें मुखार अबर्गत जाता , इतलें तरी आवयक खबर आसूंक जाय . 

समाजांत जे आत्मविस्वास नाशिल्ले लोक दिश्टी पडटात तांची वाड असल्या 
आवय - बापांयगेर जाता . तांची खरी वाड भुरगेपणांतूच खुंट्टा . मुखार हे लोक समाजांत 
निर्वीर्य जावन वावुरतात . कसलोच वावर आंगार घेवपाचो तांकां धीर जायना . जल्मभर 
ते दुसऱ्यांचेर आदारून दीस काडटात . 

आवयक भुरग्यांची माया आसची . पुणून भित्री माया आसची न्हय . काळीज घटमूट 
करपी आसची . कठोर मायाच खरी म्हणूंक जाय . 

तकलेन अपंगूळ 


गुलाब आपणाली तकलीच वापरिना . देवान हाका तकली दिवंकूच ना काय कितें , 
असो केन्ना केन्ना दुबाव येता . ' फणी घेवन यो गो ' म्हळ्यार ताका घरांत फणी खंयच 
मेळना . घर ल्हान . ल्हान घरांत त्यो त्यो गजाली ते ते सुवातेर दवरिल्ल्यो आसतात . 
पुणून गुलाबाक घरांत खंय कितें आसता , तेंच खबर ना . अमके कडेन आसा म्हूण 
सांगलें जाल्यार तें थंय वता . पुणून ताका हाड म्हूण सांगिल्ली वस्त थंय मेळना . 
ताका ताची मुस्तायकी मेळना , दप्तर मेळना , ताची पुस्तकां मेळनात . आवय मागीर 
उबगता . असली अबरगत आपणागेर कशी जाली , अशें म्हणटा . 

गुलाब अशें कशें जालें ? कारणां आसूंक जाय . ते बगर भुरगें अशें जायना . गुलाबाक 

तकली नाशिल्ली , अशें म्हणूक येना . पुणून ताका ती केन्ना वापरूंक मेळ्ळी ना . 
आवय - बापायनच वापरूंक दिली ना . गुलाबान करपाची कामां सगली आवय बापायन 
केली . भुरगेपणा सावन आवय - बापाय कडल्यान कामां करून घेवपाची ताका संवंय 
जाल्ली . 

गुलाबाचो बापूय जल्मान मध्यम वर्गांतलो . जेवंक आसा जाल्यार खावंक ना , खावंक 
आसा जाल्यार जेवंक ना , हे तरेचें कमाऊ - खाऊ जिवीत जियेत आयिल्लो . गोंय 
स्वतंत्र जालें आनी ताणें उद्योग - धंद्यांत लक्ष घालें . पांच सात वर्सी भितर एक उद्योगपती 
जालो . सगळो समाज ताका वयर - वयर करपाक लागलो . तागेल्या ह्या ' पोझिसांवांक ' 
सोबत अशी ताची बायल नाशिल्ली . ती पुर्विल्ल्या संस्कारांत वाडिल्ली . व्हडलें - शें 
शिकूक नाशिल्ली . ताका तिची लज दिसताली . तिका दागिने - वस्तिंनी भरली तरूर 
मुदलांतलें तिगेलें ‘ गांवगिरेपण ' लिपनाशिल्लें . म्हूण ताणे आपणालें सगळं लक्ष धुवेचेर . 
केंद्रीत केल्लें . तिका ' मॉडर्न ' करतलों असो ताणें नित्शय केल्लो . ल्हानपणापसून तिका 
कडक शिस्तींत वाडयल्ली . आपणाक विचारले बगर तिणें कांयच करूंक जायना , आपूण 
सांगतां तें तिणें केले बगर रावूक जायना हे तरेचे नेम ताणें गुलाबाक घालून दिल्ले . 

गुलाबाक ताणें ' कॉन्वेंटा'त शिकूक घालें . थंयची शिस्त घरचे शिस्ती परस खर . 
मोठ्यान उलोवंक जायना , धावूक जायना , हे तरेची . माध्यम इंग्रजी – जिबेर घोळना , 
घरांत चलना , समाजांत कोण उलयना असले . स्वतंत्र रितीन तकली वापरपाक ताका 
घरांत संद मेळ्ळी ना तशी कॉन्वेट स्कुलांतूय मेळ्ळी ना . जंय ताणें तकली वापरपाची 
थंय दुसऱ्यांनी वापरली . आनी असल्यांनी ताची बुद फुलचे पयलींच बावली . ताचो 
आपणावयलो विस्वास उडून गेलो . 

मनान तें गुलाम जालें . 
गुलाम केन्ना तकली वापरिनात . तकली वापरूंक ते भियेतात . तकली वापरी नासतना 
चलपाची तांकां संवंय जाता . ही संवंय जाली म्हणटकूच मनशाचो आपणाले तकले 
वयलो विस्वास उडटा . 

खरेपणानशीं भुरग्यांक आमी ल्हानपणांतूच ' स्वयं - निर्णया'चो अधिकार दिवंक जाय ... 
' तुका जाय तें तूं कर ' अशें भुरग्यांक सांगूक जाय . इतलेंच न्हय , तर ' कितें करूं ' 
म्हूण भुरगें विचारूंक आयलें जाल्यार आमी ताका अमकें कर म्हूण निखालूस सांगूक 
जायना . दुसऱ्यांक विचारून कामां करपाची संवय जाली म्हणटकूच स्वतंत्र रितीन 
येवजून काम करपाची भुरग्यांची शक्ती भंगता . कितें करप समा , कितें करप समा 

हो निर्णय तांणीच घेवंक जाय . आनी अशें वातावरण आमी भुरग्या भोंवतणी 
उबें करूंक जाय . ' हे कशें ? ' अशें विचारले जाल्यार ' तें अशें ' म्हूण जाप दिवपा 
बदला ' तूंच सांग पळोवया हे अशें कशें तें ? ' अशें आमी ताका परतें विचारूंक जाय 


न्हय , 


३५ 


आनी ताका येवजूंक लावंक जाय . भुरगी जेन्ना आमकां केन्नाय विचारतात तेन्ना 
तें जिज्ञासेनूच विचारतात हाचे खरेपण ना . ती आळसायेन ' रेडीमेड ' जाप सोदपाक 
विचारतात , अशेंय आसूं येता . तांकां आमचेकडल्यान रेडीमेड जाप मेळूक जायना . 
तांकां येवजुपाक लावन आमी जाप तांचेच कडल्यान ' काडूंक ' जाय . 

भुरग्यांची कामांय आवय - बापायन करूंक फावनात . भुरग्यांक कामां करपाची मुळासावन 
आवड आसता . तिका आमी पोसवण दिवंक जाय . चुको करपाचो लेगीत तांकां हक 
आसता आमी कबूल करूंक जाय . 
चुको करीत करीत भुरगें वाडटा . 
आनी जें भुरगें हाता पायांनी काम करता ताची तकलीय आपशींच फाव s ते दिकेन 


चलपाक लागता . 

देख दिवपाची तराच बदलूक जाय 


आफ्रिकेंतली एक लोककथा आयकल्ली 

एका गांवांत खंय एक तळे आशिल्लें आनी ह्या 
तळ्यांत एक मानगें रावतालें . तळ्या लागसार कोणूय 
पावू , ताच्या पायांक खंय तें धरताले आनी ताका 
ओडून तळ्यांत भितर व्हरतालें . 

गांवांतली जण - एकली आवय भुरग्यांक भंय 
घालताली , ' तळ्या लागसार वचूंनाकात आं , मानगें 
तुमकां ओडून भितर व्हरतलें . ' 

एके आवयक एक मस्तो पूत आशिल्लो . ताका 
जाय तें आवयन केलें ना जाल्यार ' हांव तळ्या 
लागसार वतलों ' म्हूण तो आवयकूच भंय घालतालो . 

एक दीस ताका तान 
लागली . ताणें आवयक उलो 
मारलो आनी म्हळे , ' आई , 
म्हाका पियेवपाक इल्लें उदक 


हाडून दी . ' 

' माटांत आसा ; काड आनी पिये . ' आवयन जाप दिली . 
' ना , तूं हाडून दी . ' 
' तुजे कितें हात - पाय मोडल्यात व्हय रे ? ' 
पुतान तिका भय घालो , ' तूं उदक दिना ? हांव तळयेर वचून पियेतलों . ' 
' वच ' आवयन वाजेवन जाप दिली . 
पूत खऱ्यांनीच तळयेर गेलो , सांगता तें तो करतलो अशें आवयक दिसूक नाशिल्लें . 
देखून ताका धांवन गेल्लो पळोवन तो भियेली . ती ताचे फाटल्यान धांवली , ' पोरा , 
घरा यो . दिता तुका हांव उदक . तळयेर तुका मानगें ओडून व्हरतलें ' अशें सांगीत 
रावली . 

पुणून पूत तळये लागसार वचपाकूच आयिल्लो . तळयेच्या उदकांत हात मात घाला , 
मानग्यान ताका पांयांक धरून ओडून व्हेलो . 

आवय मोट्या मोट्यान लोकांक उलो मारपाक लागली . तिचेर आयिल्लो आकांत 
पळोवन लोक धांवन आयलो . तिकाच दुशण दिवपाक लागलो , " तुवें ताका सांगपाचें 
न्हय , तळयेंत मानगें आसा म्हूण ? तें लोकांक ओडून भितर व्हरता म्हूण ? ' 

' एक खेपे न्हय , कितले - शे खेपो सांगले . पुणून तो आयकना ... ' ' 
ते भुरावळींत एकली बायल - मनीस आशिल्ली . तिणे म्हळे , ' खरें गे बाये तुजें ... 
हालिंची भुरगी कोणाचेच आयकनात . ' 

पुताक भायर काडप लोकांक जमले ना . 

' भोग तूं तुज्या कर्माची फळां ' अशें म्हणून सगली आपापल्या घरा गेली . आवयूय 
रडत रडत घरा परतली . 

हेवटेन कितें जालें , 

मानग्यान ओडून व्हरनाफुडें भुरग्यान सुरो काडलो . तो सुरो कमराक खोवनूच 
आयिल्लो . मानग्यान ताका ओडटकूच तो भितर गेलो आनी सुयान मानग्याचे पोट 
ताणे फोडले . मानगें मेलें . 

भुरगो वन वयर आयलो आनी नीट घरा गेलो . आवय मुखार वचून उबो रावलो 
आनी तिका विचारले , ' तूं म्हणटाली न्हय , हांव मरतलों म्हूण ? खंय मेलों ? ' 
ही एक लोक कथा . खरी कथा न्हय . पुणून बोध घेवपासारकी . 

आमी भुरग्यांक जायतें कितें सांगतात आनी सांगतना अतिताय करून सांगतात . 
' निसणीर चडूं नाका , तूं पडटलो ... ' ' धांवू नाका , पांय निसरतलो ... ' ' कुळणे उखलूं 
नाका , तूं फोडटलो ... ' नानाक्काराच्यो कितल्यो - श्यो देखी आमी भुरग्यांक दितात . 
काय भुरगीं करूं नाका म्हूण सांगिल्लें करिनात . आयुश्यांत मागीर कसलेच काम करूंक 
पावनात . पुणून काय भुरगी बंड करूंक मुखार सरतात . आवय बापायन करूं नाका 

म्हळ्ळे जाल्यार मुजरत करतात आनी आवय - बापूय अमकें जातलें , तमकें जातले 
म्हूण सांगतालीं तें फट म्हूण दाखोवन दितात . ' ही जाणटेली बेश्टी भियेतात ' असो 
तांचो समज जाता आनी उपरांत आवय - बापायक भुरग्यांक ' करूं नाका ' म्हूण सांगपाची 
आनी भुरग्यांक करूं नाका म्हूण सांगिल्ले मुद्दम करपाची संवय जावन पडटा . 

' कितल्या खेपो तुका सांगले हे करूं नाका म्हूण ' अशें आमी भुरग्यांक कितल्याश्या 
खेपो सांगतात आनी तरी आसतना आमकां तें कितल्याश्या खेपो तांकां सांगचें पडटा , 
हाचो अधूच असो की आमी जें भुरग्यांक सांगतात ताचो तांचेर कांयच परिणाम जायना . 

एक खेपे सांगिल्लें कितल्याश्या खेपो सांगचे पडटा हाचे वयल्यान देख दिवपाची 
आमची तरा चुकल्या म्हणपाचे दिसून येना ? मागीर , तेंच तेंच पथून पथून सांगपांत 
अर्थ कितें आसा ? देख दिवपाची आमची तरा चुकल्या म्हणपाचे आमी मोन्यांनी 
मान्य करूंक जाय आनी आमची सांगपाची तरा बदलूक जाय . आमी सांगतात तें 
भुरगी आयकनात जाल्यार ती कित्याक आयकनात हाची कारणां आमी सोदून काडूंक 
जाय . तेंच तेंच भौन भौन सांगचें बदला सांगता तें तांकां पटचे म्हूण नवे नवे उपाय 
सोदून काडूंक जाय . 

उलोवणीं आयकून भुरणी निवळनात 


तिका दोग चले . 

आयज उलयतां उलयतां म्हणपाक लागली , ' दोग्य आमचें आयकनात . कितलेय 
सांग , कानामनार घेनात . दोगूय हटी . आपल्याक जाय तेंच करतले . कितें करचें तेंच 
समजना . ' 

तिचे वांगडा तिचो घोवूय आयिल्लो . 

हांवें घोवाच्या तोंडाकडेन पळेलें . आनी धीर करून विचारले , " विचारतां म्हण रागार 
जावं नाकात , तुमी दोगांय एकामेकांचे आयकतात मू ? ' 

तिणे पयलीं जाप दिली , ' हांव सगलें मोन्यांनी आयकतां . हो सारको ' घोव ' कसो 
वागता . आपूण सांगतां तेंच जावंक जाय , अशें म्हणटा ... ' 

तिचें सोंपूंक नाशिल्लें . घोव फट्क करून उसळ्ळो ; म्हणपाक लागलो , ' हे खरें 
न्हय . घरांत म्हजे कितेंच चलना . ही हटी . सांगल्यारूय आपणालें तेंच खरें करता ' . 

हांवें म्हळे , ' आवय - बापूयच जंय एकामेकांचें आयकनात , थंय भुरगी आवय - बापायचे 

कित्याक आयकतलीं ? भुरग्यांक घरांतूच देख मेळटा . आवय बापूय तांचे ' आदर्श ' 
आसतात . तांचे वरी ती जातात ... कोणे कोणाक दुशण दिवपाचें ? ' 

बापायन विशय बदल्लो . 
पुणून म्हजे तकलेंत हो विशय एका सारको घोळत रावलो . म्हळे 

पेशन्टां भितर कांय ' क्रॉनिक पेशन्ट्स ' आसतात . दुयेंत पडना फुडें मनीस दोतोरागेर 
वता . दोतोर ताका वखद दिता . त्या वखदान तो बरो जायना . म्हूण दोतोर आदले 
एक स्ट्राँग वखदां दीत रावता आनी हो ती घेत रावता . 

CENTE LERARE 


पुस्तकालय 


INKANI 


' 
कोकणी 


तितलें तितलें ताचे दुयेंसूय वाडत वता . 
असल्या दुयेतींक दोतोर ' क्रॉनिक पेशन्ट्स ' म्हणटात . 
हाली कांय जाणकार म्हणपाक लागल्यात , मनीस दुयैत पुड्टा हीच पयलीं 
चूक करता . मनशान दुयेंत पहुंकूच जायना . आरोग्याच्या नेमांक पलिग दिवन तो नियन्ती 
जाल्यार तो दुयेंत पडचो ना . बरें , चुकून दुयेंत पडलो धरूया , जाल्यार एका परस 
एक स्ट्राँग वखदां घेवन ताणें दुयेंस दाबूंक जायना . दुसाचें मूळ सोदून काडूंक जाय 
आनी तेंच हुमटावन उडोवंक जाय . दुयेंस दाबलें म्हणटकूच तें परतें परतें वयर येता . 
वयर येतकूच ताका परतें दांबपाक मनीस आदले परस स्ट्राँग वखद घेता . तागेलें 
दुयेंस वाडत वता . कांय जाण म्हणटात , ' हॉस्पिटला ' परस आतां लोकांनी आरोग्य - धामां ' 
सुरू करूंक जाय . दुयेंतीक वखदां दिवपा बदला आरोग्याचे नेम शिकोवंक जाय . कितें 
खावचें , कितें खावचे न्हय ; कितलें खावचे , कितलें खावचे न्हय ; व्यायाम कितलो 
करचो , कसो करचो , भोंवतणचो वाठार कसो निर्मळ दवरचो , असले नेम मनशाक 
शिकोवंक जाय . 

होच नेम भुरग्यांकय लागू जाता 

सामान्यतायेन भुरग्यांक कामां करपाची आवड आसता . तांकां कामां मेळूक जाय . 
आवय - बापायन तांकां कामां दिवंक जाय . तांचे कडल्यान कामां करून घेवंक 
आवय - बापायक येवंक जाय . 

भुरगीं सांगिल्लें आयकतात . 
कितले - शे आवय - बापूय भुरग्यांक कामां दितात ? कितल्या - श्या आवय - बापायंक 
भुरग्यां कडल्यान कामां घेवंक येतात ? भुरगें , धरुंया , सुरी घेवन सफरचंद कापूंक 
बसले . आवय - बापूय ताका सुरयेन सफरचंद कापूंक दितलीं ? काय , ' शी , शी , शी , 
सुरी तुज्या हाताक लागत ' ह्या भंयान ताच्या हातांतली सुरी काडून घेतली ? भुरगें , 
धरुया , चिक्र - पिरयो धुवपाक बसलें . आवय - बापूय ताका त्यो धुवंक दितली काय 
चिक्र - पिरयो फुटत ह्या भंयान ताका चिक्र - पिरयां कडल्यान पयस काडटलीं ? 


३ ९ 


भुरग्यांत सृजनाची शक्ती ( creativity ) आसता म्हूण ती कामां करीत आसतात . 
आनी आमी ? हे करूं नाका , तें करूं नाका , अशें सांगून तांच्यातले सर्जनशीळ कामांत 
आडमेळी हाडटात . आडमेळी हाडली म्हणटकूच भुरगीं पयलीं विरूस जातात . केन्ना 
केन्ना रडटात . केन्ना केन्ना बंडां करतात . आमची आडमेळी , आमची उलोवणी , तांका 
मागीर हटी करतात . 

मागीर ' भुरगी आमचें आयकनात ' म्हूण शिणपांत अर्थ कितें आसा ? 
एका फुडली एक स्ट्राँग वखदां घेतली म्हूण दुयेंस ना जायना तशी एक फुडली 
एक उलोवणीं आयकुची पडली जाल्यार भुरगीय निवळनात . आमच्या उलोवण्याचो 
तांचेर परिणामूच जायना . 

वखदां दिवपा बदला दुयेंतीक आरोग्याचे नेम शिकोवंक जाय . तशें , भुरग्यांत भितर 
जी कामां करपाची निजाची उर्जा आसता तिका आडखळ हाडचे बदला पोसवण दिवंक 
जाय . जी कामां तांकां करूंक येतात ती कामां तांकां करूंक दिवंक जाय . आनी 
कामां करपाची तांची उर्जा वाडोवंक जाय . 

' हे करूं नाका ' , " तें करूं नाका ' अशें सांगचे बदला ' हे करशीत व्हय ? ' ' तें 
करशीत व्हय ? ' अशें विचारून तांचे कडल्यान कामां घेवंक जाय . 

सुरी भुरग्यांच्या हातांतली काडून घेवची न्हय . चिक्र - पिरयो धुवपा पसून तांकां 
पयस काडची न्हय . सुरी कशी धरची , ती हाताक लागची न्हय म्हूण कशी जतनाय 
घेवची , चिक्र पिरयो कशो धुवच्यो , हे तांकां दाखोवन दिल्यार ती सुरी कशी वापरची 
तें शिकतली , चिक्र - पिरयो धुवंक शिकतली . 

मागीर , भुरगीं तुमी सांगशात तें आयकतली . 


आनी दिवाळीच शेळेली 


फाल्यां दिवाळी . 

सक्काळी उठूक जाय , नरकासुराक हुलपावंक वचूंक जाय , आंगाक तेल लावन 
घेवंक जाय , फोव खावंक जाय . राती दिपरदनां पेटोवंक जाय , फुगोट्यो लावंक 
जाय , चन्द्रजोती पेटोवंक जाय , गर्नाल लावंक जाय ... 

फाल्यां दिवाळी म्हळ्यार आयज घरांत भुरग्यांचो बोवाळ चलिल्लो . 
फांतोडेर आवयन सगल्यांक उठोवन घाली . बापूय भुरग्यांक घेवन देवळासरी गेलो . 

तांकां नरकासूर दाखयलो , घरा परतता म्हळ्यार गंगाराम तेल लावपाक आयिल्लो . 
एक एकलें तेल लावन घेता , न्हाता करतासर णव जाली . आवयचे फोव अजून तयार 
जावंक नाशिल्ले . ती भुरग्यांचे केंस - बीस वळोवपाक बशिल्ली . इतल्यांत शेजान्न आयली . 
म्हणपाक लागली , ' सिंधू बरेंऽ ना , राती पोटात दुखता म्हूण रडटालें . कितेंय वखद 
आसल्यार दी गे ' . आवय भितरले भितर फणफणली . ' सिंधूचे आयजूच कित्याक पोट 
चाळवलें ? ' मनांत म्हळे , आनी काय गुळयो हाडून शेजान्नीक दिल्यो . 

आवय हाली होमियोपॅथी शिकिल्ली . 
गुळयो घेवन शेजान्नीन म्हळे , ' मात्शी पळोवन वच गे . ' 

ना कितें म्हणटली . ' म्हजे फोव केन्ना जातले ? केन्ना दिवे दाखयतली . ' मनांतल्या 
मनांत फणफणत गेली . 

घरा परतून पळेत जाल्यार मदल्या पुतान आरमार उक्ती केल्या . भितरली सगली 
मुस्तायकी हेवटेन तेवटेन उडयल्या . आपणाली नवी मुस्तायकी सोदता . हो देखाव 
पळोवन तिका भिरभिरी मारली . तिणे पुताच्या कुल्यार दोन लायलीं आनी व्हडले 
धुवेक उलो मारलो , ' तुजे दोळे फुटले गो ... हाणे पळे सगली मुस्तायकी कशी विस्कटावन 
उडयली ती ' अशें म्हणून धुवेचेर तापली . धूव जाप दिवंक वताली . ताचे पयलींच 
तिणे म्हळे , ' जाप काडूं नाका ... सगळं हांवेंच पळोवंक जाय ? तुज्यान लक्ष दवरूं 
नज आशिल्लें ? 

भरऽभरऽ करून मुस्तायकी आरमारीत भरूंक लागली . 
धूव अजून न्हावंक नाशिल्ली . ' तूं अजून न्हावंक ना ? कितें करतालें तर तूं इतलो 
वेळ ? केन्ना न्हावंक वतलें ? ' तिचेर ताणशेली . 

इतले म्हणसर घोवाचेर नदर पडली . घोव वर्तमानपत्र चाळटालो . तिका घोवाचो 
राग मारलो , ' अध्य ... वर्तमानपत्र मागीर ... मात्शे नाल्ल सोलून दी ... नाल्ल सोलून 
लेगीत जावंक नात . केन्ना वांटून जातलें ? केना फोव जातले ? ' 

घोवाचेर फणफणत वताली , थंय धाकलें चली पाटी घेवन बशिल्लें दिश्टी पडलें . 
ताच्या हातांतली पाटी झोंबून घेतली आनी ताचेर तापली , ' आतां पाटी कित्याक 
जाय आशिल्ली ? नाका त्या वेळार नाका त्यो गजाली ! ... शिस्त म्हूण एकल्याक 
ना ... ' 

मुखार दादा दिश्टी पडलो . व्हडलो पूत . तो भायर गेल्लो . निकतोच भितर सरतालो . 
ताणें तेल लावन घेवंक नाशिल्लें . ' तूं खंय गेल्लो रे ? ' ताचेर उसळ्ळी . 

' रघूआप्पागेर फोवांक येयात म्हूण सांगूक गेल्लों . 
' आतांच वचूंक जाय आशिल्लें ? न्हावन बिवन गेल्यार जायनाशिल्लें ? ' 
' अशें कितें तापता गो तूं ? ' घोवान तिचेर धेगसो घालो . 

' तापूं नाका जाल्यार कितें करूं ? ... लोकांगेर दिवे - बिवे दाखोवन जाले ... आमची 
अजून न्हाणांच सोंपूंक नात . ' 

' आयज दिवाळी . सगल्यांनी आनदांत आसपाचे ' घोवान म्हळे . 
पुणून ... 

साडे इकरांक दिवे जाले . बारांक सगली फोव खावपाक बसली . पुणून कोणाचें 
तोंड फुगिल्लें , कोणें मान सकल घाल्ली ... 
सगली विरूस जाल्ली . 

' फाल्यां दिवाळी ' म्हूण काल सगली उमेदीन नाचताली . एकलेची तकली तापिल्ल्यान 
सगल्यांची उमेद न्हिविल्ली . 

कित्याचेर कितें ओखद ! 


बापूय खाड करतालो . 

इतल्यांत ताच्या कानार एक आवाज पडलो . ' खंय धांवता , असो हांगा येता काय 
ना रे तो ? ' 

आवय पुताचेर तापिल्ली . 
पूत बापाय म्हयांत आयलो . 
' कितें जालां रे ? बापायन विचारलें . 
' पुष्पान म्हजें पेपारें व्हेला ... दिना ' . 

भितरल्यान आवयचो आवाज : ' ताका धपके घाले बगर तो निवळपाचो ना ... जीव 
खालो म्हजो . ' 

बापायन म्हळे , ' तुका सांजवेळां दुसरें पेंपारें हाडून दितां ... हे आसूं दी पुष्पाकडेन . ' 

' ना , म्हाका हेच जाय ... पुष्पान आपणालें पेंपारें मोडून उडयलें . आतां म्हजें घेवन 
बसला . ' 

' जावं , हांवें तुका सांगलं न्हय , दुसरें पेंपारे तुका हाडून दितां म्हूण ... हे आसूं 
दी पुष्पाकडेन ... ' 

भितरल्यान पथून आवाज आयलो , ' पयलीं हांगा यो ... येता काय ना , तो ? ' 
पूत भितर गेलो . 

घो ... घो ... भितरल्यान आवाज आयकूक आयलो . 
घोवान विचारले , ' आगो , मारता कित्याक ताका ? ' 
' मारूं नाका जाल्यार कितें करूं ? जीव खालो ताणे ' . 
घो ... घो ... ' यें ... यें ... यें ' . 

घोवान पळेलें , ही तापल्या . उलोवन कांय लाव ना ... तो ओगी रावलो . खाड करून 
न्हावंक गेलो . 

भुरव्याल्या झगड्यांत जाणटेल्यांनी पडचे न्हय 


2 


भुरगो भायर खेळटालो . अकस्मात धांवन भितर आयलो आनी खाटे पोंदा वचून 
लिपलो . म्हणटासर शेजान्न आपणाल्या भुरग्याक घेवन आयली आनी हिका तापोवपाक 
लागली , ' पुताक मात्सो सांबाळ तुगेल्या . मात जाल्यार म्हज्या पुताचो दोळो फोडपाचो 
ताणे ... 

खरे म्हळ्यार , हिणे ओगी रावपाचें . पुणून ती शेजान्निच्या आंगार धांवन गेली , 
' पयलीं तुगेल्या पुताक सांबाळ ... कसलीच देख नाशिल्लो तो ... ' 

' म्हज्या पुताक देख ना ? ' 
' ना . ' 

' व्हडली तूं ... दुसऱ्यांच्या दोळ्यांतलें कुसळ पळेता , आपणाल्या दोळ्यांतलें मुसळ 
दिश्टी पडना तुका ... तुजो पूत आडांगी , खबर ना तुका ? ' 

करतां करतां ' म्हजो पूत , ' ' तुजो पूत ' करून दोगीय झगडूंक लागल्यो . एकिमेकिंच्या 
आंगार जुडून गेल्यो . 

जिस्त वावराडी थंय पावली . ती मदर्दी पडली आनी तिणें दोगिंकूय सोडयल्यो . 
तेंकून तेंकून घरां आसली म्हणटकूच अशें घडटा . भुरगी एकठांय येतात . खेळटात . 
खेळटां खेळटां झगडटात . पुणून रोखडी एक जातात . 

भुरग्यांच्या झगड्यांत आवय - बापायन पडचें न्हय . 
आपणाल्या भुरग्यांचो पाखो घेवन तर केन्ना झगडचें न्हय . ज्या भुरग्याची आवय 
भुरग्याचो पाखो घेवन शेजान्निकडेन झगडपाक मुखार सरता त्या भुरग्याक दुसऱ्या 
भुरग्यांकडेन झगडपाची संवंय जाता . खंयच्याच भुरग्याक असली संवंय जावंक जायना . 
झगडून काय फायदो ना हाची जाणवीक भुरग्यांकूय जावंक जाय . आपणालो पाखो 

कोण घेवचो ना म्हणपाचे भुरग्याक खरेपण आसत जाल्यार तो आपणाक झगडप 
पुटवता काय ना हाचो हिशोब लायतलो , उपरांतूच झगडूंक मुखार सरतलो . 

एक गजाल लक्षांत दवरपाची 

घरांत मार खावपी भुरगो भायर दुसऱ्यांक मारून येता . देखून दुसऱ्यांक मारपी 
भुरगो ' मस्तो ' वा ' हुशार ' आसता , अशें म्हणूं नज . भित्रो आसूं येता . आवय बापायच्या 
नेटार तो दुसऱ्यांकडेन झगडटा . असल्या भुरग्याचो पाखो जाणटेल्यांनी घेवंक जायना . 


Taras१२ 


खरेले शिक्षण 


घर म्हळ्यार एक शाळा . घरा सारकी शाळा खंयच मेळपाची ना . भुरगीं भास घरांतूच 
शिकतात . संस्कार घरांतूच घेतात . असले हे शाळेंत तांकां माटी पुस्तक घेवन बसात 
म्हूण सांगप हाचे सारकी अन्नाडीपणां दुसरी नात . जाणटेली करतात ती कामां भुरग्यांकूय 
करीन दिसतात . भुरगी आपूण जावन कामां सोदून काडटात आनी मन लावन ती 
करतात . ही सगली कामां 

भुरग्यांक मेकळेपणान करूंक दिवंक जाय . आवय बापायन तांचेर फकत नदर 

दवरची , तिवूय अशे तरेन की जाणटेल्यांची नदर आपणाचेर आसा हाची 
सुलूस लेगीत तांकां लागूंक दिनासतना . भुरग्यांची सर्जनशील शक्ती दामून 
दवरप हाचे सारकी रानवटीपणां दुसरी नात . 
भुरग्यांक आमी कामां नेमून दिवपाची गरज ना . आमकां जमता जाल्यार 

आमी इतलेंच करचें - ती करतात त्या कामांत आमी वांटो घेवचो , 
कामांतल्यान जें शिक्षण मेळटा तेंच सगल्यांत बरें शिक्षण . तें घरांतूच 
मेळू येता आनी तेंवूय आवय कडल्यान मेळू येता . 

भुरग्यांक एक कातर हाडून दिवची . आनी फोली 
हाडून दिवच्यो . तांकां कागदां कातरप खूब आवडटा . 
Milom , 

कातर हातांत घेवन कागदां कातरूंक लागतकूच 
, 

भुरग्यांच्या हातांचे मसल इल्ले इल्ले 

करून घट जातात . मागीर 


inn 
HVHA 


Mir 


CLIA 

कागदांतल्यान तरांतरांचे आकार ती कातरूंक लागतात . कागद दोट्टी तिट्टी दोडचो 
आनी तो कुशींतल्यान तरेतरेन कातरचो . मागीर तो उसोवचो आनी उजवाडा कडेन 
धरून पळोवचो . एक नवेंच चित्र – एक पॅटर्न - निर्माण जाल्लो तांकां दिश्टी पडटलो . 
हे चित्र पळोवन भुरगी खुशालभरीत जातलीं आनी आपणाल्या हातान तें तयार जाल्लें 
पळोवन तांचो आत्मविस्वास वाडटलो . भुरग्यांचे सर्जनशील शक्तिंतलें कलेचें आंग 
हे भशेन आपशींच वाडूंक पावतलें आनी भुरगें भितल्ल्यान एके तरेची तृप्ती अणभवतलें . 

भुरग्याक तरांतरांचे रंग हाडून दिवचे . भुरगी आपशींच चित्रां काडूंक शिकतली . 

शिक्षण म्हळ्यार अ आ इ ई उ ऊ न्हय . शिक्षण म्हळ्यार बे एके बे , बे दुणे 
चारूय न्हय . भुरग्यांत जी सर्जनाची शक्ती आसता – कितेंय नवे करून दाखोवपाची 
- ते शक्तीक मेकळी वाट करून दिवप हाका शिक्षण म्हणटात . भुरग्यांत जी सभावीक 
जिज्ञासा आसता – भोंवतणच्या संवसाराकडेन अजापान पळोवन ' हे कितें ' तें जाणा 
जावपाची इत्सा आसता ती एकेवटेन भागोवप आनी एकेवटेन वाडोवप हाकाच 
शिक्षण म्हणटात . हे तरेचे खरेले शिक्षण घरांतूच मेळू येता . 

ज्या भुरग्यांक घरांत हे तरेचे शिक्षण मेळटा ती भुरगी भाग्यवंत . 
ज्या आवय - बापायंक भुरग्यांक हे तरेचे शिक्षण दिवपाक वेळ मेळटा ती भाग्यवंत . 

भुरव्यांच्या खेळांकडेन 
भुरव्यांचेच नदरेन पळोवंक शिकुंया 


शान्ता मान्न्यांत गेल्लें . उदका वांगडा खेळटालें . नळ उक्तो सोडिल्लो . ताचे तोंड 
तें आपणाल्या हातान धापताले आनी उदकाचो शिंवर आंगार घेतालें . ताका तातूंत 
मज्जा दिसताली . नळाचें उदक तांबयांत घेवन बालदेंत रकयतालें . बालदेंतलें उदक 
तांबयांत घेवन नळाक न्हाणयतालें . कितलोसो वेळ तें खेळत राविल्लें . 

आवय रांदताली . तिणे रांदचे कुडीतल्यानूच शान्ताचेर दोन - चार धेगशे घाले . पुणून 
शान्ता उदका वांगडा खेळपांत इतले गुल्ल आशिल्लें कीं ताका आवयचे धेगशे आयकूक 
लेगीत आयले नात . 

आवय रांदचे कुडीत तापिल्ली . अवचीत तिची नदर घोवाचेर पडली . घोव वोल्तेरार 
बसून वर्तमानपत्र वाचतालो . पुणून शान्ताचेर नदर दवरूनच बशिल्लो . ताका शान्ताची 
तोखणाय दिसताली . ताका आपल्या भुरगेपणांतली याद जाली . भुरगेपणांत तो पावसांत 

नाचतालो . पावसाच्या घोग्या सकयल वचून बसतालो . त्या वेळार ताका आनंद जातालो . 
हेच तरेचो आनंद आयज शान्ताक जाता हे पळोवन तो खोशी आशिल्लो . घरकान्नीन 
ताका वोल्तेरार बशिल्लो पळेलो आनी उलो मारलो . 

' कितें ' ? ताणें तिका विचारलें . 
' कितें म्हूण कितें विचारता ? शान्ता उदकांत नाचता तें दिश्टी पडना ? ' 
' दिश्टी पडटा ... तातूंत कितें जालें ? ' 
' उदक रकयता ... ' 
' रकोवं दी ... ' 
' उदकांत कितलें नाचता ते पळेना ? ' 
' पळेत ... नाचूं दी . 
' नाचूं दी ? ... जोर आयलो जाल्यार कोण काडटलो ? ' 
' तूं भियेवं नाका . ताका जोर येना . ' 

' म्हाका तें उदकांत नाचता ते आवडना ' अशें म्हणून ती रांदचे कुडीतली मान्न्यांत 
गेली . आनी शान्ताचे फाटीर दोन तीन बरी फुलोवन ताका मान्न्यांतलें तिणें भायर 
ओडून हाडलें . 
तिका शान्ता परस चड घोवाची तिडक मारिल्ली . 

उदकांत खेळटना शान्ताक जो आनंद जातालो ताचो स्पर्श हजाराव्या वाट्यान 
लेगीत आवयच्या काळजाक जावंक नाशिल्लो . जाल्लो जाल्यार ती शान्ताक मारची 
नाशिल्ली . खेळाकडेन ती शान्ताचे नदरेन पळे नाशिल्ली . आपणाले नदरेन पळेताली . 
तिका आपणाली नदर ' म्हातारी ' जाल्या म्हणपाचें खबर नाशिल्लें . शान्ता करता 
ती ' मस्ती ' अशें तिका दिशिल्लें आनी तागेली ही मस्ती बापूय थंडसाणेन पळेता 
हाची तिका तिडक मारिल्ली . 

भुरगी उदकांत खेळटात , मातयेत लोळटात , पावसांत नाचतात , वतांत करपतात ... 
हातूंत तांकां जो आनंद मेळटा तो खरेपणानशीं दिव्यूच आसता . ह्या आनंदांतूच ती 
वाडटात . तांचो हो निखटो खेळ नासता . ह्या खेळांतल्यान ती शिकतात . शाळेंत तांकां 
जें शिक्षण मेळटा ताच्याकूय चड म्हत्वाचे हे शिक्षण आसता . तांगेल्या ह्या खेळांकूय 
एक अर्थ आसता . हो अर्थ आमकां कळना . तो समजून घेवपाचो आमी यत्नूय करिनात . 
भुरग्यांच्या खेळांकडेन मनांत तांचे येदीं जावन आमी एकरूप जावंक जाय . मागीर 

पावसांत नाचतकूच , मातयेंत लोळटकूच , वतांत करपतकूच तांकां कितें मेळटा 
ताचो आमकां अदमास येतलो आनी 

असलो आनंद लुटपाची आमची शक्ती ना जाल्ल्याची जाणवीक जावन आमकां 
खंत भोगतली . 

कोल्ला कित्याक चाळवतात 


पुष्पाचें मदीं मदीं कोल्ल चाळवतालें . तें चाळवलें म्हणटकूच मुखार दिश्टी पडटा 
तें उखलून जमनीर आपटितालें , फोडटाले वा मोडटालें . कितेंय कित्यायचेर मोखून 
मारतालें . अवसर आयिल्लेवरी तें घरभर धांवतालें . ताका आडावपाक कोणूय गेलो 
जाल्यार ताका तें घांस मारतालें . 

ताका कितें करचें , घरांत कोणाक समजनाशिल्लें . 
तागेलें कोल्ल चाळवल्लें त्याच वेळार एक दीस हांव तांगेर पाविल्लें आनी हय , 
तागेलो तो अवतार पळोवन म्हजोय आवरो उडिल्लो . 

पुष्पाक हांव ताच्या जल्मापसून वळखतां . ताची आवय म्हजी मैत्रीण . खूब फावटी 
ती पुष्पाक घेवन आमगेर आयल्या . आठ वर्सी जालीं , हांव पुष्पाक वळखतां . ताच्यांत 
' अॅबनॉर्मल ' अशें कितेंच म्हाका दिश्टी पडूंक ना . 

मागीर ताका अशें कित्याक जाता ? कित्याक ताचें कोल्ल मदीं मदीं चाळवता ? 
कोणाकूच कित्याक तें , मागीर आटापा येना ? तें दुसऱ्याक घांस कित्याक मारता ? 

ह्या प्रस्नांची जाप पुष्पांत न्हय , तागेल्या घरच्या वातावरणांत आमकां सोदची पडटली . 
पुष्पाचो बापूय एक ' बिझनेस - मॅन ' . चौग भाव . चौगूय एकठांय रावतात . चौगांक 
चौगां चौगां भुरगी . म्हळ्यार , घरांत चौग भाव , चौगी जावो आनी सोळा भुरगीं रावतात . 
ते भायर , चौगां चेडवां . दोगी - तिगी वावराड्यो . भाव एक राम , लक्ष्मण , भरत , 
शत्रुघ्ना सारके . एकामेकांक राखपी . चौगांचोय बिझनेस एक . तशी रांदनूय एक . तांच्यांत 
मत - भेद जाले जाल्यारूय ते दाखोवन दिनात . फकत तांच्या बायलांक पडना . चौगी 
जावो चार वेगळ्या वेगळ्या कुटुंबांतल्यान आयिल्ल्यो . वेगळ्या वेगळ्या संस्कारांत 
वाडिल्ल्यो . तांच्यो भितरले भितर धोशी चलतात . तांगेल्या घोवांक जरूय कळ्योनात 
तरूय भुरग्यांक त्यो खबर आसतात . 

ह्या घरांत ' सुवात ' ना . गर्दी जाल्या . सगल्यांचे पाय एकामेकांच्या पायांत घुसपतात 
तशी सगल्यांची व्यक्तित्वां एकामेकांच्या व्यक्तित्वांत घुस्पतात . मनशा मनशा मजगतीं 
मानसीक अंतर – स्पेस – आसूंक जाय . तेन्नाच जण एकल्याचे व्यक्तित्व निजाच्या 
बडिंनी फुलून येता . ह्या घरांत हे ' अंतर ' ना . 

असल्या वातावरणांत कांय जाणांची उवेखणी जाली जाल्यार अजाप न्हय . 
पुष्पाची ह्या वातावरणांत उवेखणी जाल्या . ताचेर आवय - बापायचें जितले लक्ष 
आसूंक जाय आशिल्लें तितलें वचूंक ना . हाची जाणवीक पुष्पाक आसा . म्हूण तांचें 

लक्ष आपणाकडेन ओडून घेवपाखातीर तें केन्ना केन्ना बंड करून उबें रावता . एके 
तरेचे ' टॅशन ' ताचे तकलेर आसा . ह्या टॅशनान ताचें मदर्दी मदीं कोल्ल चाळवता आनी 
अवसर आयिल्लेवरी तें वागता . तें घांस मारता तेन्ना घरची सगली बोवाळ - करतात 
आनी , कोणाक अजून हे समजूंक ना 

सगल्यांनी बोवाळ करतकूच पुष्पाक 

खोस 
भोगता . 

हाका उपाय एकूच 
चौगूय भावांनी वेगळी बिराडां करूंक जाय . 

पुणून वेगळे सरल्यार तांची अब्रू वतली असो तांचो समज . हाका लागून ते एकठांय 
रावतात . ताचें पानवळ भुरग्यांक भोगचे पडटा . 

रडप , झगडप , घांस मारप ही भुरग्यांची आपणालो हक जोडपाची साधना . हकाखातीर 
घांस मारपी भुरग्याक ताचो हक मेळटकूच तें घांस मारपाचे सोडून दिता . 

घांस मारता म्हूण पुष्पाक दुशण दिवपांत अर्थ ना . दुशण दिवचें जालें जाल्यार 
तें घरांतले ' गर्देक दिवंक जाय . 


ह्यो वांकड्यो रिती जाण्टेल्यांनीच घालून दिल्ल्यो 


एक खबर आयकल्ली 

मेरशे खंय एकली म्हातारी रावताली . तिका एकूच पूत : बेब्दो . रातचो तर्र जावन 
घरा येतालो . नीट रांदचे कुडीत वतालो . आवय भियेताली . आनी म्हणटाली , ' हो 
आतां कुळणे फोड़टा . ' 
पुताच्या कानार तिची उतरां पडटालीं आनी तो कुळणे फोडटालो . 
कुळणे फुटिल्ले तिका आवाजा वयल्यान कळटालें . ती भियेताली आनी म्हणटाली , 
' आतां चिक्र पिरयो फोडटलो . ' 
तो चिक्र पिरयो फोडटालो . 
आवयक थरथरो भरतालो आनी म्हणटाली , ' आतां म्हाका तोणक्यांनी बडयतलो . 
आनी तो तिका खऱ्यांनीच तोणक्यांनी बडयतालो . 
काय घरांनी अशेंच घडटा . 
भुरगो चुकून कितेंय फोडटा आनी आवय बापूय ' आ : आतां हें फोडटलो , तें मोडटलो ' 

अशें म्हणून भुरग्यांन कितें करचें तें सुचयतात . आनी भुरगो तें करता . भुरग्याच्या 
हातांत बडी दिश्टी पडली जाल्यार आवय म्हणटा , ' आ ! हो आतां कोणाचेरूय बडी 
घालतलो ' आनी भुरगो खऱ्यांनीच कोणाचेरूय बडी घालता . मागीर तिका भुरग्याची 
तिडक मारता . ती ताचेर धेगशे घालता वा मारता . 
भुरग्याक सुदारपाची ही रीत न्हय . 

LIBRARY 


CENTRE 


पुस्तकालय 

कोंकणी 


सभ्यतायेच्या रुपड्यां फाटल्यान 


विश्व 


मालू म्हणपाक लागले , ' अरूण भितरल्यान कुसको आसत अशें म्हाका दिसूक 
नाशिल्लें . दिसता तसो तो न्हय म्हणपाचें आज म्हाका कळ्ळे . ' 
हांवें कांयच म्हळे ना . 
अरूण मालूचो भाचो आनी आमच्या एका इश्टाचो पूत . भायल्यान संस्कारी दिसता . 
पुणून दिसता तसो तो न्हय , हाचो अदमास म्हाका कांय म्हयन्यां पयलींच लागिल्लो . 
तागेल्या इश्कोलाचे ' गॅदरींग ' आशिल्लें . तातूंत एका खेळांत ताका संवंग आशिल्लें , 
तें पळोवपाक हांव गेल्लें . मोटो ' आर्टिस्ट ' म्हूण ताची तुस्त सगी गायताली , ती 
आयकल्ली . पुणून , समाजांत जें उक्तेपणान करूंक मेळना तें नाटकांत करून कांय 
जाण ' सूख ' भोगतात ह्या निर्णयार हांव पयलींच पाविल्लें . अशें करप आमकां सोबना ; 
तशें करूंक जायना , असल्या विधीनिशेधांच्या चेपणा खाला वाडिल्ल्या भुरग्यांच्यो 
निजाच्यो बडी चिड्डतात . त्यो चिड्डल्यो म्हूण ना जायनात . त्यो विकृत जावन दुसऱ्या 
खंयच्याय रुपान उकत्यो जातात आनी भुरग्यांचे मन भितरल्यान पोखरूंक लागतात . 
नाटकांत त्यो बेस बो उकत्यो जातात . अरुणाचें सवंग पळेले उपरांत म्हजे हे मत 
घट जालें . समाजांत संस्कारी दिसपी हो भुरगो नाटकांत म्हाका सामकोच अशिष्ठ 
ग्राम्य दिशिल्लो . तो विडी ओडटालो तेन्ना ताच्या ' अभिनया ' परस ताचे भितर चिडून 
उरिल्ल्यो वान्साच म्हाका चड दिश्टी पडिल्ल्यो . तो पोजडें उलयतालो तातूंत लेगीत 
म्हाका ताचें चिड्डल्लें व्यक्तित्व उक्तें जाल्लें दिश्टी पडिल्लें आनी हांवें हाच्या मनांत 
आनीक कितें कितें चिडून उरलां जातलें , देवाक खबर , अशें म्हजे म्हाकाच म्हणिल्लें . 
तागेले शिक्षक मात ' हो फुडाराक मोटो नट जातलो ' अशी ताची तोखणाय करताले . 
सभ्य समाजांतल्या कितल्याश्याच भुरग्यांच्या तोंडावयल्या रुपड्यां फाटल्यान म्हाका 
तांची खरेली रुपां दिश्टी पडल्यांत आनी हांव खूब फावटी खंती जाला . आनी मनांत 

हांवें म्हळां 

हांकां ' असभ्य ' समाजांतल्या भुरग्यां वांगडा खेळूक मेळूक जाय आशिल्लें . तांच्यो 
गाळी आयकूक मेळूक जाय आशिल्ल्यो . तांचे कडेन हांकां झगडूंक मेळूक जाय आशिल्लें . 
वत , वारो , पावस आंगार झेलून हांकां धुल्लांत आनी चिखलात लोळूक मेळूक जाय 
- आशिल्लें . हांची वाड सारकी जावंक पावतली आशिल्ली . हांच्या आवय - बापायनी 
हांच्या आंगारे राजा सारकी आंगली घाली . वज्र मोतयांच्यो वस्ती घाल्यो . हाका लागून 
हांचो नाचपा - खेळपाचो , गावपा - करपाचो आनंद ना जालो . आंगली पिंदत , मातयेत 
लोळत ह्या भयान बावडे हेरां पसून कुशीक रावले . हेरां वांगडा भरसुपाक भियेवंक 
लागले . परिणाम : तांकां आपणाली रुपां रुपड्यां पोंदा लिपोवन आयज भोंवचे पडटा . 
ह्या रुपड्यांक ते ' सभ्यताय ' , ' संस्कारिताय ' असली जड जड नांवां दितात जाले 
तरूय तांगेलें विकृत रूप मात तांकां कशेंच लिपोवंक येना . 

हां मालूक म्हळे , ‘ भायल्यान आनी भितरल्यान एकूच रूप आसप हिकाच ‘ सभ्यताय ' 
म्हणटात हे ह्या सभ्य समाजाक आतां आमी दाखोवन दिवंक जाय . 

भुरण्याची प्रमाणा भायर तुस्त जाता तेन्ना 


म्हाका फुलां आवडटात हे शीला जाणा . आमगेर येतना तें सदांच म्हजे खातीर 
एक गुलाबाचे फूल घेवन येता . म्हाका ताची सदां लक्तुबाय दिसल्या . 

शीला सोळा - सतरा वर्साचें . 
पुणून म्हाका ते आपणाली मैत्रीण लेखता . 

एक दीस हांव तागेर पावलें . म्हाका पळोवन तें खुशालभरीत जालें . बेगिबेगीन 
आंगणांतलो एक गुलाब घेवन आयलें . पेटी वाजोवन एक , पद म्हणून दाखयलें . आपणे 
काडिल्ली चित्रां दाखयली . आपणाक केन्ना कसलीं बक्षिसां मेळिल्ली ती दाखयलीं . 
सपसप केन्ना भायर सरना असल्या म्हाका आपणागेर आयिल्लें पळोवन ' कितें दाखोवं , 
कितें नाका ' अशे तरेचो आनंद ताका जाला असो म्हजो समज जाल्लो . हांव लक्तुबायेन 
ताचेकडेन पळेतालें . 

पुणून थोड्या वेळान म्हाका एक दुबाव आयलो . म्हळे , म्हजेकडल्यान आपणाली 
तुस्त करून घेवपा खातीर तें हे सगळे दाखयता काय कितें ? खरेपणानशीं , म्हाका 
हो दुबाव येवंक जायनाशिल्लो . पुणून हांव भायर सरपा वेळार जिस्त ताचो बापूय 

भितर सरलो आनी म्हजे हुजीर शीलाची ताणें तुस्त केल्ली हांवें आयकली . . 

शीला नाका - दोळ्यान शिरवंत . आंगलोट आवय सारको सुंदर . आतां तर 
सोळा - सतराचे पिरायेर आंगा वयल्यान रोजां झडपाक लागिल्ली . बापायक ताची खुबूच 
तोखणाय . ते भायर अभिमान . ' शीला खुबूच सुंदर ' अशें ताणें ताच्या तोंडार म्हणचें . 
भुरगेपणा सावन शीला सुंदर , शीला शाणे , शीला हुशार हे तरेची तुस्त तें आयकत 
आयिल्लें . तुस्त आयकून आयकून ताचो सभाव प्रदर्शनप्रिय जाल्लो . तरांतरांचे नखरे 
ते करपाक लागिल्लें . 

हांवें ह्यो गजाली थोड्योभोव आयकल्ल्यो . आयज म्हाका खातरी पटिल्ली . 

भुरग्यांक हँच - फँच करप हे एक तोंक . उट्ठा बसता थंय तांची तोंडार तुस्त करप 
हे दुसरें तोंक . अति - शिस्तीत भुरगें इबाडटा . तशें , अति - लाडानूय इबाडटा . भुरग्यांची 
तुस्त जावंक जाय . पुणून प्रमाणा भायर न्हय . प्रमाणा भायर तुस्त घरांत जावपाक 
लागली जाल्यार समाजा कडल्यानूय आपणाली अशीच तुस्त जावंक जाय अशें तीं 
मानपाक लागतात . आपणांत नाशिल्ले गूण दाखोवपाक लागतात . वचत थंय ती मुखार 
सरतात . तरातरांच्यो फँशनी करून लोकांचे लक्ष ओडून घेवपाचो यत्न करतात . तोंडार 
बेश्टो हांसो हाडटात . हेळ्यांनी उलोवपाक लागतात . चलतना मोडत मोडत चलतात . 
' हे कोण ' अशें विचारचे म्हूण तरांतरांचे नखरे करपाक लागतात . 

असली भुरगी लग्न जावन घोवागेर वतात तेन्नाय हेच प्रदर्शन पद्दतीन चलपाक 
लागतात . लोकांचे लक्ष आपणा कडेन ओडून घेवपा खातीर तरांतरांच्यो फॅशनी करतात . 

इतल्यान सोंपिल्लें जाल्यार बरे म्हणूं येतालें . पुणून असलीं भुरगी मुखार मत्सरी , 
दुस्वासी जाल्लीय हांवें पळेल्यांत . कोणाचेच बरे ती उलयनात . कोणाचेच बरें जाल्लें 
तांकां आवडना . 

हांवें त्याच खिणाक निर्णय घेतलो , हांव हे मुखार शीलाची तुस्त करचें ना . मनांत 
आयलें , बापायकूय सांगचें , ताची चड तुस्त करूं नाका म्हूण . पुणून धीर जालो ना . 

चुको दाखोवन दिल्योच म्हूण भुरगीं सुदारनात 


अर्द वरा वयर जालां , शशी चित्रांचो आल्बम पळेता . ताका तिसरें वर्स चलता . 
ताका चित्रांची खूब आवड . आल्बमाचे एक एक पान परतिता आनी एकलें एकलें 
बडबडटा . कांय चित्रां बरोच वेळ पळेत रावता . काय चित्रां रोखडींच परतिता . 

बापूय तेच कुडींत कडेक बसला . हातांत पुस्तक आसा . पुणून लक्ष शशीचेर दवरला . 
आल्बम ताणेच तयार केला . 

भुरग्यांक रंगांची ओड हैं तो जाणा . शशी आवयचे मांडयेर खेळटालें तेन्ना लेगीत 
रंगीत वस्त हातांत धरपाक हात मुखार काडटालें हाची ताका याद आसा . दोन भर 
जाले उपरांत ताणें एक ' कॅलिडोस्कोप ' हाडून शशीक दिल्लो . ताच्या दोळ्यांमुखार 
धरून धुवडायिल्लो . ' कॅलिडोस्कोपा ' भितरली तरांतरांची फुलां पळोवन तें खुशालभरीत 
जाल्लें . वरांची वरां ते कॅलिडोस्कोप दोळ्यांमुखार धरून धुवडायताले आनी खेळटालें , 
हाची ताका याद आसा . रंगीत फुलां आनी पिसोळी पळोवन तें कशें भुल्लुसून वता 
तें ताणे पळेलां . शशी मदीं मदी कवितेन उलयता . एक दीस ताणें उडट्या पिसोळ्याक 
फूल म्हळ्ळं आनी झाडावयल्या फुलाक पिसोळं म्हळ्ळे – ' हे तें पळे पप्पा , एक 
फूल उडटा आनी हें तें पळे पप्पा , झाडाक एक पिसोळे फुल्लां . ' ही ताची उतरां 
आयकून तो धुवेचे कल्पनेची मनांतल्या मनांत कितले दीस तुस्त करीत राविल्लो . 
शशीच्या लक्षात आकार अजून उरनात , पुणून रंग उरतात . रंगीत जनावरां , रंगीत 
लुगटां , रंगीत खेळणी ताका खूब आवडटात . बाजारांत व्हेल्यार तें रंगीत वस्तूच मोगता , 
' तुका कितें हाडूं ' म्हूण विचारल्यार तें ' म्हाका तांबडोच पोपो हाड ' वा ' हळडुवीच 
पेन्सील हाड ' अशी जाप दिता . 

शशीच्या ह्या सभावाकडेन पळोवन ताणें हो ' आल्बम ' तयार केल्लो . वसभर जालें , 
तो कॅलँडरां , नेमाळी , हातुंतली चित्रां कातरून दवरता . कितलिंशींच चित्रां ताणें 
पुंजायल्यांत . तांतल्या फकत शंबर चित्रांचो हो आल्बम ताणे तयार केला . आनीक 
दोन आल्बम जातीत इतली चित्रां ताणें एकठांय केल्यांत . चित्रां पुंजावप ही ताची 
आतां एक ' हॉबी ' जाल्या . एक पयसो खर्च करी नासतना एक मोलादीक संग्रह तयार 
करूं येता , हे तो आपणाल्या इश्टांकूय सांगूक लागला . 

फुलां , शेवणी , सावदां , जीव - जिवाणी , तरातरांची मनशां शशी मुखार दवरून तो 
ल्हवू ल्हवू ताका व्हड व्हड चित्रकारांच्या चित्रांची वळख करून दिवपाचो आसा . 

' आल्बम ' मेजारूच दवरला . आरमारीत दवरूंक ना . ' तुका फावता तेन्ना यो , आल्बम 
काड , उकतो कर आनी चित्रां पळे ' अशें शशीक सांगला . ते प्रमाण , आयज आठ 
दीस जाले , शशी येता , आल्बम काडटा आनी चित्रां पळेता . 

अर्द वरा वयर पळोवन जातकूच शशीन आल्बम बंद केल्लो बापायन पळेलो . शशीची 
चर्या ताका गुलाब शेंवत्या भाशेन फुलिल्लेवरी दिसता . तो शशीक विचारता , ' आनीक 
चित्रां पळेतलें ? ' तें हय म्हणटा . इतल्यान आवयचो उलो आयकूक येता . बापूय म्हणटा , 
' चल , आई आपयता तुका . मागीर यो . तुका नवीं चित्रां दाखयतां . ' 
दोन वर्सा उपरांतची खबर . 

शशीच्या बापायन आनीक दोन आल्बम तयार केल्यात . इतलेंच न्हय तर शशी 
चित्रां काडटा तें पळोवन ताका फोली , रंगीत पेन्सिली हाडून दिल्यात . 

शशीन काडिल्ली चित्रां ताणें एकठांय करून दवरल्यांत . 
एक दीस तो आपणाल्या एका चित्रकार इश्टाक घेवन आयलो . आनी ताका म्हळे , 
आमचे शशी , येदें - शें पोर चित्रां काडटा . ताची चित्रां मात्शी पळे . आनी जमता जाल्यार 
तें चित्रां कशी काडटा तेंय पळे . पुणून एक – ताका तागेल्यो चुको दाखोवं नाका . ' 

दोगूय घरांत भितर सरल्यात त्यावेळार तांकां शशी चित्रां काडूंक बशिल्लें दिश्टी 
पडले . ताणें रंगाची पेटी उक्ती केल्ली . वाटयेंत उदक हाडिल्लें आनी तें उदकांत 
पिशोल धुतालें . 

चित्रकार पळेत रावलो . ताच्या लक्षांत एक चूक आयली . पेटी निवळ ना . तरांतरांच्या 
रंगांनी खतावल्या . पेटी पुसनासतना रंगांत पिशोल घालें जाल्यार रंग इबाडटलो . तो 
शशीक सांगूक वतालो . पुणून ते पयलींच शशी उठले . एक ओलो कुडको घेवन आयलें 
आनी पेटी पुसून ताणें निवळ केली . 

चित्रकार पळेत रावलो . 

शशीन गुलाबा फूल आनी पानां अशें चित्र काडिल्लें . तें पानाक पांचवो रंग मारूंक 
सोदतालें . मार व्हडल्या चित्रकाराच्या झेतान बशिल्लें . पान रंगोवपांत मन एकाग्र करून 
बशिल्लें . पुणून ताका रंग सारको लावंक येनाशिल्लो . चित्रकाराक शशीच्या बापायन 
' चुको दाखोवं नाका ' अशें सांगिल्लें आसतनाय ताणें शशीक रंग कसो लायतात तें 
सांगलें . पिशोल हातांत कशें धरूंक जाय तें दाखयलें . 

शशीन सुरवातेक चित्रकार सांगता तशें केलें . मागीर ताका वाज आयलो . ताणे 
रंगाची पेटी धांपली . सगळे सामान कवळ्ळं आनी उठून खेळपाक गेले . 

शशीच्या बापायन ताकाय काय म्हळे ना , चित्रकाराकूय काय म्हळे ना . उपरांत 

चित्रकार वतकूच बापायन शशीक विचारले , ' मदींचशें उठून गेलें ? ' 

' तो म्हज्यो फकत चुको दाखयतालो , ' शशीन जाप दिली . 


चुको कित्याक दाखोवंक फावनात ? 

चुको दाखयल्योनात जाल्यार भुरगी सुदारपाची नात , असो आमचो समज . पुणून 
आमचो हो समज चुकला म्हणपाचे ह्या शशीनूच आमकां दाखोवन दिला . चुको दाखयतकूच 
तें चित्रां काडपाचे सोडून खेळपाक गेला . 

शशीचो बापूय म्हणटा 

भुरगीं चुको करुनूच शिकतात . ती चुको करतात हाचो अणूंच अपूर्णतायेतल्यान 
ती पूर्णतायेचे वाटेन चलत आसात . भुरगें उबें रावन चलपाक लागता तेन्ना ताका 
कशें चलचे हे शिकोवंचे लागना . तें उबें रावतलें . एक पावल मुखार घालतले . पडटले . 
उपरांत चलूंक लागतले . तें पडटा हाचो अणूंच , तें चलपाक शिकता . तशें 
चुको करू - करुनूच तें हेर गजाली शिकता . 
पूर्णत्वाची वाट अपूर्णत्वांतल्यानूच वता . 

चुको दाखोवन आमी तांचे ' साधनें'त आडमेळी हाडटात . केन्ना केन्ना तांचो 
आत्मविस्वास आमी उणो करतात . 

चित्रकारान शशीच्यो चुको दाखयल्यो . ताचे बदला ताणे , धरुंया , एक चित्रूच काडिल्लें 
जाल्यार शशीक चित्रकार चित्र कशें काडटात तें कळटलें आशिल्लें . ताका आपूण 
खंय चूक करतां तेंय समजतलें आशिल्लें आनी अनुकरणान तें आपशी शिकतलें आशिल्लें . 


वाखराचे धारे वयल्यान 


चलपा सारकी गजाल ही ! 


खंयच्या भुरग्यांक चाडयाळी म्हणपाचें ? 

नरेन्द्राचो दाखलो घेवंया . ताका फटिंगपणां माननात . ताचो आजो तसो आशिल्लो . 
बापुयूय तसोच . नरेन्द्र तांचेच वरी जाला . कोणेय फटिंगपणां केल्लीं तो पळेता तेन्ना 
तो जाणट्यांक वचून सांगता . 

ताका चाडयाळो म्हणूक फावना . 

सुमनूय चाडयाळं न्हय . ताका अन्याय सोंसना . रमेश आनी उमेश केन्ना केन्ना 
कोठये कुडींत वचून लाडू चोरून हाडटात आनी लिपोवन खातात . सुमनाचे नदरेक 
तें पडत जाल्यार तें आवयक वचून तांणी चोरून लाडू काडल्यात म्हूण सांगता . 
हाकाय चाडयाळं म्हणूं नज . 

उमेशाच्या हातांतल्यान केन्ना केन्ना चूक घडटा . घडल्या ती चूक म्हणपाचें ताका 
कळटा . पुणून चूक उक्ती जाली जाल्यार आपणाक धपके पडटले हे तो जाणा . म्हूण 
तो आपणाली चूक केन्ना केन्ना रमेशाचेर धुकलून दिता आनी आपूण साव रावंक 
पळेता . 

हाका चाडयाळो म्हणचो काय कितें , खबर ना . पुणून तो भिजूड खरो . चूक कबूल 
केल्यार आपणाक धपके पडचे नात म्हणपाचें ताका कळत जाल्यार तो चूक रमेशाचेर 
केन्ना धुकलचो ना . 

चाडी करप बरें न्हय , हे सगली भुरगीं जाणात . पुणून खंयचे कागाळेक चाडी म्हणप 
आनी खंयचेक न्हय , हे तांकां समजना . तांकां नरेंद्र्य चाडयाळो दिसता , सुमनूय 
चाडयाळं दिसता . 

म्हजें वळखिचें एक जोडपें आसा . बायल घोवाक पातयेनाशिल्ली . तांकां एकूच 
धूव . हे धुवेक ती घोवाचेर नदर दवरूंक सांगताली आनी धूव हे काम बेस बरें करताली . 
आयज ही धूव जाणटी जाल्या . फट उलयता . दुसऱ्यांची सायबाजात्रा करून आपणालीं 
कामां करून घेता . हांगाचे वचून थंय सांग , थंयचे वचून आनीक कोणाक सांग , हे 
तरेचे धवळे करपाची तिका खूब आवड . लावालावी लावपाचो मोटो घोस्त तिका . 

तिका सभावान उणाक आवयन केल्या . 

भुरगी आमकां कोणाचीय चाडी येवन सांगतात तेन्ना आमचे कडल्यान तांकां प्रोत्साहन 
मेळूक जायना . बरें , ती जे सांगतात तें सगळं खरें धरूंक जायना . तांच्यो फटी आमी 
खो मानपाक लागली जाल्यार आमच्या विस्वासाचो ती दुरूपयोग करतात . आनी 
आमकां कित्या कितेंय सांगून आपणाली कामां सादून घेतात . तशें ती सांगतात तें 
सगळे फट धरूंक जायना . आमी तांचें खरें खायनात म्हूण तांकां कळत जाल्यार 
तांचो आमचे वयलो विस्वास उडून वतलो . इतलेंच न्हय तर न्याय , सत्य , तत्वां 
वयलोय तांचो विस्वास उडून वतलो . 

आमी खूब जतनाय घेवंक जाय . 
वाखराचे धारे वयल्यान जतनायेन चलपा सारकी गजाल ही . 

भुरख्यां मुखार चूक कबूल करूक येवंक जाय 


पुराय संवसाराक आमच्यांनी फटोवं येत ; भुरग्यांक फटयतलीं म्हणत जाल्यार आमकां 
तें जमपाचे ना . 

पुराय संवसाराक आमच्यांनी दिपकावं येत ; भुरग्यांक दिपकायतलीं म्हणत जाल्यार 
आमकां तें जमपाचें ना . 

आमच्या काळजांत जें कितें खतखतता तें घडये ईश्वरापसून लेगीत आमकां लिपोवंक 
येत ; भुरग्यांपसून लिपोवन दवरतलीं म्हणत जाल्यार आमकां कशेंच जमपाचें ना . 

सैमान भुरग्यांक एक अशे तरेची शक्त दिल्या की आमकां कितें जालां तें तांकां 
जिस्त कळटा . आमच्या दोळ्यांतल्यान अमृत झिरपता काय विख्ख तें तांकां आपशींच 
वळखूक येता . आमच्या उतरांत कोडसाण आसा काय गोडसाण , तांकां जिस्त समजता . 
आमच्या आवाजांत हुकूम आसा काय विनवणी , तांकां कळटा . आमच्या काळजांत 
कसली उचंबळाय आसा , तांकां आपशींच वळखूक येता , 

देखून भुरग्यांकडेन चलता आसतना आमचे चलणुकेंत तांकां विसंगती दिसची ना 
हाची जतनाय घेवंक जाय . खिणांत कडक , खिणांत मोव , खिणांत अपुर्वाय , खिणांत 
शिस्त , एका वेळार ' हय ' म्हणप आनी दुसऱ्या वेळार ताकाच ' ना ' म्हणून जाप दिवप ; 
आदीं उतर दिवप आनी मागीर फाटीं सरप , एके वटेन तुस्त करप आनी दुसरे वटेन 
किंकोत करप हे तरेची विसंगती आमचे चलणुकेंत तांकां दिश्टी पडली म्हणटकूच 
भुरगीं घुस्मट्टात . मागीर आमचे चलणुकेचो अर्थ लावपाचो ती यत्न करतात . एक 
तर आमकां जाय तशे तरेन ती चलपाचो यत्न करतात ना जाल्यार जिस्त उरफाटे 
तरेन तीं चलपाक लागतात . 

भुरग्यांनी अमकें करचें न्हय अशें आमकां दिसता जालें जाल्यार आमी तांकां तें 
स्पश्ट उतरांनी सांगूक जाय . स्पश्ट उतर म्हळ्यार रागाचें उतर न्हय , कठोर उतर 
न्हय . भुरग्यांच्या हटा मुखार मान नमोवपाची इल्लीय गरज ना . पुणून तोंडार राग 
दिश्टी पडूंक फावना . भुरग्यांक जिस्त समजता . तांच्या स्वाभिमानाचेर आमी घाय 
करिनात , तांचो स्वाभिमान आमी दुखोवंक सोदिनात म्हणपाचें तांच्या लक्षांत आयलेबगर 
रावना . आनी तें लक्षांत आयले बराबर आमकां जें नाका ते ती केन्नाच करिनात . 

सगली भुरगी स्वाभिमानी . जाणट्यांचो जसो मान अपमान जाता तसो तांचोय जाता . 
देखून जाणट्यांकडेन चलता आसतना आमी तांचो अपमान जावंचो ना म्हूण जतनाय 
घेतात तशीच जतनाय भुरग्यांचोय अपमान जावचो ना म्हूण आमी घेवंक जाय . 

भुरग्यांक केन्नाय राग येता आनी ह्या रागान ती हे फोड , तें मोड करीत रावतात . 
तितल्यानूय संतुश्ट जालीं ना जाल्यार ती मोट्यान रडपाक लागतात . असल्या वेळार 
आवय बापायची खरी परिक्षा जाता . आवय बापूय ' रडटा जाल्यार रडुंदी ' अशें म्हणून 
केन्ना केन्ना तांची उवेखणी करतात ना जाल्यार तापून धेगशे घालून तांचे रडं थांबोवपाचो 
यत्न करतात . 

भुरग्यांचो अपमान जाला म्हणपाचे आमच्या लक्षात येना , आमी तो अपमान वाडयतच 


वतात . 


आमी आमची चूक मोन्यानी कबूल करूंक जाय आनी मुखार तरी आमचे कडसून 
तांचो अपमान जावंचो ना हाची जतनाय घेवंक जाय . आमचे पिरायेच्या कोणाचोय 
अपमान आमचे हस्तुकीं जाल्यार आमकां जशें वायट दिसता आनी आमी आमची 
चूक कबूल करतात तसो आमचे हस्तुकीं भुरग्यांचो अपमान जाल्लो आसत जाल्यार 
तेन्नाय आमकां वायट दिसूंक जाय आनी आमी आमची चूक कबूल करूंक जाय . 

भुरग्यां मुखार चूक कबूल करपाक आमचो अहंकार आड येवंक जायना . 
भुरगें आंगान आमचे परस ल्हान म्हूण ताका व्यक्तित्वान आमचे परस ल्हान लेखूक 
जायना . कोण जाणा , ताच्यांत फुडाराचो कोण म्हापुरूस वाडटा म्हूण ! 

भुरव्यांचोय अपमान जाता 


माधव रडटालो . बापायन विचारले , " कित्याक रडटा रे ? 
' आईन माय्यो ? ' 
' ओगीच मारलो ? ' 
' हय ... ' 
' आई ओगीच मारची ना . तुवे कितेंय तरी केला जावंक जाय . ' बापायन म्हळे . 
' हांवें कांयच कद्रूक ना ... खुतियायावेयें चेपें कात्तायों म्हून माय्यो ' . 

माधवाक खुटयाळ्यावयले चेपें जाय आशिल्लें . 
ताचो हात खुटयाळ्याक पावनाशिल्लो . ताणें उडी 
मारून काडपाचो यत्न केलो . आवय रान्नीसरी 
आशिल्ली . दूद तापयताली . दुदाक खतखतो 
आयिल्लो . तोप देवोवंक वताली . हातांतली साणशी 
सुटली आनी तोप सकल पडलो . दूद ओतले . ते 
तिडकीन तिणें माधवाचेर फोग काडिल्लो . माधवाचो 
अपमान जाल्लो . म्हूण तो रडपाक लागिल्लो . 


S 


कमल फुगार जावन बशिल्लें . आनन्दमामाक 
अजाप जालें . सदां शाळेंतल्यान येनाफुडें खबरो सांगपी 
कमल आयज तोंड फुगोवन कित्याक बसला , ताका 
समजले ना . ताणें कमलाक आपोवन विचारले , " कितें 
जालां गो आयज तुजें ? तोंड फुगोवनशें बसला ? ' 

' आईन मारलें ' ताणे रडत जाप दिली . 
' कित्याक मारले ? तुवे कितें केल्लें ? ' 

' हांवें कांयच करूंक ना . शाळेतल्यान येतकूच 
बाबूक पाळण्यांतलो काडलो . बाबू रडपाक लागलो 
म्हूण आईन म्हाका मारलें ' . 

आनन्दामामान ताचे फाटी वयल्यान हात ओडून 
म्हळे , ' आई तुजी पिशी ... तिचे बदला हांव सॉरी 
म्हणटां ... जालें ? ' 

कमलाचे रडप थांबलें . तें हांसलें . 

आनीक एका घरांतली खबर 

राजूक आवयन उलो मारून विचारलें , 
' राजू , मात्सो हांगा येशीत ? ' 

राजू तोंड फुगोवन बशिल्लो . तो आवय 
म्हयांत गेलो ना . आवयन ताच्या 
तोंडाकडेन पळेलें आनी आपणाक 
भितरले भितर विचारलें , ' हो आयज 

तोंड फुगोवनसो बसला ! कितें जाला काय ? ' 

तिणे पथून विचारले , ' बाब , मात्सो येशीत हांगा ? ' 
राजून जाप दिली ना . 

आवयक उगडास जालो . दोन दिसां पयलीं तांगेर सोयरी आयिल्ली . तांकां पळोवन 
राजू भुल्लुसलेलो . हेवटेन तेवटेन नाचतां नाचतां मेजा वयलो कंवचेचो ‘ फ्लावर पॉट ' 
ताचो हात लागून सकयल पडिल्लो . आवयन राजूचे फाटीर एक थापट घाल्लें . तितलेंच 
राजूक पुरो जालें . सोयां मुखार आपणाक मारलो हाचें ताका वायट दिशिल्लें . आवयक 
ह्या प्रसंगाचो उगडास जालो आनी तिणें मनांत म्हळे , ' अब्बा ! दोन दीस जावनय 
हो अपमान विसरूंक ना ? ' 

ती राजूचे म्हन्यांत गेली . ताचे फाटी वयल्यान हात ओडून म्हळे , ‘ एकूच थापट 
मारिल्लें मरे हांवें तुका ... तुका तें इतले लागलें ? ' ताचे खाडकेक हात लावन ताचें 
तोंड वयर करून विचारले , ' हे थापट मारलें म्हूण तूं म्हजे कडेन उलयना ? ' 
राजूचे दोळे भरून आयले . 
आवयन ताका म्हन्यांत ओडलो आनी ताची पापी घेवन म्हळे , ‘ म्हजी चूक जाली . ' 
आनी ती ताचे दोळे पुसपाक लागली . 
आवयक वेंग मारून राजू पोटभर रडलो . 
एदोळची दुकां अपमानाची आशिल्ली , आतांची खोशयेची आशिल्ली . 

आवयन मनांत म्हळे , येदो - सो भुरगो खरो . पुणून आमचो जाता तसो ताजोय 
अपमान जाता . आनी तिणे सोपूत घेतलो , ' हे मुखार हांव म्हज्या भुरग्यांचो केन्नाच 
अपमान करची ना . 

राजाबाब एक दोतोर . गडगंज पॅक्टिस आशिल्लो . सकाळी आठांक ताचीं ' विझितां ' 
सुरू 

जाताली . साडे णवांक दवाखान्यांत वतालो . साडे बारांक भायर सरतालो . आनीक 
एक दोन ' विझितां ' करून देडाक घरा परततालो . जेवतालो , न्हिदतालो . तिनांक परतीं 
' विझितां ' . पांचांक दवाखानो . साडे णवांक दवाखानो बंद करून ' क्लबां'त . साडे धांक 

घरा – हो ताचो सदचो नेम . भुरग्यांक मेळुकूच पावनाशिल्लो . 

फकत आयतारचो तो मेकळो उरतालो . आयतार ताणें भुरग्यां खातीर राखून दवरिल्लो . 
त्या दिसा सांजचे भुरग्यांक घेवन ताणें पासयेक वचचें . तांकां आयसक्रिमां खावोवची . 
तांचेकडेन खबरी करच्यो . 

धाकल्या बाबूचेर ताचो जीव . तो सदां ताका न्हिदिल्लोच मेळटालो . सकाळचो 
' विझितांक वतना न्हिदिल्लो आसतालो , रातचो परततालो तेन्नाय न्हिदिल्लोच 
मेळटालो . 

दनपारचो जेवपाक येतालो तेन्ना बाबू शाळेत गेल्लो आसतालो . अंदुच्यानूच तो 
शाळेंत वचूंक लागिल्लो . 

राजाबाबान सदां भायर सरतना बाबू सरी वचचें . ताच्या माथ्या वयल्यान हात 
ओडचो . ताची एक पापी घेवची आनी बाबूची आवय बाबूल्यो खबरी सांगताली त्यो 
आयकून खोश्शी जावचे . रातचेंय तेंच करचें . 
एका आयतारा बाबून ताका म्हळें , ' पापा , तूं केन्ना केन्नाय येता न्हय आमगेर ? ' 
' केन्ना केन्नाय ? ... पिश्या , हांव हांगाच रावतां मरे तुमचे म्हन्यांत ... ' 
' फट ... मागीर आमकां कसो दिश्टी पडना ? ' 

' सकाळचो हाव भायर सरतां तेन्ना तूं न्हिदिल्लो आसता . रातचो परततां तेन्नाय 
न्हिदिल्लो आसता . दनपारचो तूं शाळेत वता ... ' 
' तूं सदां दनपारचो येता ? ... ' 
' हय तर ... विचार मम्मीक ... ' 
' हय गे मम्मी ? ' 
मम्मीन जाप दिली ना . ती ओग्गी रावली . 
' एक दीस हांव शाळेंत वचचों ना . मागीर खरें कितें तें कळटले ... ' बाबून म्हळे . 
' पुणून आयतारचो आसतां न्हय रे सगळो दीस तुमचे बरोबर ? ' 
' फाटल्या आयतारा नाशिल्लो ... ' 
' फाटल्या आयतारा एका लग्नाक गेल्लों . दीस भर थंयच उरलों . ' 
बाबूचे मम्मीन म्हळे , ' आदले दोन आयतार अशेच गेल्यात . एका आयतारा बेळगांवां 
वचचें पडिल्लें . दुसऱ्या आयतारा एके पार्टेक ... तीन आयतार तूं घरा ना ... ' 

राजाबाबान हय म्हळे आनी तो ओगी रावलो . 
' सांजचो बेगीन कित्याक येना ? ' बाबून बापायक विचारलें . 
' इस्पिको खेळपाक क्लबांत कोण वतलो ? ' बाबूचे आवयन एक थोमणो मारलो . 
पुणून राजाबाबाक तिगेल्या थोमण्याची आतां गरज उरूंक नाशिल्ली . ' पप्पा , तूं 
केन्ना केन्नाय येता न्हय आमगेर ' ह्या बाबूल्या पयल्याच प्रस्नान आपणालें खंय तरी 

चुकता हाची ताका जाणवीक जाल्ली . तो विचारांत पडिल्लो . जाचे खातीर आपूण 
इतलेंय हे जोडटां ताका दिवपाक आपणाकडेन वेळ ना , हे समा न्हय अशें ताका 
' त्याच खिणाक दिशिल्लें . आनी ' वेळ काडचोच पडलो ' ह्या निर्णयार तो पाविल्लो . 

' पापा , एक काणी सांग . आतांच आं ... बाबून ताचे खाडकेक हात लावन म्हळे . 
' परतो म्हाका तूं केन्ना मेळटलो , कोण जाणा ... 

राजाबाबाक हे लागले . ताणें बाबूक काणी सांगली आनी दुसऱ्या दिसा सावन आपणाली , 
' विझितां ' उणी केली . क्लबांत वचपाचे सोडून दिले . इतलेंच न्हय , तर सांजचो दवाखान्यांत 
वचप ना असोय नित्शय केलो . 

सांजचो सगळो वेळ ताणें भुरग्यांक राखून दवरलो . 
तांकां घेवन ताणें सांजच्या वेळार केन्ना गार्डनांत वचचें , फुलां दाखोवची , केन्ना 
वेळेर वचचें , कुपांकडेन खबरी करच्यो ... 
भुरग्यांक बापूय आवडूंक लागिल्लो . 
तिवूय आनी आवय बापुयूय खोश्शी जाल्ली . 

भुरख्यांक वखदां दिवपाकूय वेळ ना ? 


लागी 


' तरी बरें , शिसलेंत टॉनीक आशिल्लें म्हूण चली वाटावलें ... दुसरें कसलेय विखाळ 
वखद आशिल्लें जाल्यार कितें जातलें आशिल्लें ? ... ' दोतोर तापून विचारपाक लागलो . 

जाल्लें अशें 

प्रमोद , माला हांचे उषा जोरान पडिल्लें . मलेरिया जाल्लो . वखद हाडिल्लें . मालान 
ताका वखद दिवचे . पुणून त्या दिसा माला उसरां उठिल्लें . ऑफिसाचे ताकतिकेंत 
आशिल्लें . ताणें घोवाक म्हळे ; ' उषाक मात्शें वखद दी पळोवया . ते मेरेन हांव च्या 
घेवन येतां . ' प्रमोदाक सदांच ताकतीक जाताली . ताणें वखदाची शिसली सोदली . 
ताका ती मेळ्ळी ना . ताणें बायलेक म्हळे , ' शिसली म्हाका मेळना मुगो ... खंय दवरल्या ? ' 

' मेजार आसतली ... सोद , मेळटली ... ' 
मेजार तीन चार शिसल्यो आशिल्ल्यो . एक उखल्ली आनी उषाल्या तोंडात एक 
डोज घालो . उषान तो मट्ट करून घेतलो ... ' आयज वखद गोड लागलें ' , उषान 
म्हळे . ' सदां कोडू लागतालें . ' 

जिस्त ह्या वेळार माला च्या घेवन भितर आयलें . ताणें उषाच्या तोंडांतली हीं 
उतरां आयकून शिसलेकडेन पळेले . शिसली दुसऱ्याच वखदाची आशिल्ली . ' घात 
जालो ' मालान म्हळे , ' उषाक दुसरेंच वखद दिले ... ' 

प्रमोद तापलो . ' सगळ्यो शिश्यो एकेच कडेन कित्याक दवरूंक जाय आशिल्ल्यो ? 
आतां कितें करूं ? ' 

' कितें करूं काय म्हूण विचारता ? धांव ... दोतोराक घेवन यो ... ' 
प्रमोद दोतोराक हाडपाक गेलो . 

दोतोरान उषाक तपासलें आनी खंयचें वखद दिले काय म्हूण विचारले . प्रमोदान 
शिसली दाखयली . दोतोर तापलो आनी म्हणपाक लागलो , ' जावं , जालें तें जालें . 
शिकिल्लीं मनशां तुमी दोगांय . तुमी अशें कशें करचें ? टॉनिकाची शिसली म्हूण चली 
वाटावले . दुसऱ्या कसल्याय वखदाची आशिल्ली जाल्यार कितें जातलें आशिल्लें ? 
बेजबाबदार दोगांय तुमी ... असली कसली ताकतीक लागिल्ली दोगांकूय ? ' 

दोगांय मान सकल घालून ओगी रावली . 
आनीक एका घरांतली खबर - 

चंदूक जोर येतालो . एकशें पांच मेरेन वाडिल्लो . देवच नाशिल्लो . बापूय दोतोराक 
घेवन आयलो . दोतोरान येवन म्हळे , जोर देवंक जाय आशिल्लो . 

' देवोवपाचें वखद दिल्लें जाल्यार देंवतलो आशिल्लो ... ' सट्ट करून आवयन म्हळे . 
' देवोवपाचंच वखद दिल्लें ... कितले डोज दिल्ले ... शिसली हाड पळोवया ... ' 
शिसली भरिल्लीच पडिल्ली . एकूय डोज चंदूक दिक्क नाशिल्लो . दोतोर तापलो . 
' शिसली भरिल्लीच कशी उरल्या ? ... एकूय डोज दिलोना ? ' मागीर , जोर कसो 
देवतलो ? ... ' 

' म्हाका खंय फावता ? हाणे दिवपाचो न्हय ? हांव रांदतले केन्ना , वाडटलें केन्ना , 
घरची सगळी कामां करतलें केन्ना ? ... ' आवयन फणफणून म्हळे . 

दोतोर चंदूच्या बापायक भायर घेवन गेलो आनी ताका ताणें म्हळे , " हिका एक 
समजना ते समजना ... तुकाय समजना ? ... ' 

' कामांत उरलों ... ' 

' कसले काम ? वखद दिवपाक कितलो वेळ वगडावतलो आशिल्लो ? तुमकां चलयेचें 
पहुंकूच ना अशें समजूं ? ... तुमी दुसरो दोतोर केल्लो बरो ... तूं कामांत , ती कामांत ... 
बेकार कोण हावूच आसां ? ... चली कोणाली ? ... म्हजी ? ... ' 

बापूय मान सकल घालून मोन्यानी उबो रावलो . 
भुरग्यांक वखदां लेगीत दिवपाक आवय - बापायक वेळ मेळचो न्हय ? 

भुरव्यांलो इश्ट 


विनेबाबान ऑफिस सुटलें म्हणटकूच नीट घरा येवचें . घरा ताची आनी शेजारची 
तिगां चौगां भुरगीं ताची वाट पळेत राविल्ली आसताली . विनेबाब दिश्टी पडनाफुडें 
तांणी ' काका काका ... ' करून ताचे भोंवतणी नाचचें . विनेबाबान बोल्सांतलो चण्याचो 
वा भिकणांचो पुडो काडचो आनी भुरग्याल्या हातार इल्ले इल्ले दवरचें . मागीर 
एकाद - दुकल्या भुरग्याक लागी ओडून विचारचें , ' आयज कितें केलें तुंवें , सांग ... ' 

' आयज मरे आईन म्हाका मारलो . ' 
" कित्याक मारलो ? ' 
व ' बेश्टोच ... ' 
' बेश्टोच म्हूण कोण कोणाक मारता ? तुवें कितेंय केला जातलें . कितें केलें सांग . ' 
' नळ सोडून हांव उदका कडेन खेळटालों म्हूण मारलो ... ' 

' उदकाकडेन खेळटा म्हूण मारलो ? ... अ ... मेढुंदी ती , हांव विचारतां तिका . ' 
अशें म्हणून विनेबाबान भुरग्याक लागी ओडचो आनी ताची फाट सांसपुची . 

भुरग्यांनी सदां हे भाशेन ताका आवय - बापायल्यो वा एकामेकांल्यो कागाळी सांगच्यो 
आनी विनेबाबान ' मेळू दी , हांव विचारतां ताका ' अशें म्हणून तांचे फाटी वयल्यान 
हात ओडचो . 

उपरांत भुरग्यांक विचारचे , आयज कसलो खेळ खेळुया , सांगात ... हुतुतू काय 
बबलेतेकी ? ' बबलेतेकी ' म्हळ्यार खातकुतल्यो . भुरग्यांनी खेळ वेंचून काडचो आनी 
विनेबाबान त्या दिसा भुरग्यांक घेवन तो खेळ खेळचो . केन्ना आपणे घोडो जावचें 
आनी एकएकल्याक फाटीर बसोवन तोंडांतल्यान टाकटूक , टाकटूक , टाकटूक आवाज 
काडून सालभर भोंवताडी काडची . 

साडेपांचांच्या सुमाराक ऑफिसांतल्यान घरा येवप . साडे - स , सात मेरेन भुरग्यां 
वांगडा खेळप ; मागीर सात जातकूच ' आतां तीनसांज जाली , तुमच्यो आवयो वाट 
पळेतात जातल्यो ' अशें म्हणून तांकां घरा धाडून दिवप , हो ताचो सदचो नेम . 

रायाबाब ताचो शेजारी . ताणें एक दीस विनेबाबाक म्हळे , ' म्हाका एक सांग , हीं 
भुरगीं तुजे कडेन इतल्या मेकळेपणान कशी उलयतात ? तुजे बरोबर ती खेळटात , 
नाचतात ... म्हजे सरी म्हजीं लेगीत भुरगीं येनात . नाचपा , खेळपाचे सोडुनूच दी ... 
कित्याक लागून अशें जाता ? तुजे कडेन कसलो जादू आसा ? ' 

' कशें सांगू ? सांगल्यार तुका वायट दिसतलें ' विनेबाबान म्हळे . 

' ना , वायट दिसचे ना . सांग तूं ... ' 

' तूं एक ऑफिसर . तुज्या हाताखाला काम करतल्यांकडेन तूं चलता तसोच भुरग्यां 
कडेन चलता . तुजो सभाव तुज्या हाताखालच्या सगळ्यांक पयस दवरपी . तुजें तोंडूय 
गंभीर . भुरगीं तुजे म्हयांत कशी येतली ? तूंच पयस दवरता तांकां ... खासा तुज्या 
भुरग्यांक लेगीत ... ' 

' हांव पयस दवरतां ? च्ये ... हांव तांकां शाळेंत आयज कितें शिकयलें , नवें कितें 
शिकलीं , सगळे विचारता ... प्रस्नूय करता ... तांची झगडी जाल्ली आसत जाल्यार 
ती पालयतां ... हांव तांकां पयस दवरिना . म्हजी भुरगीं मरे ती ... ' 

' न्यायाधिशा भाशेन तूं हे सगळं करता . भुरग्यांचो इश्ट जावन करता व्हय ? ... 
भुरग्यांलो इश्ट जावंक येवंक जाय मनशाक . ' 

' इश्ट कसो जातलो ? हांव बापूय मरे तांचो ... अंतर उरतलेच आमचे भितर ... ' 

' हे अंतर कातरूंक येवंक जाय बापायक . जाल्यारूच तूं तांचो इश्ट जावंक पावतलो . 
ना जाल्यार दिशीं - माशी हे अंतर वाडतूच वतलें ... भुरग्यां मजगतीं भुरगो जावंक येवंक 
जाय मनशाक . तांच्यांत भरसूंक जाय ... तांकां तूं इश्ट कसो दिसूक जाय . म्हणटकूच 
ती आपणालें काळीज तुजे फुड्यांत उगडें करतली . इश्टागत ही भुरग्यांच्या काळजाचें 
कुलूप उकतें करपाची चावी . ... एक फावट तूं तांचो इश्ट जालो म्हणटकूच ती तुका 
तरांतरांच्यो खबरी सांगपाक लागतली . तुका तरांतरांचे प्रस्न विचारतली , तुजे भोंवतणी 
आनाळ्यो - गुनाळ्यो काडटली . नाचतलीं , खेळटली ... आनी , तूं सांगता तें करतली ... 
कितें करूंक जाय , तीं जो वावर करतात तातूंत लक्ष घालूक जाय . आयज शाळेत 
कितें शिकलो , कितले मार्क पडले हे विचारून भुरग्यांचो इश्ट जावंक येना . शाळा 
कशी , मास्तर कसो , शाळा तुमकां आवडटा काय ना , मास्तर आवडटा काय ना , 
तुमी मास्तराची फकाणां मारतात काय ना , कशी मारतात , असले सगळे विचारूंक 
जाय ... तांच्या मनांतले सगळं आमकां काडूंक आयलें म्हणटकूच ती आमचे सरी 
येतात आनी सगळे मेकळेपणान सांगतात ... तांचेकडेन सांगपा सारकें जायतें आसता . 
तें आयकून घेवपीच कोण मेळना तांकां ... कांय गजाली तांकां आवडनात , कांय 
आवडटात ... आपलेपणान कोण विचारपी मेळ्ळो जाल्यार ताका तींत्यो गजाली सांगतात ... 

इतलें सांगून ताणे म्हळे 
' म्हजी आठ णव वर्साची धूव हालीं नाणी आनी तिकेटी एकठांय करपाक लागली . 
कोणूय आमगेर येवं , ' तुजे कडेन कॉइन्स आनी स्टॅम्पस् आसात ? ' काय म्हण विचारता . 
ताचो हो छंद पळोवन हांवें कितल्याश्या इश्टांक चिटी बरयल्यो आनी ताका वेगळ्या 
वेगळ्या देशांतली नाणीं आनी तिकेटी मेळोवन दिल्यो ... असलो छंद आशिल्ल्या एकाद्रया 
इश्टागेर ताका घेवन गेलों आनी ताका ताचें ' कलेक्शन ' दाखयलें ... तूं जाणा ? ताका 

नवो ड्रॅस हाडून दिल्यार जाताली ताच्याकूय धा वांट्यांनी चड खोस पयसुल्ल्या खंयच्याय 
एका देशाची तिकेट हाडून दिल्यार जाता ... हांव ताका मागीर वेगळ्या वेगळ्या देशांच्यो 
खबरीय सांगतां . हांवें घरांत रबराचो एक ग्लोब हाडला . ताचेर तो तो देश हांव ताका 
सोदूंक लायतां . म्हाका ते आपणालो ' जानी दोस्त ' मानपाक लागला . हाका लागून 
ताच्या सभावाची जी आंगां म्हजे पसून लिपून आशिल्ली तीय आतां उकतीं जाल्यांत . 

भुरग्यांकडेन तांकां आवडटात त्याच विशयांच्यो खबरी करच्यो . ती मेकळेपणान 
आमचे कडेन उलोवपाक लागतली . आनी हांवें पळेलां - उपदेसान वा हुकमान जें 
काम जमना तें ह्या मेकळेपणान जाता ... 
रायाबाबाक आयज एक नवी नदर मेळिल्ली . 

मोगाची ऊब 


भुरगें ल्हान आसलें म्हूण कितें जालें , आमचे सारकेंच तें एक पूर्ण मनीस . जल्माक 
येतनाच तें आपणालें अशें एक खाशेलें व्यक्तित्व घेवन येता . तें आवय वा बापाय 
सारकें दिसूं , वा दोगांचें ताका थोडें भोव कितेंय मारता आसूं , तें आवयूय न्हय , 
बापुयूय न्हय . तें तें . तागेल्या ह्या व्यक्तित्वाक मान दिवनूच आवय - बापायन ताचे 
कडेन चलूंक जाय . तें आपणालें अशें एक खाशेलें अवतार कार्य घेवन जल्माक आयला , 
हाचो विसर आमकां मात पसून पडूंक जायना . म्हणटकूच आमचें काम कितें तें आमच्या 
लक्षात येतले . 
Tare 

आमचे काम तागेल्या ह्या अवतार कार्याक 
फावऽशें वातावरण ताका निर्मून दिवपाचें . 

धरुया , गुलाबाचो एक रोपो हाडून आमी एके 
कुंडेंत रोयलो . एक दीस तो फुलतलो हे उमेदीनच 
आमी तो रोयतली मू ? तो केन्ना फुलतलो ? 

आमकां जाय तेन्ना न्हय . आमी केद्याय नेटान 
hogy 

ताका ' फूल ' म्हूण सांगलें म्हण तो फुलपाचो 
ना . बळयां तो आमकां फुलोवंक येवपाचो ना . 

रोप्याक नेमान उदक मेळटा काय ना , ताका 
Manilean सारें पड्टा काय ना , इतलेच आमी पळोवपाचें . 

ताच्या मुळांत नेर वाडिल्ली आसत जाल्यार ती काडून उडोवप , ताका कीड लागची 
ना हाची जतनाय घेवप , इतलेच काम आमी करपाचें . एक दीस तो आमकां फुलिल्लो 
दिश्टी पडटलो . 
फुलपाचे काम खासा तोच करतलो . 
भुरगेंय हे भाशेन आपुणूच आपणाली उदरगत करून घेता . 

तागेल्या ह्या विकासाक मेळूक जाय ती आवय - बापायची मोगाची ऊब . चड आवयच्या 
मोगाची . णव म्हयने तें आवयच्या पोटांत आवयचेच एक आंग जावन राविल्लें आसता . 
जल्माक आयले उपरांतूच तें आवय पसून वेगळें जाता . जिविताचे मुखावयले यात्रेत 
आपणाली वाट तें आपुणूच सोदून काडटले . पुणून हे वाटे वयल्यान चलपाक लागचे 
पयलीं ताका कितलिंशीं वर्सी आवयल्या मोगाचे उबेची गरज उरतली . 

जल्माक आयिल्ल्या भुरग्याची सगळ्यांत पयली आनी सगळ्यांत व्हडली गरज 
ती ती - आवयच्या मोगाची . 

ज्या संवसारांत आपूण जल्माक आयला त्या सवसारांत आपूण एकलें ना , आपणाक 
राखपी कोण तरी आसा , आपूण वाऱ्यार पडूंक ना हाची खातरी ताका आवयची 
ही ऊब करून दिता . भुरगें आवयचे कुशीत आपणाक सुगूर मानता . आवयचे कुशीत 
आसतना अख्खो संवसार कोसळून पडलो तरूय तें मात पसून भियेना . तें आवयचे 
तोंड पळेता आनी तें शान्त दिसलें म्हणटकूच भियेवपाक कारण ना , अशें मानता 
आनी आपले आपणाक धीर दिता . घरांत , धरुंया , कोणूय अनवळखी मनीस आयलो 
आनी भुरगें दारांत एकलेंच उबें आसलें जाल्यार ताका पळेनाफुडें तें भियेतले आनी 
धांवन आवय सरी वतलें . आवय म्हन्यांत आसतना तो भितर सरलो जाल्यार भुरगें 
आवयचे तोंड पयलीं पळेतले आनी थंय हांसो फुलिल्लो दिश्टी पडलो जाल्यार , ' हो 
आपलोच कोण तरी ' अशें मनांतल्या मनांत म्हणटलें आनी बिटीबिटी करून ताका 
पळेत रावतलें . कुडीक स्वास तशी मनाक ही ऊब गरजेची . हे उबे बगर भुरग्याची 
सारकी वाड जायना . आवयची ऊब तर ताका जायच . बापायच्या मोगाचीय जाय . 
आनी ज्या घराब्यांत तें जल्माक आयलां ताचीय जाय . जल्माक येवचे पयलीं आवयचें 
पोट तसो जल्माक आयले उपरांत घराबो . घराब्यांतूच भुरगें ल्हानाचे व्हड जाता . 
आनी घराब्याचे उबेंतूच ताच्यांतलो आत्मविस्वास वाडटा . 
भुरग्याचे संतुलीत वाडीक संतुलीत घराबो खुब्ब खुब्ब गरजेचो . 
कुडीक कोशाणू ( cells ) तशे समाजाक घराबे . कुडिच्या कोशाणुंचेर कुडिची बलायकी 
तशी घराब्यांचेर समाजाची बलायकी निंबून आसता . एकामेकांक ऊब दिवपी संतुलीत 
घराबे समाजांत नासत जाल्यार , भायल्यान कितलीय संपत हाडून समाजांत ओतात , 
केदीय व्हडली उदरगत घडोवन हाडात , भितरल्यान समाज रितो रितोच उरतलो . 

समाजाच्या केन्द्रांत घराबो तशें घराब्याच्या केंद्रात भुरगें . भुरग्या बगर घर घर 
जावंक पावना तशें भुरग्या बगर घोव - बायलेकूय जिवीत जिवीत कशें दिसना . घोव - बायलेक 
एकठांय दवरपाक , तांकां एकामेकांत एकजीव जावपाक भुरगें आसूंक जाय . जांगेर 
भुरगें जायना ती एकाद - दुकालें पोसकें घेतात . कित्या खातीर ? अख्ख्या संवसाराक 
आपलोसो करपाची भूक तांच्यांत आसता ती भागोवपा खातीर . घोव - बायल आपणालें 
जिवीत घराच्या चार वणटी भितर बंदिस्त दवरूंक सोदिनात . तें व्यापक करूंक सोदतात , 
ते खातीर . 

घोव - बायल आपणालें हें मिशन विसरलीं आनी दोगांय आपापणाले स्वतंत्रतायेक 
शिमे भायर म्हत्व दिवन झगडपाक लागलीं , आनी अंती एकामेकां पसून वेगळी रावपाक 
लागली जाल्यार , हाचो भुरग्याचेर जो परिणाम जाता तो हो – तें आपले आपणांत 
घुसपून उरता आनी एकलें - एकसुरें वाडपाक लागता . एकसुरेपणाच्या वज्या पोंदा चिड्डल्लें 
उरता आनी मनशा मनशा मजगतच्या संबंदांची गोडसाण चाखपा अणभवपाची कला 
होगडावन बसता . असलें भुरगें जिविताचे यात्रेत मुखार आपटत धोपटत खंय पावत , 
सांगूक येना . समाजांत कोणाच कडेन तें एकरूप जावंक पावना . समाजांत रावनूय 
समाजाचें आंग जावंक पावना . समाजांत कोल्ली , आपल्या वांदडाची , आपले आपणांतूच 
घुसपून उरिल्ली जी मनशां दिश्टी पडटात ती चडशी असल्या आवय बापांयची 
एकामेकांकडेन जांकां जुळोवन घेवंक आयलें ना असल्या घोव - बायलांची . 

हरशीय जाल्यार भुरगें आपणांतूच घुसपल्लें आसता . णव म्हयने तें आवयल्या 
पोटांत उरिल्लें . उपरांतूय तें आवयल्या मोगाचेर निंबून उरलें . तें स्व - केन्द्री जालें 
जाल्यार अजाप न्हय . पुणून भुरग्यांचे हे स्वकेन्द्रीपण आनी आमचे जाणट्यांचे 
स्व - केन्द्रीपण एक न्हय . भुरग्यांचे स्व - केन्द्रीपण हे तांगेल्या विकासाक गती दिवपी 
एक सैमीक बळ . 

पुणून भुरगें सदांच स्व - केन्द्री उरता अशें म्हणूं नज . आमचे कडल्यान आडखळी 
आयल्यो नात जाल्यार खासा तेंच आपणाक ' स्व'च्या वर्तुळांतल्यान भायर काडपाचो 

' स्व ' पेल्यान वचपाचो – यत्न करता म्हणपाचे लक्ष दिल्यार आमकां दिसून येतलें . 
देखीक , खंयचेय भुरगें आपणालें खेळणे दुसऱ्या भुरग्याक दिना . पुणून खेळपाक दुसरें 
भुरगें जाय आनी ताचे वांगडा खेळचे आसत जाल्यार ताका आपणालें खेळणे दिवंक 
जाय म्हणपाचें ताका आपशीच कळटा . हे दुसरें भुरगें आपणालें खेळणे घेवन वचत 
म्हणपाचो भंय आसुनूय तें ताका खेळणे दिता . थोडो वेळ घुटमळू . पुणून अखेरेक 
' स्व ' वर्तुळांतल्यान आपणाक भायर काडून ते ‘ परा ' कडेन गेले बगर रावना . 

तागेले हे ' परा ' कडेन वचपाचे वाटेत आमच्यो आडखळी जातात . ह्या आडखळींक 
लागून तीं हटी जातात , फटी मारपाक लागतात , तिडकीन कितेंय फोडटात , मोडटात , 

तरातरांची ' आडांगपणां ' करपाक लागतात . आनी इतलेय करून कांयच जायना म्हणपाचें 
कळटकूच रडूंक लागतात . ' स्व'च्या वर्तुळांतल्यान भायर सरपाच्या ताच्या यत्नांक 
आमचे कडल्यान आडखळी जावंक जायनात . उरफाटो आमचो तांकां आधार मेळूक 
जाय . हो आधार तांका मेळ्ळो ना जाल्यार तें अदीक ' स्व ' - केन्द्री जातले आनी 

जाणटें जाले उपरांतूय स्व - केन्द्रीच उरतलें . 

सांबाळ कशे तरेन ? 


भुरग्यांचो सांबाळ करूंक जाय म्हणपाचे आमी सगळी जाणात . कोणाक तें सांगचें 
पडना . पुणून भुरग्यांचो सांबाळ करप म्हळ्यार कितें करप ? फकत तांचे बलायकेची 
राखण करप ? तांचे कुडिचीच फकत जतनाय घेवप ? तांकां पातळ परसाकडेन जालें , 
तांच्या पोटांत जालें , ती रडपाक लागली जाल्यार वखत विर्सद करप , इतलेंच व्हय ? 
चडशा लोकांचो होच समज आसता . भुरग्यांक मन आसता म्हणपाचे आमी खंय जाणांत ? 
भुरगें जें कितें करता तें कित्या खातीर करता , तें करता आसतना ताच्या मनांत 
कसल्यो घडामोडी चलतात , तें समजून घेवपाचो आमी केन्ना यत्न करतात व्हय ? 
कांय भुरगीं मदींच रागार जातात . कांय भुरगीं फट उलयतात . कांय भुरगीं आपणे 
केल्ली चूक दुसऱ्याचेर धुकलून मेकळी जातात . कांय भुरगी ' म्हजेकडेन इतल्यो बावल्यो 
आसात ... , आई म्हाका इतल्यो च्यॉकलेटी हाडून दिता ... , बाबा म्हाका सदा आयसक्रिमां 
खावंक दिता ' असल्यो बडायो मारतात . असले सगळे ती कित्या खातीर करतात , 
केन्ना येवजून पळेलां व्हय आमी ? तांकां मन आसता म्हणपाचें खबरूच नाशिल्ल्यान 
आमी हो विचार चडसो करिनात . खरेपणानशीं ' भुरग्यांचो सांबाळ करप ' हाचो अर्थ , 
तांच्या मनाच्या घडामोडिंचो विचार करप , तांचे मन समजून घेवप आनी तें सारकें 
समजून ताका आवडटी दिका दाखोवप आनी तांची वाड कशी कितें घडोवन हाडची 
हाचेर येवजप , असो करूंक जाय . 

भुरग्यांचो सभाव पयल्या पांच वर्सातूच घडटा . तें मुखार कशें कितें जातलें तें 
हे पिरायेरूच समजता . आनी हेच पिरायेर आवय - बापूय चुको करून तांची वाट लायतात . 
हेच पिरायेर तांची चड जतनाय घेवंक जाय . 

भुरग्यांचे मन आमी सारके समजून घेनात म्हूण भुरग्यांक आमी सारकी वळखुंकूय 

पावनात . ती जें करतात तें आमकां केन्ना केन्ना मानवना . मागीर , आमी तिडकतात . 
' हांकां आतां जाग्यार हाडची पडली ' अशें म्हणटात आनी काय उपाय घेतात . आनी 
उपाय जिस्त उरफाटे घेतात - घेवंक फावनाशिल्ले तेच घेतात . 

हाका लागून भुरगें केन्ना केन्ना एक problem child जावन बसता . ताका कितें 
करचें तें आवय - बापायक समजना . ती बेजार जातात . 

कांय पती घेवंया 

एक घर . त्या घरांतलो भुरगो मोट्या मोट्यान उलयता . आड्डून ऑड्डून उलयता . 
ताका कितें करचें , बापायक समजना . तो ताचेर ताणशेता , ' उठून भाया घच , पळोवया ... 
हांगा नाका तुजो बोवाळ ' अशें म्हणून ताका तो भायर धांवडावन धावता . 

हो जिस्त उरफाटो उपाय . 

भुरग्याक धांवडावन घालो म्हूण तो ओगी बसतलो व्हय ? भायर वचून मोटकामोरन 
उलयतलो . भायर बोवाळ करतलो . खरेपणानशीं , तो मोट्या मोट्यान कित्याक उलयता 
हे बापायन समजून घेवंक जाय आशिल्लें . तो बेश्टो कित्याक मोट्या मोट्यान उलयतलो ? 
कितेंय तरी कारण आसूंक जाय . घरांत जाणटेलींच मोट्या मोट्यान उलयतात आसूंक 
जाय . तांचे तकलेर कसलेंय तरी ' टेंशन ' आशिल्ल्यान ती एकामेकांचेर ताणशेतात 
जावंक जाय . हे कारण आसत जाल्यार भुरग्याक ' हांगा नाका तुजो बोवाळ , तूं भायर 
वच ' म्हूण सांगप हो उपाय जायना . जाणटेल्यांनीच एकामेकांचेर तापपाचे सोडून दिवंक 
जाय . मोट्यान उलोवपाचें बंद करूंक जाय . घरांत थंड वातावरण निर्माण करूंक जाय . 
घरांत थंड वातावरण आसत जाल्यार खंयचेच भुरगें मोट्यान केन्ना उलोवचें ना . 
मोट्यान उलोवं नाका म्हूण ताका सांगपाचीय गरज उरचिना . 

दुसरेंय एक कारण आसूं येता 

भुरग्याचेर आवय - बापायचे दुर्लक्ष जाल्लें आसूं येता . तांचे लक्ष ओडपा खातीर 
तो मोट्या मोट्यान उलयता आसूं येता . हे कारण आसत जाल्यार , आवय - बापायन 
ताचे कडेन लक्ष दिवपाक लागूक जाय . तो सांगता तें लक्तुबायेन आयकूक जाय . 

तिसरेंय एक कारण आसूं येता 

भुरगो भिजूड जाल्लो आसूं येता . हे कारण आसत जाल्यार तो कित्याक भिजूड 
जाला तें पळोवंक जाय . आनी ताचो भंय ना करपाचो उपाय सोदून काडूंक जाय . 

एक आनी दोन न्हय , भुरगो घरांत मोट्या मोट्यान उलयता हाचे फाटल्यान हजार 
कारणां आसूं येतात . खंयच्या कारणान तो मोट्यान उलयता तें सोदून काडूंक जाय . 
आनी तें पयस करूंक जाय . खरो ‘ उपाय ' तो हो . ' हांगा तुजो बोवाळ नाका ' अशें 
म्हणून भुरग्याक धांवडावप हो ' उपाय ' जायना . 

आमी जिस्त होच उपाय घेतात . 

आनी तो आंगलट येता . 
आनीक एका घरांतली खबर - 

आठेक वर्साचे पिरायेचो भुरगो . फकत जेवपाक आनी न्हिदपाक घरांत येता . बाकिचो 
सगळो वेळ तो भायरूच हेडत रावता . आवय हुसक्यांत आसता . कितें करचें , तिका 
समजना . एक दीस ताका तिणें कुडीत बंद करून दवरलो . च्या दिवपाक म्हूण कूड 
उकती केल्ली तीच संद सादून तो पळ्ळो . तीनसांज जातकूच बापूय घरा आयलो 
तेन्ना ताका तिणें ही खबर सांगली . बापूय तिडकीन भायर सरलो आनी ताका धरून 
घरा हाडलो . एका खांब्याक बांदलो आनी बडय बडय बडयलो . 

भायर भुरग्यांक कसली संगत लागत , सांगूक येना . अचूक वायट संगत लागिल्ली 
पळोवंक मेळटा . भुरगीं पयलीं गाळी संवंक शिकतात , मागीर पोजडें उलोवंक शिकतात , 
काय बुरश्यो संवंयोय तांकां लागतात . देखून तांकां घरांतलीं भायर वचूंक दिवंक जायना , 
अशें आवय बापायक दिसता . पुणून 

ती घरांत कित्याक राविनात हाचो विचार आवय बापूय केन्ना करतात व्हय ? 
घरांतलें वातावरण तांकां आवडना असलें आसूं येता . घरांत तांकां कसलीच मेकळीक 
मेळना हेवूय एक कारण आसूं येता . घरांत सगळीच तांकां हँच फँच करतात जावं 
येता . कितलिंशी कारणां आसू येतात . 

हो भुरगो घरांत राविनाशिल्लो , सगळो दीस भायरूच रावतालो हाचे फाटल्यान 
असलींच कसली कारणां आशिल्ली . कसली ती आवय - बापायन सोदून काडिल्ली 
जाल्यार ताका घराची ओड लावपाचे कांय नीट उपाय घेवंक मेळटले आशिल्ले . ताका 
घरांत मेकळीक दिवन पळोवं येताली . ताका जाय तें करूंक दिवं येतालें , ताका हँच 
फँच करपाचें बंद करूं येतालें . घरांतलें वातावरण ताका आवडूंक लागतले आशिल्लें . 
आनी तो भायर वचचो नाशिल्लो . आवय बापायन जिस्त चुकिचे उपाय घेतले . ताका 
कुडीत बंद करून दवरलो . खांब्याक बांदून ताका बडयलो . परिणामी , तो घराचेर 
साप विटलो . मुखार कितें जालें खबर आसा ? सोळा सतरा वर्साचे पिरायेर तो ' पाकिटमार ' 
जालो . दोन तीन खेपे बंदखणीत रावन आयलो ... खात्या - पित्या घरांतलो भुरगो हो , 
तो असो कसो जालो ? एकूच जाप मेळटली : आवय - बापूय ' कडक ' रावली आनी 
तांणी ताका असो ' केलो ' . 

समाजांत तवनास , वाळेस , टंटणमारी , चोर , फटींग , निर्बुद्द जे कोण दिश्टी पडटात 
ते तांगेल्या आवय - बापांयनी ' तयार करून ' समाजाक दिल्ले आसतात . 

आनीक कांय पती पळोवंया . 
पुष्पा घरांत कसलेच काम करिना . कितेंच ताका करूंक येना . बेजबाबदार जाला . 
कित्याक लागून ते अशें जाला जातले ? तें अशें जावपाक काय कारणां आसुंकूय 

जाय . एक तर ताची सगळी कामां ल्हानपणापसून आवयन केल्ली आसूंक जाय . वा 
ताणे केल्ल्या कामांच्यो भगल्यो जायत राविल्ल्यो आसूक जाय . ह्या भगल्यांक लागून 
तागेलो आत्मविस्वास उडून गेल्लो आसूंक जाय . आपणा कडल्यान कसलीच कामां 
जावचिनात असो ताचो समज जाल्लो आसूंक जाय . जाणटेल्यांनीच हो समज करून 
दिल्लो आसूंक जाय . खंयच्या कारणाक लागून ते अशें जालें हें आवय - बापायन सोदून 
काडिल्लें जाल्यार तें पयस करून ताका निवळावं येतालें . 

भुरगी मेंगी , बुद्दीन मंद अशींच जातात . तांकां संतोश दिवपी कामां तांकां घरांत 
केन्ना मेळ्ळी नात जावं येता . घरांतल्या कामांत तांकां अपेस आयिल्लें आसूं येता . 
अपेसाक लागून तांकां घरांत उलोवणी खावची पडिल्ली आसूं येतात . कंवळ्या मनाचेर 
अपेसाचे घाय जाले जाल्यार भुरगी मेंगी जातात . असल्या भुरग्याक जाग्यार हाडपाचो 
एकूच उपाय आसूं येता – ' खेळ , पोटभर खेळ ' म्हूण ताका सांगूक जाय . दुसऱ्याकडेन 
ताची सर्त लावन ताका नंबर दिवंक जाय आनी मुखार हाडूंक जाय . ल्हवू ल्हवू 
ताच्यांत आत्मविस्वास येतलो आनी तें ' नॉर्मल ' जातलें . 

आवय - बापूय भुरग्यांक कामां दिनात , कामां सारकी केली नात म्हूण तांकां उलयतात 
ताचें हें मोल . 

एका घरांतलो भुरगो एका सारक्यो फटीच मारतालो . फटी मारता म्हूण बापूय 
ताका मारतालो . आवय ताका उपदेस करताली . तो फटी कित्याक मारता हे 
आवय - बापायन सोदून काडूंक जाय आशिल्लें . खरें उलयल्यार ख्यास्त जाता हे ताणें 
पळेल्लें आसूंक जाय . ख्यास्तिच्या भयान तो फटी उलयतालो जावंक जाय . भुरगीं 
बेश्टीं फट उलयनात , भंयान उलयतात . खरें उलयल्यार ख्यास्त जावची ना म्हणपाची 
खातरी आसत जाल्यार खंयचेच भुरगें केन्नाच फट उलोवचें ना . 

फट उलयता म्हूण भुरग्याक मारप वा फट उलोवचें न्हय म्हूण ताका उपदेस करप 
हो फटिंचेर उपाय न्हय . 

आतां एके चलयेची खबर 
समावान चिडचिडी जाल्या . मात्शे कोणेय कितेंय म्हळ्यार पुरो , मनाक लावन घेता . 
मागीर , सोंसना जातकूच हे मोड तें फोड करपाक लागता . केन्ना केन्ना आपणाली 
तकली वणटीक आपटिता . चलयेक कितें करचें , आवय - बापायक समजना . ती मागीर 
ताका उलोवन खातात वा मारतात . 

दोन चलयां फाटल्यान जाल्ली ही तिसरी चली . आवय - बापायक चलो जाय आशिल्लो . 
चल्या वाट्याची चली जाल्ली . दोगांकूय तिचे विशीं एके तरेची ‘ एलर्जी'शी जाल्ली . 
तिका सारकें खावंक घालें ना . मोग दिलो ना . मात्शे समजूंक लागतकूच तिका आपूण 
कोणाकूच नाका म्हणपाचे दिसून आयलें . व्हडल्या दोगीय भयणिंचेर आवय - बापायचो 

चड मोग हे तिणे पळेलें . हाका लागून भितरल्यान ती दुखावल्ली . 

आवय - बापूय भुरग्यांचे मन सारकें समजून घेवंक पावली जाल्यार खंयचेंच भुरगें 
इबाडचे ना . विकृत जावचे ना . खंयच्याच भुरग्याचो आवय बापायक ' प्रस्न ' पडचो 


ना . 


भुरग्यांक समजून घेवप खूब गरजेचें . भुरग्यांची राखण करप , तांचो सांबाळ करप 
म्हळ्यार तांचे मन समजून घेवप . मनाची बलायकी कुडिचे बलायके परस म्हत्वाची . 
खंयच्या प्रसंगार कशें चलचें , कितें करचें हें आवय - बापायक कळूक जाय . भुरग्यांचे 
वागणुकेचो कितें अर्थ आसूं येता , हे तांकां समजूंक जाय . ती घेतात त्या उपायांचो 
कितें परिणाम जावं येता हाचो खोलायेन तांणी विचार करूंक जाय . तिरिमिरीन कसलेय 
उपाय घेवन ताचे वायट परिणाम भोगचे परस पयलींच थोडो वेळ विचार केल्लो बरो . 
ना जाल्यार आमचे उपाय आंगलट येवं येतात . सगळ्यांत म्हत्वाचे म्हळ्यार , पयल्या 
पांच वर्सातूच भुरग्यांची ही जतनाय घेवंक जाय . पयल्या पांच वर्सात भुरगें घडटलें 
तशेंच तें मुखार वाडटले . तेच तरेचे जातले . 

सैमाच्या सांगातांतूच तांची खरी वाड 


भुरग्यांक जाय तेंच न्हेतूंक दिवंक जाय . 

खरेपणानशीं स - सात वर्त्यांची जायसर तांकां नागडींच रावंक मेळूक जाय आशिल्लें . 
हे पिराये वयली भुरगी आंगावली काडून उडयतकूच कितली खुशालभरीत जातात , 
पळोवंक ना व्हय आमी ? सैमांत सगळे नागडेंच जल्माक येता , नागडेंच वाडटा . ॲडम् 
आनी इव् नागडींच रावतालीं तेमेरेन ती देवाच्या सांगातांत जियेताली . अवचीत् एक 
दीस ती ' सभ्य ' जालीं आनी नागडी रावपाक लघूक लागली . बायबलांत तांकां ' ज्ञान ' 
जालें म्हळां . खरेपणानशीं तांच्यांत दंभ उदेल्लो . भुरग्यांक ह्या दंभा पसून पयस दवरूंक 
जाय . नागडी रावन वत , वारो , पावस आंगार झेलूक तांकां मेळूक जाय . वत , वारो , 
पावस हे भुरग्यांचे इश्ट सांगाती . ती सैमाची भुरगी . आवयचे कुशी परसूय तांकां सैमाची 
कूस चड प्रिय . तांकां नागडी रावपाक लज दिसना . लज आमकां दिसता म्हूण आमी 
तांकां न्हेसयतात . आमची गरज ती . तांची न्हय . ल्हानपणांत तांकां लज शिकोवपाची 
गरज ना . सभावान ती निश्पाप . जितली नागडी उरतलीं तितलीं आरोग्यान बरी उरतली . 

घटमूट जातली . तांकां नागडी भायर वचूंक दिले जाल्यार तांकां वारो लागतलो , थंडी 
जातली , जोर येतलो ; वतांत वचूंक दिलें , जाल्यार तांचें आंग तापतलें , पावसांत नाजूक 
दिले जाल्यार हातुळणार पडटली असल्या तरांतरांच्या भयांक लागून ' सैमाच्या ह्या 
भुरग्यांक ' आमी सैमापसून कडेक काडीत आयल्यांत . हे भंय तकलेंतले काडून उडोवपाचे . 
भुरग्यांक मेकळ्या मळार वतांत नाचूंक मेळत जाल्यार घरांत येवपाची तांकां इत्साच 
जावपाची ना . पावसांत नाचूंक मेळत जाल्यारूय ती केन्नांच घरांत भितर येवपाची 
नात . खेळणी घेवन खेळप वेगळें आनी सैमाच्या सांगातांत खेळूक मेळप वेगळं . सैमाचो 
सांगात भुरग्यांत चैतन्य ओतता . आवयच्या मायेच्या हातां परस वाऱ्याची वा वताची 
माया तांकां चड सुखायता . तांकां सैमाच्या सांगातांत वाडूंक दिवंक जाय . 

न्हेसयतली जाल्यार न्हेसयात . पुणून तुमकां जाय ॐ न्हय . तांकां जाय तें . मागीर 
तें आवयचे साडयेक ' मॅच ' जायना जालें जाल्यार नाका जावं . बापायच्या व्हडपणाक 
सोबना जालें जाल्यार नाका सोबूं . भुरगीं कितेंय न्हेसली म्हूण आवय - बापायचे कसलेंच 
लुकसान जावपाचे ना . तांचे व्हडपणूय उणें जावपाचे ना . ' आंवंय , ह्या आवय - बापायक 
भुरग्यांक कितें न्हेसोवचे हेच कळना ' अशें कांय जाणां म्हणटली . म्हणूं दी . ती कितें 
म्हणटात ताका म्हत्व ना . भुरगी कितें म्हणटात तें म्हत्वाचे आनी तेंच . लक्षात घेवपाचें . 

काय भुरग्यांक पायांत जोतीं घालीन दिसनात . बूट तर काय भुरग्यांक निखालूस 
आवडनात . तांकां उकत्या पायांनी भोंवष चड आवडटा . तांकां बळयां बूट जोतें घालूक 
लावपना , असो नेम करुया . तांकां अनवाणयां भोंवक दिवंया . शान्तिनिकेतनांत रवीन्द्रनाथ 
अनवाणयांच भोंवताले . केन्ना बूट जोतें घाली नाशिल्ले . ते म्हणटाले , जे मातयेन म्हाका 
जल्म दिला तिचे मायेचो स्पर्श म्हजी पावलां सोडून खंयच्याच आंगाक जायना . ह्या 
स्पर्शान हांव सुखावतां . म्हज्या आंगांत चैतन्य संचारता . जोतें बूट घालून ह्या स्पर्शा 
पसून हांव पयस कित्याक रावू ? * भुरगीं अनवाणयां भोवली जाल्यार आवय - बापायचे 
नाक कातरतलें ? कातरूं दी . पुणून तांचे खोशयेंत आडमेळे हाच्या नाका . भुरग्यांक 
मातयेची सुमारा भायर ओड . चंदना परस मातयेचो परमळ तांकां अदीक सुखायता . 
भुरगीं मातयेंत खेळटात तेन्ना ती फकत खेळनात . जिवितांतलो एक व्हडांतलो व्हड 
आनन्द भोगतात . उक्त्या मळार ती धांवंक लागतात तेन्ना लक्ष दिवन मात्शे पळयात . 
केदी खोस तांकां भोगता आसतली हाचो अदमास येतलो . मातयेंत तांचे हात पांय 
बुरशे जातले , जावं दी . आंगाक माती लागतली , लागू दी . कांय बुडपाचें ना . 

सैमाच्या सांगातांत भुरगी कितली फुलतात , हाचो अदमास तरी आसा व्हय आमकां ? 
सैमांतलें जें आमकां दिश्टी पडना तें तांकां दिश्टी पडटा . फूल पळेनाफुडें तीं पिशी 
जातात . तांचे तोंड फुलून येता , दांतांच्यो कवळ्यो आनी गालांच्यो खळयो ती आमकां 
दाखोवपाक लागतात . उलोवंक येवचे पयलीं भुरग्याक पिसोळे दिश्टी पडटा तेन्ना 

ताका 


In , 


( AN 


कितें दिसता जातलें ? 
आपणाकूय अशेंच उडचेंशें दिसता 
हाचेकूय वेगळें कितेंय दिसता जातलें ? 

बेबो उडक्यो मारता त्यो पळोवन 
आपणेय अश्योच उडक्यो मारच्यो अशें खंयच्या भुरग्याक दिसचे ना ? मैं 
... सैमाच्या सांगाता पसून तांकां पयस व्हरूंक फावना . 

पीठ कशें , पातळ्ळेलें मुनवेचे चान्नै , खळऽ खळऽ करून व्हांवत वचपी न्हय , घस्स 
घस्स करून उसळपी दयों , दोंगर मळे , झाडां पेडां , सुकणीं सावदां , किडी मुयो पोटभर 
पळोवंक मेळूक जाय . तांकां अणभवूक मेळूक जाय . जाल्यार ती आंगां - पांगांनूच न्हय , 
मनान आनी काळजानूय फुलतली . 

आठ णव म्हयन्याच्या भुरग्याक मांडयेर घेवन आंगणांत सांजची बसात . तें मळबांतली 
कुपां पळेत रावतलें . ताका उलोवंक आयलें ना म्हूण ताचे तकलेंत कुपां पळोवन कितेंच 
घोळना अशें कशें म्हणूक येतलें ? कितेंय तरी घोळटाच जातलें . तें सैम पियेता जातलें . 
पुराय सृश्ट आपणांत भितर भरून घेता जातलें . चन्द्रीम पळोवन ताका केदी खोस 
भोगता जातली ! 

चन्द्र भुरग्यांचो मामा . चानिमाम म्हणूनच ती ताका वळखत आयल्यांत . तो रातचोच 
दिश्टी पडटा , दिसाचो कित्याक दिश्टी पडना , दिसाचो तो खंय लिपून बसता , असले 
प्रस्न भुरग्यांक पडनात जातले अशें म्हणूं येत व्हय केन्ना ? चन्द्र पळोवप , ताच्या 
चान्न्यांत न्हावप , ताचो उजवाड दोळ्यांत भरून घेवप ही भुरग्यांची व्हडांतली व्हड 
खोस . चन्द्रांत हरण बसलां - वा म्हातारी बसून दळटा - म्हूण तांकां सांगात , तांकां 

तें खरें दिसतलें . सुक्या विज्ञानापरस भुरग्यांक 
असल्या काव्याची चड ओड . अजापांच्यो 
गजाली तांकां प्रिय . राजा राणयांच्या काणयां 
परस परिच्यो काणयो तांकां सदा 
आवडटात . अख्खो संवसारूच तांचे 
नदरेन अजापांचो . अजापांतल्यानूच 
ती वास्तवाकडेन 

वतात . 
अजापांतल्यान , 
अदभुतांतल्यान वास्तवा 
कडेन - ही वाट तांगेली 

संवसार वळखुपाची . 


D 


७४ 


चान्न्यांत भुरग्यांक पासयेक घेवन वचात आनी ती कशी फुलून येतात तें पळेयात . 
चान्ने पीठ कशें पातळ्ळेलें आसचें , काळोख झाडांच्या आधाराक धांवन लिपून राविल्लो 
आसचो , झाडांनी सगळे कडेन रांगोळ्यो घाल्ल्यो आसच्यो – हो देखाव पळोवन भुरगीं 
पिशी जातली . 

असले देखाव पळेले बगर कोण कवी जायना . कोण चित्रकार जायना . कोण गावंक 


लागना . 


With thest Cornptimenis Free 
Dr. TMA PAI POUNDATION 

Syndea to House 
MANIPAL - 5761 

आवय बापूय आसून अनाथ 


म्हजें काळीज रडटा 
एक , आवय नाशिल्लें भुरगें पळेतां तेन्ना . 
दोन , भुरगें नाशिल्ली आवय पळेतां तेन्ना . 
तीन , ' आयां ' सुवादीन जाल्लें भुरगें पळेतां तेन्ना . 

पयले दोन नशिबाचे खेळ म्हणपाचे . तिसऱ्याक आवय - बापायचे अबुदिचो परिणाम 
म्हणूंक जाय . 

आयां सुवादीन जाल्ल्या भुरग्यांक आवय - बापूय आसतात . जेवंक खावंक , न्हेसूक 
पांगरूंक आसता . तरांतरांची खेळणीय तांकां खेळपाक मेळिल्ली आसतात . मेळना 
ती फकत आवय - बापायच्या मोगाची ऊब . कित्याक , दोगांय कामाच्या निमतान दिसूयभर 
भायर आसतात . 

एके तरेची ' अनाथ ' भुरगी ही . 

भुरगीं निखटें जेवंक खावंक मागिनात . निखटी राखण सोदिनात . जेवण खाण , 
न्हेसण पांगरूण , बावल्यो खेळ , अर्थ अपुर्वाय हाचे परस चड ती आवय - बापायचो 
सांगात सोदतात . तोच तांचे नदरेन मोलाचो . चड गरजेचो . आवय - बापायन आपणा 
वांगडा हांसचे खेळचे , नाच , गावचे , ही तांची खरी भूक आसता . आनी तीच आवय 
बापूय भागोवंक पावनात . कित्याक ? तांचे कडेन वेळूच नासता . 

भुरग्यांक दिवपा खातीर जांकां वेळ मेळना तांणी , खरे म्हळ्यार , आपणागेर भुरगीं 
जल्माक येवंक दिवंक फावनात . भुरग्यांक दिवपा खातीर आवय - बापायकडेन पयशे 
नासल्यार उपकारतात . पुणून वेळ आसुंकूच जाय . 

भुरगें संवसारांत नवेंच आयिल्लें आसता . जें जें कितें ताका दिश्टी पडटा ताचे 
कडेन तें अजापांचे नदरेन पळेता . संवसार म्हळ्यार ताका एक व्हड कुवा . कशें दिसता 
आनी हे कुवाडे सोडोवपाच्या यत्नांत तें गुल्ल उरता . संवसाराक वळखुपाचो तें यत्न 
करता . नवे नवे अणभव घेता . तागेले अणभवांचे हे यात्रेत ताका सांगात मेळूक जाय 
तो आवय - बापायचो . ह्या सांगातांत ताका धीर मेळटा . एके तरेचो आधार मेळटा आनी 
भावार्तान तशें आत्मविस्वासान तें मुखार वता . 
३१ ' आई म्हाका काणी सांग ' हीं उतरां जाच्या तोंडांतल्यान भायर सरूंक नात असले 
एक तरी भुरगें संवसारांत आयजवेर जल्माक आयलां व्हय ? काणयांच्या संवसारांत 
पांखाँचे घोडे आसूं , सुकणी सावदां मनशां भाशेन उलयतात आसूं , गितां गावपी वझरे , 
व्हाळ , न्हंयो आसू , भुरग्यांनी हे सगळं खरेंच मानला . तांच्या मनांत भोंवतणच्या संवसाराची 
इतली अजापांची पडबिंबां पडटात की तांतली खरी खंयची आनी फट खंयची हे 
सोदपाची तांकां केन्ना गरजूच भासना . खरें फट तांकां खूब वर्सा उपरांत वळखूक 
येता . आपशी समजता . कॅमेयांतले ' निगेटिवें'त जशें काळ्याचे धवें आनी धव्याचे 
काळें जाता , इतलेंच न्हय तर उरफाटेंय येता , तशींशी कितें संवसाराची पडबिंबां भुरग्याच्या 
मनांत पडटात . ' निगेटिवे ' वयल्यानूच फोटोग्राफर सारके प्रिन्ट्स काडटा तशी भुरगीय 
' समजूंक लागतकूच ' संवसाराचे खरे रूप उबें करूंक पावतात . ते मेरेनच्या तांगेल्या 
ह्या यत्नांक आवय - बापायचो आधार मेळुकूच जाय . 

' आया ' हो आधार कशी दितली ? मातयेची बावली सट्ट करून जमनीर पडली 
जाल्यार फुटली ह्या भंयान आमी तिचो जसो सांबाळ करतात तसो आया भुरग्यांचो 
सांबाळ करतली . तें पडचें न्हय , ताका लागचें न्हय , ताका कोंक वा घाय जावचो 
न्हय , हाचीच सगळ्यांत चड जतनाय घेतली . वेळार जेवयतली , वेळार पिवयतली , 
वेळार न्हिदयतली . हाचे पेल्यान ती कितें करतली ? मोग करतली . भुरग्यांचो कोणाकूय 
मोग आसता तसो तिकाय आसतलो . पुणून आवय - बापायच्या मोगाची सुवात हो मोग 
केन्ना घेवंक पावता व्हय ? आयां सुवादीन जाल्ल्या भुरग्यांक कसले घुसमटमार सोंसचे 
पडटात हाचो अदमास आमकां आशिल्लो जाल्यार आमी आमच्या भुरग्यांक केन्नाच 
तांचे सुवादीन करची नाशिल्ली . भुरगें मातयेची बावली न्हय , कोणाय कडेन ' सांबाळूक ' 
दिवपा सारकी . जिवें तटीत चैतन्य तें . ताका तुमचो सांगात जाय . पयशांची आमकां 
कितलीय गरज आसूं , नोको आमकां कितल्योय करच्यो पडूं , ' सोशल लाइफा'ची 
आमकां कितलीय ओड आसू , भुरग्यां खातीर आवय - बापायक वेळ काडूंक येवंक जाय . 

भुरग्यांचो तुमचेर हक आसा . 
भुरग्यांक आयांच्या गुलामींतल्यान सोडयात . 
आया भुरग्यांचो इतलो सांबाळ करतात की भुरगी मागीर सामकींच अपंगूळ जावन 

पडटात . तांकां आपूण जावन न्हेसूक येना , न्हेसोवचें पडटा . तांकां आपूण जावन 
न्हावंक येना , न्हाणोवचें पडटा . हात पांय आसुनूय ती लुळी - पांगळी जातात . 

आया दवरचीच पडली जाल्यार एक काम करूंक जाय . तिणे कितें करचें आनी 
कितें करचें न्हय हे तिका समजावन सांगूक जाय . 
१. भुरग्यांचेर ती हात उखलची ना . 
२. तांचेर केन्ना धेगसो घालची ना . 
३. तांकां हिणोवची ना , तांचो अवमान करची ना . . 
४. भुरग्यांच्यान जाता ती कामां तांकां करूंक दितली . आपूण करून तांकां अपंगूळ 


करची ना . 


५. भयाची वा जोखमेची – म्हळ्यार risky कामां भुरगीं करपाक लागलीं जाल्यार 

ती तांचेर बारीक नदर दवरतली . पुणून तांच्या कामांत आडखळ हाडची ना . 
६. तांचे हुजीर पोजडें उलोवची ना . 
७. फुसलावन तांचे कडल्यान कसलेच काम करून घेवची ना . 
तिचे सुवादीन जाल्लें भुरगें अबरगत जावचे ना हाची जतनाय तिका घेवंक सांगूक 


जाय . 


इतलेंय करून आमचे भुरगें विक्षिप्त , विचित्र , कोल्ली , अरवळ जावचें ना हाचे खरेपण 
ना . मोगाक भुकेल्ली भुरगीं सदां उपाशींच उरल्यांत . मोगाक भुकेल्ली चली ' कोणा'य 
वांगडा पळून गेल्या . आनी चले ' ड्रग ऍडिक्ट्सूर्य जाल्यात . 

हांव एका निर्णयार पावलां 

ज्या आवय - बापायक भुरग्यां वांगडा खेळूक नाचूंक , काणयो सांगूक वेळ मेळना 
ती आवय - बापूय दुर्भागी . ज्या भुरग्यांक आवय - बापायचो वेळ मेळना ती भुरगीं दुर्भागी . 

मागीर , घरांत लक्षुमी कितलीय उदक भरता आसूं . 

घरांत भुरव्यांची सुवात 


भुरग्यांची घरांतली सुवात खंयची ? 

घर घेतना वा बांदतना आमी ड्रॉइंग रूम खंय आसचो , बेडरूम खंयचे दिकेक 
आसचो , बाथरूम , किचन खंय आसची , सगळ्याचो विचार करतात . भुरग्यांक खंयचो 
रूम दिवचो हाचो विचार केन्ना करतात व्हय ? तांणी खंय खेळचें , केन्ना चिंतला 


७७ 


व्हय ? ' सगळं घर तांचे ' म्हळे म्हूण भागना . सगळे घर तांचें न्हय . ड्रॉइंग रुमांत 
बापूय बसला . थंय तो काम करता वा ताका मेळपाक आयल्यात तांचे कडेन तो 
उलयता . थंय भुरग्यांक खेळूक मेळना . किचनांत आवय रांदता . थंय खेळूक गेली 
जाल्यार तिच्या कामांत आडखळ येता . थंय खेळूक सुवात ना . बेडरुमांत दिदी अभ्यास 
करता . ' हांगा नाका तुमचो बोवाळ ' अशें म्हणटा आनी ती तांकां थंयची धांवडावन 
घालता . भुरग्यांनी खंय वचचें ? खंय खेळचें ? घरांत खंयचेच कडेन तांकां सुवात 
ना . आमकां घरांत सुवातूच ना अशें तांकां दिसलें जाल्यार अजाप कसलें ? 

व्हडल्या व्हडल्या बंगल्यांनी लेगीत भुरग्यां खातीर सुवात नासता . 

रूम दिवंक नाका मेळू . पुणून घरांत तांचे खातीर एक ल्हानसो कोनसोय आसचो 
न्हय ? देवा खातीर आमी एक ल्हानशी सुवात वेगळी काडटात मू ? मागीर भुरग्यां 
खातिरूय काडूंक येवंक जाय . ' ही सुवात तुमची . हांगा तुमची सगळी खेळणी हाडून 
दवरात आनी हांगा बसून खेळात ' अशें तांकां सांगात आनी पळेयात , भुरगीं खोश्शी 
खोश्शी जातली . त्या कोनशांत बसून ती बावल्या - बावलेची लग्नां करतली . त्याच 
कोनशांत बसून ती खेळण्यांनी रांदतली . त्याच कोनशांत तांगेले कल्पनेतले सोयरे 
येवन बसतले आनी तांकां ती च्या करून दितली . भुरग्यांक आमी सगळे दितात . 
पुणून ही खोस दिनात . तांगेल्या अधिकाराची अशी तांकां सुवात दिनात . 

आमचे खातीर आमी आरमारी हाडटात . भुरग्यांक एक सादी पेटूय आमकां दिवंक 
येवची न्हय ? तांचे खातीर वेगळी आरमार दिवंक नाका येवं , आमचे आरमारीतलो 
एक खणूय तांकां आमी दिवचो न्हय ? खण दिवन पळेयात . भुल्लुसतली . खोश्शी 
खोश्शी जातली आपणाली मुस्तायकी तातूंत हाडून दवरतली . मागीर आपुणूच आपली 
मुस्तायकी काडटली . आयज तांकां ती आमचेकडेन मागची पडटा . खण मेळटकूच 
ती मागची नात . मागपाची गरजूच तांकां भासची ना . 

मुम्बयंत एका इश्टागेर पळेल्लें - बाज्जे पोंदची सुवात ताणे आपणाल्या भुरग्यांक 
दिल्ली . आनी भुरग्यांनी थंय आपणालो सगळो खेळ हाडून दवरिल्लो . कितें कितें 
आसचे ह्या खेळांत ! बावल्यो , रांदपाची आयदनां , घुलो , फातर , कावळ्याची पाखां , 
असलेच सगळे . आमचे नदरेन मोल नाशिल्लें . पुणून तांचे नदरेन लाख मोलाचें . तांतलें 
एक कितेंय शेणल्यार पुरो , भुरग्यांक आपणालें राज्य बुडिल्लेवरी दिसतालें . आनी 
ती आकांत करतालीं . चलो पांच वसाँचो . एक खेपे ताणें बोकडेच्यो दोन लेणयो खंयच्यान 
तरी हाडून आपणाल्या ह्या सामानांत दवरल्यो . बापूय ' हवाबाण ' घेतालो . त्यो गुळयो 
ताणे पळेल्ल्यो . बोकडेच्यो लेणयोय ताका तसल्योच दिसल्यो . घेवन आयलो आनी 
' पप्पा , पळे , म्हजेकडेनूय हवाबाण आसात ' अशें म्हूण बापायक दाखयल्यो . ' आरे 
हय मरे ! ' बापायन लक्तुबायेन म्हळे . ह्यो लेणयो , त्यो तोंडात घालपाच्यो न्हय हे 

भुरग्याक खबर नाशिल्लें अशें न्हय . बापायक फटोवपा खातीर ताणें त्यो हाडिल्ल्यो 
आनी बापायन ' हय मरे ' म्हणून आपूण फटवल्ल्याचे ताका दाखोवन दिल्लें . ताका 
जो आनंद जाला तो आकांताचो आशिल्लो . ' पोर सट्ट करून खायत ' ह्या भयान 
भुरगो न्हिदिल्लो आसतना आवयन त्यो भायर उडयल्यो . दुसऱ्या दिसा सकाळी भुरग्यान 
त्यो सोदल्यो आनी ताका त्यो मेळ्ळ्यो नात . ताणें तेन्ना जो आकांत केला तो सुमाराचो 
न्हय . अख्खी बिल्डींग माथ्यार घेतल्या . आवयनूच सांगिल्ली म्हाका ही खबर . लेणयो 
ताचे नदरेन भांगराच्या सरपळ्यां परस चड मोलाच्यो आशिल्ल्यो . 

येड्यो ' मोलादीक ' वस्तू दवरपाक तांकां एक सादी कासूय हाडून आमी दिवची 
न्हय ? कसली अशी अपुर्बाय करतात आमी भुरग्यांची ? बाज्जे सकयली सुवात जाल्यार 
बाज्जे सकयली , पुणून तांच्या ' हका'ची सुवात तांकां घरांत मेळूक जाय . हे सुवातेर 
कोण ' आक्रमण ' करचो ना हाची जतनायूय आमी घेवंक जाय . तांकां थंय खेळूक 
मेळूक जाय . मागीर पळेयात 
घरांत स्वर्ग देवतलो स्वर्ग . 
स्वर्ग भुरग्यांच्या सुखांत आसा . तांच्या आनंदांत आसा . हांगाच , आमच्या घरांत 
आसा . मळबांत न्हय . कळ्ळं ? 

कल्पना करात 

तुमी न्हिदल्यांत . न्हिदेंत कोण तरी येता आनी तुमकां अचळय उबारून व्हरता . 
तुमकां कळना . व्हरता आनी पयसल्या एका गियर व्हरून पावयता . थंय तुमकां जाग 
येता . पळेत जाल्यार , थंयचो एक एकलो मनीस ताडा माडा येदो ऊंच . तांची घरां 
जशी कितें मळबाक तेंकल्यांत इतलीं ऊंच . घरांत माळयो आसात . वयर एक एक 
आगाशी आसा . चडपाक सपणां आसात . पुणून एक एक सपण तीस तीस फूट ऊंच . 
तुमकां चडूंक येना . असल्याच एका घरांत तुमकां हाडून ताणें दवरल्यात . तुमकां एक 
कूड 

दिल्या . कुडीत एक बाज्ज आसा . पुणून बाज्जेर न्हिदतली म्हळ्यार तुमकां बाज्जेर 
चडूंक येना . वणटीक तेंकून एक आरमार आसा पुणून ती उकती करतली म्हळ्यार 
चावयेकडेन तुमचो हात पावना . तुमी खासावीस जातात . तुमकां तान लागता . कुडीत 

एक गुलगुलेत आसा . पुणून ते एका स्टुलार आसा . आनी स्टुलार तुमचो हात पावना . 
तुमचे सेवेक एक चाकर आसा . तोय घरधनया इतलोच ऊंच . ताकाच आपोवन आरमार 
उक्ती करून दी म्हूण सांगचें पडटा . गुलगुलेतांतलें उदक ताकाच काडून दी म्हणचें 
पडटा . बाज्जेर चडय , आगाशेर व्हर म्हूण ताकाच सांगचें पडटा . तुमचे तुमकां कितेंच 
करूंक मेळना . 

तुमची गत कितें जातली ? 

जिस्त हीच गत आमच्या भुरग्यांची आमच्या घरांत जाता . घरांत खुंटयाळं आसा , 
खुंटयाळ्यार तांची मुस्तायकी आसा . पुणून खुंटयाळ्याक तांचो हात पावना . तांकां 
तान लागता . पुणून गुलगुलेत इतलें वयर आसा की तांकां उदकं काडूंक येना . वणटीर 
पायजेलां आसात . पायजेलांत कोणाकोणाचे फोटे आसात . कोणाचे ते म्हूण पळेतली 
म्हळ्यार तांकां पळोवंक मेळना . मुस्तायकी तांकां मागले उपरांतूच मेळटा . उदक कोणे 
दिल्यारूच मेळटा . तांकां जाय तें तांकां मागून घेवचें पडटा . आपले आपूण कितेंच 
काडूंक येना . जल्मा सावन तांकां हेच तरेन जियेवचे पडला . आपूण जावन तांकां 
कितेंच करूंक मेळूक ना . कितें करतलीं ? बाबडी सगळे सोसतात . 

पुणून तांगेल्या सोंशिकपणाक एक शीम आसता . तांकां जाय तें काडूंक वा करूंक 
मेळ्ळे ना म्हणटकूच ती निशेतात . निशेतकूच मागीर ती कितेंय काडून खंयूय मोखून 
मारतात . कितेंय फोडटात , मोडटात . 

पांच वर्साचे एके चलयेक अशी निशेल्ली हांवें पळेल्या . निशेणेन तिणे आपणाली 
बावली चाबून विद्रूप केल्या आनी भायर मोखून मारल्या . 
चूक तिची नाशिल्ली . आवय बापायची आशिल्ली . 

असल्यो चुको आमी सगळींच करतात . त्यो जावंक जायनात . ते खातीर , कितें 
करूंक जाय- भुरग्यांच्या उपेगाक येवं येतात असल्यो ल्हान ल्हान गजाली आमी 
घरांत हाडून दवरूंक जाय . ल्हान सान्न , ल्हान कुदळ , ल्हान खोरें , ल्हान कातर , 
ल्हान सुरी , असल्यो गजाली हाडच्यो आनी तांचो हात पावता असले सुवातेर दवरच्यो 
आनी तांकां जाय तेन्ना त्यो वापरूंक दिवच्यो . 

भुरगीं केन्ना घरांत ओगी रावन बशिल्ली पळेल्यांत व्हय कोणे ? ती एका सारकी 
कितें - न्हय - कितें करीत रावतली . जाणटीं करतात तीच कामां करपाक मुखार सरतली . 
जाणटी सान्न मारतात तें पळेतली , आपुणूय मारपाक लागतली . जाणटेलीं पोरसांत 
काम करतात तें पळेतली , आपुणूय करतली . आवय रोटयो लार्क बशिल्ली आसत , 
जाल्यार तिचे कडल्यान पीठ मागून घेतलीं , आपुण्य लाटपाक बसतलीं , भाजी शिंदप , 
नुसतें उजरावप , आयदनां घांसप , लुगटां उमळप सगळी कामां करपाक मुखार येतली . 
तांकां कामा मेळूक जाय . फोडटलीं , मोडटली , हात कातरून घेतली , कोयर करतली 

ह्या भयान आमी तांकां कामां करूंक दिनात तेन्ना ती निर्शतात . आनी निशेली म्हणटकूच 
रडपाक लागतात . केन्ना केन्ना तोडफोड करपाक लागतात . तांगेले हे तोडफोडीक 
आमी ' आडांगपणां ' म्हणटात . खरेपणानशीं , कामां करपाचो तांगेलो जो जल्मसिद्ध 
हक आशिल्लो तो आमी काडून घेतात हाचो ती निशेध करतात , प्रतिकार करतात . 
ताका आडांगपण म्हणप समा न्हय . 

निर्शणेन तोडफोडिचें रूप घेतलेंना जाल्यार ती बेपर्वायेचें रूप घेता . बापायन भुरग्याक 
कितेंय हाड म्हूण सांगलें जाल्यार भुरगें हाडिना . मागीर ' भुरगें सांगिल्लें आयकना ' 
म्हूण बापूय शिणपाक लागता . 

भुरग्यांक कामां दिवंक जाय . कांयच न्हय जाल्यार , तांची कामां तरी तांकां करूंक 
मेळूक जाय . तांची कामां आवय करपाक लागली वा ती करपाक घरांत आधाराक 
कोणूय भुरगें हाडून दवरलें जाल्यार भुरगी अपंगूळ जातली . सदांच दुसऱ्यांचेर निंबून 
रावपी जातली . एक सांगात , जेवतात खातात तीच मू ? तांचे बदला आवय जेवली 
जाल्यार तें तांच्या पोटांत वतलें ? धरुया , फाल्यां तुमगेर कोणूय आयलो आनी म्हणपाक 
लागलो , ' तुमी जेवतात खातात तें तुमकां चाबचें पडटा ... चाबपाचे हे काम हांव करतां ... 
म्हाका तुमगेर हे काम करपाक दवरात ... ' जाल्यार , तुमी ताका कामार दवरतलीं ? 
भुरग्यांची कामां आवय - बापायन वा नोकरा - चाकरान करप ही हेच तरेची पिशेपणां . 
भुरग्यांक आपणालीं कामां आपुणूच करूंक दिवप आनी ही कामां ती सारकी करतात 
काय ना तें पळोवप हेच आवय - बापायचे खरें काम . दोन अडेच वर्साचे भुरगें लेगीत 
आपणाली कामां मोटे उमेदीन करता . 

एक खरें , तांचे हात पाय ल्हान . आमी करतात तशी सडसडीत कामां तांकां करूंक 
येनात . आमकां केल्ली जाय तशीय करूंक येनात . पुणून एक दोन खेपे करून दाखयतकूच 
ती करूंक जाय तशीच करतली . कामांत तांकां संतोस मेळटा . कामापरस हो संतोस 
मोलाचो . निर्मणेचो संतोस हो . तो तांकां उपाट भोगूंक मेळूक जाय . पुणून एक गजाल 
लक्षांत दवरूंक जाय- सगळी कामां आवय - बापायच्या सांगातांत तीं करतली . 
आवय - बापूय करतात तशीं करतली . आवय - बापायचे देखीन चलप हें तांगेल्या सभावाचें 
एक म्हत्वाचे आंग . आवय - बापूय नोकरां - चाकरां कडल्यान कामां घेवपाक लागली 
जाल्यार भुरगींय तेंच करतली . नोकर - चाकरां कडल्यान कामां करून घेतली . भुरग्यांची 
कामां भुरग्यांनी करची अशें दिसता आसत जाल्यार आवय - बापायनूय आपणालीं कामां 
आपुणूच करूंक जाय . आवय - बापूय एके तरेन चल्ली जाल्यार भुरगीं दुसरे तरेन 
चलपाची नात . 

कामांची मोख 


भुरगी मात पसून बेकार राविनात . कितें - न्हय - कितें करीत आसतात म्हणपाचे लक्षांत 
येतकूच तांचे कडेन मात्शें नियाळून पळोवचें . रोखडीच नदरेंत एक गजाल भरतली 
ती अशी 

भुरगी में कितें करतात तें कितेंय तरी करून दाखोवपाच्या हावेसान करतात . होच 
एक हावेस तांगेल्या सगळ्या कामां फाटल्यान आसता . हो हावेस पूर्ण करपा खातीर 
ती आपणाल्यो कल्पनाय चालीक लायतात . हातांनी काम करता आसतना तांगेली 
तकलीय काम करीत रावता . कितें करचें , कशें करचें हे ती एका सारकें येवजीत 
आसतात . आनी हातांत घेतिल्ले काम सारकें जावचे म्हूण ती काय साधनांय एकठांय 
करतात . आनी काम तन्मयतेन करतात . कामांत गुल्ल उरतात . 

आमी तांकां कामां दिली नात जाल्यार तीच कामां सोदून काडटली . थोडो बोवाळ 
करतली . आमचीय कामां थोडी भोव वाडयतली . तांच्या ह्या कामांत आमची आडखळ 
जावंक फावना . ती बोवाळ करतात आनी आमची कामां वाडयतात म्हूण तांकां पाटी 
पुस्तक घेवन बसात म्हूण सांगूक जायना . पाटी - पुस्तकान निर्मणेची खोस मेळना . 
पाटी पुस्तक म्हळ्यार वेंट एके तरेची आनी वेंटिच्या वावरान कोणाक केन्नाच खोस 
भोगना . देखुनूच भुरग्यांक कामांतल्यान शिक्षण दिवंक जाय अशें आर्विल्लें शिक्षणशास्त्र 
म्हणपाक लागला . पाटी - पुस्तक येवंक जाय त्यावेळार आपशींच तांच्या जिवितांत येतले . 
ताची ताकतीक करपाची गरज ना . तांकां पाटी पुस्तका वांट्याचे काम मेळूक जाय . 

घर ही भुरग्यांची सगळ्यांत बरी शाळा . फकत शाळाच न्हय , घर हो भुरग्यांचो 
सगळ्यांत व्हडलो संवसार . घरा भायर पातळ्ळेल्या संवसारा येदोच व्हड . तितलोच 
म्हत्वानो . ह्या संवसारांत तांकां कामा मेळूक जाय . आयज आमच्या घरांतली कामां 
आमी नोकरां - चाकरां कडल्यान करून घेतात . फाल्यां जेन्ना नोकर - चाकर मेळचे नात 
( असो एक दीस उदेवपाचोच आसा ) तेन्ना घरांतली कामां कोण करतलो ? घरांतलींच 
मनशां मूं ? त्या वेळार भुरगीं कितें फकत नाचत रावतली ? फकत घुमशेणांच काडटलीं ? 
तुमच्या कामांत तिवूय हात भार लावंक मुखार येतली . सान्न मारप , मुस्तायकी उमळप , 
आयदनां घांसप – तुमी जी जी कामां करतली ती ती तीय करतली . गरिबांगेर भुरगीं 
कितें करतात ? ती आवय - बापायच्या कामांत हातभार लायनात व्हय ? 
शिकिल्ल्या - सवरिल्ल्या घराब्यांतली भुरगी कामां करपाक लागतली तेन्ना एक एक 

घर एक एक आदर्श शाळा जावंक पावतली . 

समाज हेच दिकेन मुखार वचूंक जाय . 

घरच्या कामां भायर आमच्यांनी तांकां आनिकूय काय कामां सोदून दिवं येतात . 
तांकां एक कातर हाडून दियात , तांच्या हातांत काय रंगीत कागदां दियात . आनी 
तांकां ती कातरूंक सांगात . खोश्शी जातली . कागदां कातरून ती पयलीं आपणाल्या 
हातांचे आनी बोटांचे मसल घट करतली . मागीर कागदांचेर तिकोन , चौकोन , वर्तुळां 
काडून ती कातरंक लायात . तांचो ' अभ्यास ' वाडटलो . उपरांत कागदांच्यो दोट्टी 
तिट्टी घडयो करून हे वटेन एक तिकोन , ते वटेन एक तिकोन , हे वटेन एक वर्तुळ , 
तेवटेन एक वर्तुळ कातरून कागदाची घडी सोडयात . एक ' डिझायन ' कोरांतून येतलो . 
तो पळोवन ती खोश्शी खोश्शी जातलीं आनी तरांतरांचे डिझायन तयार करपाक 
लागतली . तरांतरांचे डिझायन करूंक आयले म्हणटकूच तांगेली कल्पना काम करपाक 
लागतली . 

निर्मणेची प्रक्रिया ही . 
तांगेल्या डिझायनांचो एक आल्बम करून तांकां दिवचो . तांची उमेद वाडटली . 

एक फावट कातर सारकी वापरूंक आयली म्हणटकूच तीं तुमी विकपाक काडिल्ले 
रद्दीतली बरी बरी चित्रां कातरून दवरपाक लागतली . ल्हवू ल्हवू तांचेकडेन चित्रांचो 
एक आल्बम तयार जातलो . तांगेले कला बुद्दीक जाग येतली . मागीर तांकां धवीं 
कागदां आनी रंगीत पेन्सिली हाडून दिवच्यो . ल्हवू ल्हवू तिवूय चित्रां काडपाक लागतली . 
उपरांत रंगांची पेटी आनी पिशोला हाडून दिवची . ती रंग वळखूक लागतली . खंयचो 
रंग खय घालचो , खंयचो रंग खंयच्या रंगा बरोबर सोबता हे तांचे तांकां समजूक 
लागतले . 

तांगेल्या चित्रांचोय एक आल्बम तयार करचो . 
सांगू नज , एकाद - दुकलो चित्रकार तांच्यांत तकली वयर काडीत आनी मुखार 
तो एक व्हड चित्रीक म्हूण नांवूय जोडीत . 

भुरग्यांक चित्रां खूब आवडटात . चित्रांचे पुस्तक तांच्या हातांत दिवचें , ती चित्रां 
पळेत बसतली . फोटोंचो आल्बम तांच्या हातांत दियात . एका एका फोटोंत कोण कोण 
आसात तेंपळेतली . एकूच आल्बम परतो परतो पळेतली . चित्रांच्या पुस्तकांतले ताजमहाल , 
कुतुबमिनाराची चित्रां घडये ती लक्ष दिवन पळोवची नात . पुणून वाग , शीव , माकड , 
कोले , जिवाणी , शेवणी हांची चित्रां घरची कोण मनशां जाल्ले वरी वरांची वरां पळेत 
बसतली . केन्ना केन्ना हातान सांसपून पळेतली . भुरग्यांखातीर चित्रां कातरून सांबाळून 
दवरपाची संवय लावन घेवंक जाय . 

ज्या भुरग्यांक चित्रां पळोवपाची , चित्रां काडपाची संद मेळना ती रंगीत खडवान 

वा कोळशान वणटिंचेर चित्रां काडपाक लागतात आनी चित्रांची ही भूक भागयतात . 

आवय रोटयो लालूंक बशिल्ली आसता त्या वेळार भुरगी तिचे कडल्यान थोडे 
पीठ मागून घेतात आनी तांचे सोरोप , हुंदीर , मनीस करतात हे आमी पळोवंक ना ? 
गणपती करतल्यांगेर चिकणमाती मेळटा वा खेळणी विकतात त्या पसऱ्यांचेर ' क्ले ' 
मेळटा . चिकणमाती आनी ही ' क्ले ' हाडून भुरग्यांक दिवची . तांगेले हाता - बोटांचे स्नायू 
घट जावपाक आनी तांगेले निर्मितिचे प्रक्रियेक हातुंतल्यान वाट करून दिवपाक ह्या 
खेळांचो खूब उपेग जाता . भुरगी मातयेचे जे सोरोप हुंदीर तयार करतात ते अपरूप 
कलाकृती जाल्लेवरी आवय - बापायन सांबाळून दवरचे . आमी जें करतात तें जाणटेल्यांक 
लेगीत मोलाचे दिसता म्हणपाची जाणवीक तांकां जावंक जाय . तांचे निर्मितिचे प्रक्रियेक 
पोसवण मेळटली . कोण सांगतलो , ह्या खेळांतल्यान एकाद - दुकलो व्हड शिल्पकारूय 
संवसाराक मेळू येत . 

सोदप , एकठांय करप , एकठांय केल्लें एक दीस नाका म्हूण भायर उडोवप हो 
भुरग्यांचे आवडिचो एक खेळ . जाणकारांनी भुरग्यांच्या ह्या सभावाक ' म्यूझियम स्पिरीट ' 
म्हण एक नांव दिला . आनी ह्या सभावाक पोसवण मेळूक जाय अशें ते म्हणपाक 
लागल्यात . कांय भुरगी झाडांची पानां एकठांय करतात . काय भुरगीं फुलांच्यो पाकळ्यो 
जमयतात आनी पुस्तकांनी दांबून दवरतात . कांय भुरगी लुगटांचे कुडके एकठांय करतात 
आनी तांची सुतां सोडोवन तिवूय पुस्तकांच्या पानांनी सांबाळून दवरतात . तांकां जाय 
तें एकठांय करूंक दिवचें आनी ती एकठांय करतात ताची तुस्तूय करची . ' अर्थ नाशिल्ल्यो 
गजाली ह्यो ' अशें चुकून लेगीत केन्ना म्हणचें न्हय . भुरगीं जें कितें करतात तें अर्थान 
उपाट भरिल्लें आसता . आमकां अर्थ समजना म्हूण तें ' अर्थ नाशिल्ले ' जायना . ती 
एकठांय करतात तें सांबाळून दवरपाक तांकां आधार दिवचो . ती एकठांय करतात 
तातुंतल्यान कितेंय तरी शिकतात , हे विसरूंक फावना . म्हजे एकले मैत्रिणिचें चली 
झाडांची पानां एकठांय करतालें . ती सुकली म्हणटकूच तागेली आवय त्या पानाची 
' ग्रिटींग कार्डा ' तयार करताली . त्या वेळार चलयेक जी आकांताची खोस भोगताली 
ती हांवें पळेल्या . जण एके आवयंत ही लक्तुबाय आसूंक जाय . आनीक एक भुरगें 
हांवें पळेल्लें . ताका रान्नीत घालूक काडिल्ल्या लाकडांच्या कापट्यांनी चानी , किरकिरो 
असले कोण कोण दिश्टी पडटाले आनी ती ती कापटी काडून तें दवरतालें . आवयन 
लक्तुबायेन त्यो कापट्यो सालांतल्या मेजाचेर दवरिल्ल्यो . भुरगें खोश्शी जातालें . आनीक 
एकलें रिती फस्कां एकठांय करताले आनी एका फस्कांत दुसरें , दुसऱ्यांत तिसरें फस्क 
घालून तांची आगगाडी करतालें . करतां करतां एक दीस तें फस्कांचे पूल , सांकव 
करपाक लागलें . घर करपाक लागले . ताका कोणे अशें करचें म्हूण सांगूक नाशिल्लें . 
आपणालीच बुद्द वापरून तें करतालें . बापायन रिकामी फस्कां दवरपा खातीर ताका 

एक कास हाडून दिल्ली . ते काशीत तें फस्कां एकठांय दवरतालें . बापायकूय मागीर 
फस्कां जमोवन ताका दिवपाचो छंद लागिल्लो . 

असले खेळ भुरगी खेळटात तेन्ना तांचे कडेन लक्तुबायेन पळोवचें . दोगां खेळटात 
जाली जाल्यार ती कितें उलयतात तें आयकत बसचें . खंयच्याय कलाकाराक वा 
नाटककाराक इतले रूचीक संवाद बरोवंक येवंक नात म्हणपाची आमकां जाणवीक 
जातली . 
एक गजाल लक्षांत दवरूंक जाय . 

भुरग्यांचे हे खेळ वयल्या वयल्यान खेळ कशे दिसले तरीय खरेपणानशीं ते फकत 
खेळ न्हय . बावल्या बावलेचे लग्न करप , खेळणी घेवन रांदूंक बसप , हे खरे खेळ . 
हे खेळ भुरग्यांक खेळूक मेळूक जायच . पुणून फस्कांच्यो आगगाडयो करप , लाकडाच्या 
कापट्यांतल्यान चानयो , किरकिरे वेंचून काडप , हाडांची पानां वा फुलांच्यो पाकळ्यो 
एकठांय करून पुस्तकांच्या पानांनी दाबून दवरप , पिठाचे वा चिकणमातयेचे हुंदीर 
सोरोप करप , चित्रां एकठांय करप , पळोवप , काडप हे निखटे खेळ न्हय . इंग्रजीतली 
दोन उतरां आधाराक घेवन सांगचें जाल्यार games वेगळ्यो आनी activities वेगळ्यो . 
दोनांतूय आनंद आसा . पुणून activity च्या आनंदांत निर्मितिची खोस भरिल्ली आसता . 
ती भुरग्यांचे वाडीक सर्जकतेचे एक आंग जोडून दिता . 

घरांतली कामां भुरग्यांक दितना एक गजाल लक्षांत दवरूंक जाय . 
सगळींच कामां भुरग्यांक जमनात . ती बळयां तांचे कडल्यान करून घेवंक जायना . 
भुरग्यां खातीर कामां , कामां खातीर भुरगीं न्हय . भुरगी आपूण जावन जी कामां करतात , 
तल्लीन जावन करतात तीच तांगेली कामां . कामां करता आसतना भुरग्यांक उबगण 
आयली , आवय बापायचो आधार ती मागपाक लागलीं जाल्यार ही कामां तांगेली न्हय 
अशें मानपाचें आनी ह्या कामांतल्यान तांकां मेकळी करपाचें . भुरगी कामांत तल्लीन 
जावंक जाय . प्रसन्न उरूंक जाय , काम करता आसतना हांसपाची वा गावपाची तांकां 
कूय येवंक जाय . 

भुरग्यांक पुरो जाल्लें आसत जाल्यार तांचे कडल्यान कामां जायनात . आपणाक 
पुरो जाला म्हूण तांकां सांगूक येना . काम आटपून ती उठून वतात तेन्ना ' हांकां 
पुरो जाला ' अशें धरपाचें आनी तांकां पयस करपाची . दोगां तिगां भांवडां एकठांय 
येवन काम करपाक लागली आनी ती एकामेकांकडेन झगडूंक लागलीं जाल्यारूय तांकां 
कामाची सुटी दिवपाची . भुरगें दुयेंत आसत , आवयन बापायन ताका तापयल्लें आसत 
जाल्यारूय तें सारकें काम करिना . असल्या प्रसंगार भुरग्याक कसलेच काम करूंक 
सांगूक जायना . कामां करता आसतना खेळप आनी खेळत खेळत कामां करप ही 
मोख आसूंक जाय कामांची . 

अजून बुद्ध येवंक ना 


एकले आवयक हांवें म्हळे , " भुरग्यांनी आडांगपणां करूं , तांकां मारूंक जायना . ' 
म्हजे म्हणणे अजून सोंपूंक नाशिल्लें . ते पयलींच तिणें म्हळे , ' आतां भुरग्यांक कोण 
मारतात ? मारांचें यूग सोंपलें . ' 

खरे म्हळ्यार , हे आयकून म्हाका बरें दिसपाचें . पुणून हांव खंती जालें . मनांत 
म्हळे , ही घडये भुरग्यांक मारिना जातली . पुणून कोणूच मारिनात हे खरें कोण मानतलो ? 
कितलिंशी भुरगीं अजून मार खातात . आवय - बापायचो खातात . मास्तरांचोय खातात . 
हांव म्हज्या दोळ्यांनी हे पळेतां . मारांचें यूग सोंपलें , अशें कशें म्हणूं ? ' 
मागीर म्हाका याद जाली 

' सगल्यांकडेन आतां पयसो जाला ' अशें म्हणपी जायते जाण आमकां समाजांत 
मेळटात . पयसो जाला खरो . पुणून कोणाकडेन जाला ? ' सगल्यांकडेन पयसो जाला ' 
म्हणटल्यांकडेनूच जाला . देशांत लाखांनी कोटिंनी लोक अशे आसात की जांकां सारकें 
जेवंक मेळना . देशांत दोन तृतियांश लोक अजून उपाशी वा अर्दपोटार ' बिलो पॉवर्टी 
लायन ' जियेतात अशें खासा सरकारूच सांगता . मागीर ' सगल्यांकडेन पयसो जाला ' 
अशें कशें म्हणपाचें ? जांचेकडेन पयसो जाला ते पयसो आशिल्ल्या लोकांच्या संवसारांत 
भोंवतात , पयशांच्योच खबरी करतात , म्हूण तांकां ' सगल्यांकडेन पयसो जाला ' अशें 
दिसता . तांकां तांगेल्या संवसाराभायलो संवसार दिश्टीच पडना ' . 

आतां ' भुरग्यांक कोण मारिनात ' हे खरें न्हय . शेंकड्यांनी न्हय , हजारांनी , लाखांनी 
घरां अशी आसात की जंय भुरगी दिसांतल्यान एक खेपे न्हय , कितलेश्याच खेपो 
मार खातात . भुरगीच कित्याक , लाखांनी घरां अशी मेळटली की जंय भुरग्यांच्यो आवयो 
लेगीत घोवाचो मार खातात . 

जंय लाखांनी भुरगीं मार खातात थंय दोन - चार घरांनी भुरगीं हांसतात नाचतात 
म्हूण खोशी जावंक येना . मारांचें यूग सोंपूक ना . 

देशांतली गरिबकाय ना जावंक ना , गरिबां मजगतःच आमी जियेतात . वशाचे रोग 
ना जावंक नात . रोगां मजगतींच आमी जियेतात . तशें , माराचें यूग अजून सोंपूक 
ना . मारांच्या युगांतूच आमची भुरगीं जियेतात . 

भुरग्यांचे कैवारी जायते जावन गेले . 
पुणून भुरग्यांखातीर बुद्ध अजून अवतार घेवपाचोच आसा . 

कांय सोपूत घेवया 


भुरगें आपणालें अशें एक मन घेवन आयला म्हणपाचे मान्य केलें म्हणटकूच त्या 
मनाक फाव सारकें तें आपणालें अशें खाशेलें एक व्यक्तित्वूय घेवन आयलां म्हणपाचें 
मान्य करचेंच पडटा . कोण म्हूण तें आमगेर आयलां जातलें , कोण सांगतलो ? 
आइन्स्टाइन , विवेकानंद हांचे सारकेले कोणूय आसूं येता वा सरोजिनी नायडू , कमलादेवी 
चट्टोपाध्याय हांचे सारकेलेय कोण आसूं येता . घडये , हांच्याकूय व्हड कोणूय आसूं 
येता . 

व्हड मनशां फकत व्हड मनशांगेरूच जल्माक येतात अशें ना . चडशीं आयचे सारकेल्या 
सामान्य लोकांगेरूच जल्माक आयिल्ली पळोवंक मेळटात . 

व्हड मनीस आमगेर येता तेन्ना ताची जितली बडदास्त आमी दवरतात तितलीच 
भुरग्यांचीय दवरूंक जाय . व्हड मनीस येतले आनी वतले . भुरगें व्हड जायसर आमचेच 
सरी उरतलें . ताका कितेंच उणे पडूंक फावना . 

व्हडूच मनीस तें . देवागेरसून आयिल्लें . देवान धाडिल्लें . ताची उवेखणी जावंक 
जायना . आमकां ताची आडखळ जाता अशें ताका निखालूस दिसूक जायना . व्हीआयपी 
कडेन ज्या भौमानान आमी चलतात त्याच भौमानान आमी ताचेय कडेन चलूंक जाय . 

देखून काय सोपूत घेवंया 

भुरग्यांचेर आमचो केन्ना हात उखलचोना म्हणपाचो सगळ्यांत पयलो सोपूत घेवंया . 
तांकां केन्नाच आमी मारची नात म्हणपाचें थाराव्या . 

मारान भुरग्याचे कुडीक दूख जाता . ही दूख थोड्या वेळान ना जाता . भुरगें ती 
विसरुनूय वता . पुणून मारान ताच्या मनाचेर जे घाय जातात ते जीव घेणे . ते भुरग्यांक 
इबाडटात . 

पयले सुवातेर मारान भुरगें भियेता . भियेलें म्हणटकूच तें फट उलोवपाक लागता . 
मेकळेपणान कितेंय करपा वांट्याचें चोरयां करता . हेच भुरगें जाणटें जातकूच समाजाक 
भियेता , सरकाराक भियेता , सगळ्यांक भियेता . भुरग्यांक मारून समाजांत आमी भिजूड 
लोकांची एक जात निर्माण करतात . मारप हे कसाबाचें काम . केदेंय लुकसान जावं , 
कितेंय सोंसचे पडूं , भुरग्यांचेर आमचो हात उखलचो ना म्हणपाचो सगळ्यांत पयलो 
नित्शय आमी करूंक जाय . 

भुरग्यांक कोण बेश्टी मारिनात , हे खरें . भुरगें आडांगपणां करता म्हण आमी ताका 
मारतात , हेवूय खरें . पुणून चडशी आमी बेजार जातात तेन्नाच मारतात . आवय केन्ना 
केन्ना घोवाल्या रागान भुरग्यांक मारता . केन्ना केन्ना माय मांवाची तिडक ताचेर काडटा . 
तिडकीन मारिल्ल्या मारान भुरगें रडटा . तेन्ना एक गजाल घट मतींत धरची . ताचे 
दर एके हिमटेन घर हुलपता . ताच्या दर एका हुडक्यान देव घराक स्राप दिता . मारान 
भुरगें निवळटा असो कोणाचोय समज आसत जाल्यार ताणे लक्षांत दवरचें – एक 
खेपे न्हय , शंबर खेपो मारात , भुरगें निवळपाचें ना . परतें , इबाडटलें . भुरगें मारान 
निवळणा हे सत्य दिश्टी पडटकूच आवय - बापायन आपणाक निवळावचें पडटलें . ज्या 
देवान भुरगी आमगेर धाडून दिल्यांत ताका जाप दिवची पडटली . जाप दिवपाचे काळीज 
आसल्यारूच मारपाक हात उखलचो . 

दुसरो सोपूत 

भुरग्यांक आमी हँच फँच केन्नाच करची नात म्हणपाचो घेवंक जाय . भुरगें सारकें 
शिकता जालें जाल्यार ताका दुकर म्हणप , अभ्यासांत ताचे लक्ष लागले ना जाल्यार 
ताका बोंणे म्हणप , तुजे कडल्यान कांय जावपाचें ना म्हूण हिणोवप , ताका लज करप 

अन्नाडी आवय - बापायक सोबता . भुरगें शिकना म्हणटात ती गजाल खरी न्हय . 
भुरगें एकासारकें कितें - न्हय - कितें शिकत आसता . शिकपाची ताची एक खाशेली तरा 
आसता . ती समजून घेवन ताका शिकयल्यार तें शिकता . आमकां शिकोवंक येना . 
' बोणी ' आनी ' दुकर ' खरेपणानशीं शिकोवपी आसतात . दुशण मात आमी भुरग्यांक 
दितात . हे अन्नाडीपणाचे लक्षण . भुरग्यांचो मानभंग कसोच जावंक दिवंक जायना . 
अवमान केन्नाच करूंक फावना . भुरग्यांक मन आसा , बुद्द आसा , भाव आसा , अभाव 
आसा . ती आपणाली अशी खाशेली व्यक्तित्वां घेवन आयल्यांत हाचो विसर केन्नाच 
पडूंक दिवंक जायना . जवाहरलाल आमगेर आयिल्लो जाल्यार ताका ' तूं दुकर ' , ' तूं 
बोणो ' , ' तुज्यान कांयच जावपाचें ना ' अशें म्हणून आमी ताचो अवमान करतली आशिल्ली 
व्हय ? मागीर , भुरग्यांचोय करूंक जायना . ती जवाहरलाला परस व्हड अशें धरून 
आमी तांचे कडेन चलूंक जाय . भुरग्यांक आमी सारकी समजनात . तांचें मन कशें 
काम करता , आमकां खबर ना . म्हूण , आमी आमचोच हट चलयतात . आनी वयल्यान 
भुरग्यांक आमी हटी म्हणटात . भुरगीं हटी नासतात . आमी हटी आसतात . आमी 
तांकां हटी करतात . भुरग्यांचे मन समजून घेवपाचो आमी यत्न करूंक जाय . तें सारकें 
समजलें जाल्यार मागीर ताका कितें शिकोवचें , कशें शिकोवचें तें आमकां कळटले . 

हे खातीर आमी तांकां केन्ना मारची नात , तांचेर आमचो हात केन्ना उखलचो 
ना म्हणपाचो जसो सोपूत घेवंक जाय , तसो हँच फँच करून तांचो मानभंग केन्नाच 
करची नात , तांचो अवमान जावंक दिवची नात म्हणपाचोय एक सोपूत आमी घेवंक 

Accn No : 003676 
हँच फँच करतकूच भुरगें आमचे पसून पयसावता . ते भायर , ताच्यात एक तरेचो 
न्यूनगंडूय आमी निर्माण करून दवरतात . असलें भुरगें मागीर जाणटें जातकूच सदांच 
फाटीं फाटी उरता . धाडसान पावलां घालूक पावना . 

तिसरी गजाल 

भुरग्यांक फुसलावन तांचेकडल्यान आमी कसलीच कामां करून घेवची नात म्हणपाचें 
थारावंक जाय . फुसलावप म्हळ्यार लांच दिवप . लांच घेवन कामां करपाची भुरग्यांक 
संवय जाली जाल्यार जाणटीं जातकूच ती लांच घेवनूच कामां करतली . लांच घेतली 
तशीं लांच दितली आनी दुसऱ्यांकडल्यान कामां करून घेतली . ' कामां तर जावंक 
जाय , मागीर ती कितेंय करून जायना ' ह्या मताची जातली . चारित्र्याचो तांचो कणोच 
मोडून पडटलो . 

समाजाक आमी लांचखायरे लोक दितले . 
चवथी गजाल 

भुरग्यांक आमी केन्नाच सर्तीत देवोवची नात म्हणपाचो नित्शय करूंक जाय . ' कोण 
पयलीं धांवता , पळोवया ' अशें म्हणून तांकां सीत देवयली म्हणटकूच ती मुखार 
वतात खरी . पुणून सभावान अंदुखी जातात . दुसरो मुखार गेल्लो तांकां सोंसना . ताका 
फाटी घालपाक ती फुरफुरून येतात . जाणटीं जातकूच लेगीत हेच करीत रावतात . 
दुसऱ्यांक सकल ओडपाची कामां करूंक लागतात . 

सर्त म्हळ्यार कैफ एके तरेचो . दुसऱ्याक सकल उडोवपाचो आनी ताचेर जैत जोडपाचो . 
सर्तीत एकलो कोणूय मुखार वता , दुसरो फाटीं पडटा . फाटीं पडटा तो निर्शता आनी 
मुखार वता तो दंभी आनी घमेंडी जाता . भुरग्यांक इबाडपाची चाल ही . आमच्या 
पाड्या नशिबान ही चाल शिक्षणाच्या मळारूय चल्ल्या . परिक्षेच्या रुपान . अन्नाडी 
चाल ही . कोणाकडेन सर्तृय करप ना , कोणाकडेन तुळाय करप ना- no competition , 
no comparison हे देखीन भुरगी वाडूंक जाय . तरूच ती सभ्य , सुसंस्कृत जावंक 
पावतली . 

एक गजाल मतींत धरपाची 

भुरगीं हटी नासतात . तशी आडांगीय नासतात . ती आपणाले रितीन आनी गतीन 
आपणालो विकास करून घेतात . तांगेले हे रितिची आनी गतिची आमकां आडखळ 
जाता आनी आमी तांचे वाटेत आडखळी उब्यो करतात . तेन्ना भुरगें प्रतिकार करता . 
ह्या तांगेल्या प्रतिकाराक आमी भुरग्यांचो हट , भुरग्यांची आडांगपणा म्हणटात . 
खरेपणानशीं हे दोनूय तांगेले ' गूण ' . तांच्यांत हे गूण नासत जाल्यार ती केन्नाच आपणालो 
पूर्ण विकास करूंक पावची नात . आमी तांगेल्या ह्या गुणाक अवगूण लेखतात ही 

खेदाची गजाल म्हणूंक जाय . आवय - बापायचो शेक आसलो म्हूण कितें जालें , भुरग्यांक 
तो मानना ( तांकां कोणाचोच शेक मानना ) जाल्यार शेक चलोवंक जायना . तांकां 
दुशण दिवंक फावना . ती जें कितें करतात तें दुसऱ्याचें लुकसान करपी नासत , जोखमिचे 
risky नासत जाल्यार तांकां तें करपाची सूट दिवंक जाय . तांचे वाटेक आमी वचूंक 
जायना . तांकां कळून दिनासतना फकत तांचेर नदर दवरपाची . खरेपणानशीं खूबश्यो 
गजाली खासा तांणीच करूंक जाय . ' आपणाच्यान हे जावचें ना ' अशें भुरगें म्हणीत 
जाल्यार ' तुज्यान जातलें , कर तूं आनी पळे ' अशें म्हणून ताका प्रोत्साहन दिवंक 
जाय आनी ताचो आत्मविस्वास वाडोवंक जाय . ताका अपंगूळ करूंक जायना . 

एक गणीत लक्षांत दवरपाचें 
भुरग्याक शंबर खेपो ' हय ' म्हणचें . पुणून ' नाका ' म्हणचे पयलीं शंबर खेपों चिंतचें . 
हय म्हळे म्हूण भुरगें करूंक फावना तें करतलें हो भंय तकलेंतलो काडून उडोवचो . 
तें करूंक जाय तेंच करतलें , नाका म्हळ्यारूय करतलें आनी अणभवान शाणे जातलें . 
बरें , चिंतून एक फावट नाका म्हळे जाल्यार ते अखेर मेरेन ' नाका'च आसूंक जाय . 
भुरगें हात - पाय आपटिता , रडटा , पिरपीर करता म्हूण केन्ना केन्ना काय आवय बापूय 
नाका म्हळ्ळं कर म्हणटात . आनी व्हडली चूक करतात . भुरग्यांक पातयेवंक जाय . 
करूंक फावना तें तीं केन्ना करची नात हाची खातरी दवरूंक जाय . तांचे वयल्या 
आमच्या विस्वासान तांचो आत्मविस्वास वाडटा . आनी मागीर आमी ' नाका ' म्हळ्ळं 
तें केन्ना करिनात . 

आनीक एक गजाल म्हत्वाची 

भुरग्यांक नितिचो उपदेस केन्ना करूंक फावना . उपदेसांत केन्नाच कोण नितीवंत 
जायना . खंयच जावंक ना . भुरगें तर जायच ना . उपदेसान केन्ना कोणाक मिशयो 
फुटल्यात व्हय ? उपदेसान केन्ना खंयचोय थोंटो सडसडीत चलूक लागला व्हय ? 
उपदेसान केन्ना खंयच्याय कुड्ड्याक पळोवंक आयला व्हय ? नीत उपदेसांत ना . 
कर्मकांडांत ना . ती आवय - बापायच्या जिवितांत भुरग्यांक दिश्टी पडूंक जाय . 
आवय - बापायचे देखिनूच भुरगें नीत शिकतलें . आवय बापायच्या जिवितांत नीत नासत 
जाल्यार भुरग्याक नीत शिकोवन ती ताका दंभीच करतली . 

आनीक एक म्हत्वाची गजाल 

भुरगें ही प्रदर्शनाची वस्त जावंक जायना . घरांत कोणूय परकी आयलो म्हणटकूच 
आवय - बापूय भुरग्यांक मुखार काडटात आनी अमकी कविता म्हणून दाखय , तमकें 
पद म्हणून दाखय , अमको नाच करून दाखय म्हूण ताचेकडल्यान हे सगळे करून 
घेतात . आयिल्ले सोयरे खोशी जावं , आमकांय संतोस मेळू , भुरग्यांचे तातूंत लुकसानूच 
चड जाता . तें थिल्लर जाता , नाटकी जाता . तुस्त आयकुपाची ताका इतली संवंय 


- 

जाता की जाणटेपणांत हे भुरगें कोण तुस्त करिना असले कसलेच काम करूंक मुखार 
सरना . तुस्त ही ताच्या कामां फाटली प्रेरणा जावन पडटा आनी तें ' लांच खायरें ' 
-जाता . 

खलिल जिब्रानान म्हळ्ळं -- 

तुमची भुरगीं तुमची न्हय . भोंवतणची जीण आपणाक उक्तावपाचो ध्यास घेवन 
बसल्या तिची भुरगीं ती . ती तुमगेर जातात , पुणून तुमचे पसून जायनात आनी ती 
तुमचे सरी रावली तरूय तुमचे मालकेची आसनात . 

Your children are not your children . 
They are sons and daughters of Life's longing for itself . 
They come through you but not from you 
And though they are with you they belong not to you . 

तुमी तांची माया करात , तांचो मोग करात . तुमचे विचार तांकां दिवं नाकात . कित्याक , 
तांकां तांगेले खाशेले विचार आसात . 

You may give them your love but not your thoughts . 
For they have their own thoughts . 

तुमी तांच्या कुडींक आलाशिरो दिशात . तांच्या आत्म्याक तुमकां तो दिवंक येवचेलो 
ना . कित्याक , तांगेले आत्मे ' फाल्यां'च्या घरांत रावतात . थंय तुमी सपनांत लेगीत 
पावचेली नात . 

You may house their bodies but not their souls . For their souls 
dwelve in the house of tomorrow which you cannot visit , not even 
in your dreams . 

तुमी तांचे सारकी जावपाचो यत्न करात . पुणून तांकां तुमचे सारकीं करूंक सोदूं 
नाकात . कित्याक , जीण उरफाट्या पायांनी चलना . ती मुखार पावला घालीत वता . 
कालच्या दिसा वांगडा वेळ काडीत राविना . 

You may strive to be like them , but seek not to make them like 

you . For life goes not backward nor tarries with yesterday . 

मागीर जिब्रान एक ओपार दिता आनी म्हणटा 

तुमी म्हळ्यार धोणवां . कोणाची ? ईश्वराची . तो अनंत वाटे वयली मोख जोखता 
आनी आपणाले तीर नेटान पयस वचचे म्हूण तुमकां बागयता . आनी तुमच्या भुरग्यांच्या 
रुपान जिवे तट्टटीत तीर सोडटा . 

You are bows from which your children as living arrows are sent 
forth . The archer sees the mark upon the path of the infinite ; and 
He bends you with his might that His arrow may go swift and 
far . 

ताच्या हातांत तुमचे बागप संतोशाचें जावं . कित्याक , तो जितलो तिराचो मोग 
करता तितलोच धोणवाचोय करता . 

Let your bending in Archer's hand be for gladness . For even as 
He loves the arrow that flies , so he loves also the bow that is stable . 

कळ्ळे , भुरगी कोण ती ? आमगेर जल्माक येवं ती . पुणून ती आमची न्हय . ताची . 
ताचीच येवजण पूर्ण करपाक ती जल्माक आयल्यांत . कळ्ळे ती कित्याक आयल्यांत 
ती ? तांचेकडेन कशें वागचें तें समजलें मू ? 

जण एका भुरग्यांत मनिसपणाची एक नवी कळी देवान फुलूक घाल्ली आसता 
आनी ती आमी जाणट्यांनी कंवळ्या हातान फुलोवंचेली आसता . भुरग्यांक आपणालें 
अशें खाशेलें व्यक्तित्व आसता , सपनांचें आनी उमेदिचे जग आसता . आपले 
भोंवतणचो संवसार वळखून घेवपाची तांची खटपट आसता . आनी ते खटपटींतल्यानच 
तांगेली निजी - कळा अपरूप रुपां घेवन फांकत - फुलत आसता . हे भान जांकां 
जालें ती भुरग्यांच्या देहाय परस तांच्या कंवळ्या मनाची अदीक जतनाय घेतात 
आनी तांकां देख लायता आसतना खासा आपणाकय देख लायतात . हे तांगेले 
करणे वांगडा तांगेलो अणभव आनी शाणेपण हाचो भुरग्यांक लाव जावन ह्यो 
कळयो सगळ्या आंगांनी फुलतात आनी तांगेल्या परमळान जाणट्यांचे जिवीत 
सुखा - समाधानाचें जाता . 

गोदूबाय म्हणटा ते प्रमाण तिणें मानसशास्त्रावेले ग्रंथ वाचल्यात जातीत . अणभवी 
लोकांले अणभवूय आयकल्यात जातीत . पूण तिचे लिखणेतल्यान जें प्रकट जाला 
आनी जे तरेन जालां तें पळेतकूच ह्या पुस्तकांतलें भांडवल आडगत हाडिल्लें 
दिसना . खाशेल्या खरेल्या अणभवाचो नाद हातूंत घुमता . तिणें वर्णिल्ले ल्हान 
सान प्रसंग आमच्या जण एकल्याच्या घरांत आमच्या दोळ्यांमुखार दिसपट्टे घडटना 
आमकां दिसतात . भुरग्यांच्या करण्यांतल्यान जो अन्वयार्थ तिणें लायला आनी 
तांकां देख लावपा संबंदान में पथ तिणे सांगलां तें सर्व - शी आमकां जण 
एकाक मान्य जायतूच अशें ना . पूण भुरग्यांचो खाशेलो म्हूण एक संवसार आसता 
हाचे भान आमी दवरूंक जाय आनी तांचो मान राखूक जाय हें जें सार 
ह्या पुस्तकांतल्यान येता ते विशीं मात दुमत जावपाचें ना . 

बाकीबाब बोरकार 

